


अंक-74

दिसंबर 2014

पाती

(भोजपुरी दिशा बोध के पत्रिका)



बनचरी



अशोक द्विवेदी

कालजयी उपन्यास बनचरी

दुर्गम बन पहाड़न का सम—विषम में जिये वाला बनवासी समाज के सहजता, खुलापन आ स्वच्छन्द—व्यवहार के गँवारू, जंगलीपन आ असभ्यता माने वाला सम्य—शिक्षित, समृद्ध समाज ओके सुरुवे से बरोबरी के दर्जा ना दिहलस। समय परला पर अपना हित में ओकर उपयोग जरूर कइलस।

अपने उपजावल असंगति आ अन्तर्विरोध के शिकार ई सम्य—शिक्षित समाज अपना सुविधा / स्वारथ का मोताबिक धर्म—आधर्म, नैतिक—अनैतिक आ पाप—पुण्य के व्याख्या कइलस। दुसरा ओर नैसर्गिक स्रोत से सहजे जुड़ल असभ्य आ बनचर कहाये वाला लोग अपना सोङ्गिया सचाई, निश्छल प्रेम, समर्पन, त्याग आ उत्सर्ग से मानवी—सम्बन्धन के गरिमा पराकाष्ठा ले पहुँचवलस।

'बनचरी' पौराणिक कथासूत से बिनल, भोजपुरी के अइसने कालजयी उपन्यास वा, जवन अशोक द्विवेदी के चित्रमय—भाषा आ संवेदन पूरल काव्यात्मक उक्तियन का कारन, समय—सन्दर्भ आ कालखण्ड के जियतार उरेहत, वैचारिक भाव—भूमि पर पहुँचावत वा। 'लोक' से 'लोकोत्तर' बनत 'बनचरी' नारी के प्रणय, सामरथ, संघर्ष, तप आ बलिदान के अइसने जियत—गाथा ह। इहाँ कथाकार पढ़ल—सुनल से पार आ परे जाइ के कुछ अनसुलझाल, अझुराइल—सवालन के जबाब खोजन मिल जाई...।

'बनचरी' पाठकन खातिर 'पाती' में धारवाहिक दिहल जा रहल वा। पहिल कड़ी एही अंक में

पाती

(भोजपुरी दिशा बोध के पत्रिका)

अंक: 74

www.bhojpuriptaati.com

दिसं 2014

आजीवन सदस्य/संरक्षक

तुषारकान्त उपाध्याय (पटना, बिहार), जे.जे. राजपूत (भडूच, गुजरात), राजगुप्त (चौक, बलिया) धीरा प्रसाद यादव (रामपुर उदयमान, बलिया), डा० ओम प्रकाश सिंह (भोजपुरिका डाट काम), विजय मिश्र (टण्डवा, बलिया),
डॉ० अरुणमोहन भारवि (बक्सर, बिहार), ब्रजेश कुमार द्विवेदी (टैगोरनगर, बलिया), दयाशंकर तिवारी (धीटी, मऊ)
एवं श्री कन्हैया पाण्डेय (मैरीटार, बलिया), भगवती प्रसाद द्विवेदी (पटना)।

प्रबन्ध संपादक

प्रमत द्विवेदी

उप-संपादक

विष्णुदेव तिवारी

सह-संपादक

हीरा लाल 'हीरा', सान्तवना,
सुशील कुमार तिवारी

कंपोजिग/ग्राफिक्स

शैलेश कुमार, सत्यप्रकाश पांडेय

आवरण चित्र

अमृतलाल चंगड़

इन्टरनेट मीडिया सहयोगी

डा० ओम प्रकाश सिंह

संचालन, संपादन

अद्यैतगिक पुस्तक अव्यावसायिक

संपादक

डॉ० अशोक द्विवेदी

टैगोर नगर, सिविल लाइन्स, बलिया-277001

संपादन-कार्यालय:-

टैगोर नगर, सिविल लाइन्स, बलिया-277001

एफ/1118, आधार तल, चितरंजन पार्क, नई दिल्ली-19

मो- 08004375093, 91-9919426249

e-mail:-ashok.dvivedipaati@gmail.com

एक अंक पर सहयोग-40/-
सालाना सहयोग 180/
(डाक व्यय सहित)

(पत्रिका में प्रगट कड़ल विचार, लेखक लोग के हड़: ओसे पत्रिका परिवार के सहमति जरूरी नहीं)

एह अंक में....

- हमार पन्ना - • मन के कुछ बात/3-4
- भाषा-चिन्तन - • तनी हट-हटा के/प्रगत द्विवेदी/5-6
- हस्तक्षेप - • मार बढ़नी रे/प्रमोद कुमार तिवारी/7-8
- सामयिकी - • मुक्तिदायिनी गंगा के मुक्ति/आनन्द संधिदूत/10-11
- हलचल - • हमरा प्लैनेट के भाषा/राजीव पराशर/कवर पेज/3
- सोच-विचार - • शिवचेतना से पूरित काशी/डा०एल०बी० तिवारी / 13-14
- पर्यावरण विचार - • ना जाने हमनी कब चेतवि/हीरालाल 'हीरा' / 15-16
- उपन्यास-अंश - • बनवरी/अशोक द्विवेदी / 17-29
- साहित्यालोचन - • भोजपुरी कविता क विस्तार/डा० वशिष्ठ अनूप/30-31
- समकालीन भोजपुरी कविताःसप्ना अउर जागरन/डा० अनिल कुमार राय/32-33

कविता/गीत/गजल

- अक्षयकुमार पाण्डेय/9
- आनन्द संधिदूत/12
- रामजी पाण्डेय 'अकेला' / 14
- आसिफ रोहतासवी/16
- शंकर शरण/28
- शशांक शेखर/34
- शिवजी पाण्डेय 'रसराज' / 38
- कन्हैया पाण्डेय/42
- प्रो० विजयानन्द तिवारी / 48
- त्रिभुवनप्रसाद सिंह 'प्रीतम' / 55
- शशिप्रेमदेव / 55
- भालचन्द्र त्रिपाठी/57

कहानी

- सरोगेट मॉम/कृष्ण कुमार/35-38
- काठ/विष्णुदेव तिवारी/39-42
- सुगिया/सुरेश कांटक/43-48
- ठेस/दिनेश प्रसाद शर्मा/49-51

जनपद

- बलिया के बलियाटिकपन/भगवती प्रसाद द्विवेदी / 52-53

इतिहास - • अंग्रेजी साम्राज्यवाद आ भारत/विजयशंकर पाण्डेय / 56-57

लघुकथा -

- अच्छा दिन/विनोद द्विवेदी/53
- घर पर कब्जा/विनोद द्विवेदी/54
- आपन नजरिया/कौशलेन्द्र कुमार सिन्हा/51
- समाधान/धनंजय गुडाकेश/58
- लड़ाकिन/राजगुप्त / 60

आलेख - • नशा के समाज आ समाजवाद के नशा/अशोक कुमार तिवारी / 59-60

पुस्तक चर्चा/समीक्षा-

- गाँव के संरचना क सप्ना/कृष्णकुमार/61-63
- सईँचल सप्ना/शशिप्रेमदेव / 63
- परनाम ईर्या (आशारानी लाल)/डा० रमाशंकर श्रीवास्तव / 64

गतिविधि -

- हिन्दी प्रचारिणी सभा आ विश्व भोजपुरी सम्मेलन बलिया के आयोजन/65
- विश्व भोजपुरी सम्मेलन देवरिया-सम्मेलन / 66-67

राउर पन्ना -

- डा० दिवाकरप्रसाद तिवारी आ कौशलेन्द्र सिन्हा के पाती/67-68

चौहत्तरवाँ अंक का बहाने कुछ मन की बात

पत्रिका के 74वाँ अंक रउवा सभ के समाने परोसत हम अपना सम के बड़भागी मान रहल बानी जे 1979 से जूँड़त-जागत, ठोकत-ठेठावत हमनी का पैंतीसवाँ बरिस में चलि अइली जा। एह यात्रा में, सँग—सँग कुछ डेग चले वाला हर साहित्य—सेवी आ लेखक लोग के साध्यवाद। सँग—सँग हर ओह भाषा प्रेमियन के आभार, जिनका बदउतल 'पाती' के इ मंच आज ले कायम बा। भोजपुरी भाषा साहित्य का सेवा—समृद्धि का नाँव पर 'पाती' का मंच से जुड़े वाला नया लोगन के स्वागत करत आज ई निहारा जरूर करब कि ऊ लोग थोरिकी अउर समय देके, पछिला 35—40 बरिस में लिखाइल भोजपुरी साहित्य के ईमानदारी से पढ़े—समझे के प्रयास जरूर करो। एसे ओ लोगन के तीन गो फायदा होई। पहिला ई कि पढ़ला से ई पता चली कि अबले केतना आ का लिखाइल बा आ ऊ कतना मूल्यवान वा? दुसरा ई कि एके पढ़ला से लिखे वाला लोग के भोजपुरी भाषा—के बल—बेवत मालूम होई। तिसरा ई कि पहिले से लिखल—लिखावल के दोहरउवा नकल ना होई। परंपरा के ज्ञान आ इतिहास बोध से पोढ़ भइला पर, नया लिखे वाला लोग सार्थक आ मूल्यवान लिखे क उतजोग करी।

भोजपुरी साहित्य अपना लोक स्वर से प्रगतिशील रहल। ओमे अउर सब भाषा में चलल वाद के अंधानुकरन ना भइल। भिखारी ठाकुर, राहुल जी आ गोरख पांडे का नौ गो भोजपुरी गीतन का अलावा, भोजपुरी में अउर केतना उत्कृष्ट आ महत्वपूर्ण लेखन भइल बा, ओहू के पढ़ला आ जनला—सुनला के दरकार बा। कतने नया कवि कथाकार आ लेखक बांडे, जिनका लेखन में नया भाव बोध आ लिखे के हुनर बा। अइसनका लोगन के 'पाती' मंच सुरुवे से आगा ले जाये आ उनके अउर निखरे के अवसर देत आइल बा। एहू लोगन के मूल्यांकन होखे के चाहीं।

भारतेन्दु हरिश्चन्द्र आ आचार्य महावीर प्रसाद द्विवेदी जी के जरिये हिन्दी के कतने यशस्वी प्रतिभा संघन सामरथ वाला लेखक ओह काल खण्ड में एही तरे हिन्दी साहित्य के श्री वृद्धि कइल लोग। ओह लोगन के साहित्य पढ़ला आ मूल्यांकन कइला का बादे पता चलल कि ओधरी कतना मूल्यवान साहित्य रचाइल रहे। भोजपुरियो साहित्य में अइसन निष्ठावान लेखकन के कमी नइखे। एह समर्पित लेखकन पर काम होखे के चाहीं। जोरुआ—बटोरुआ आलेख आ कामचलाऊ इतिहास लिखला के काम हो रहल बा, बाकिर मूल्यांकनपरक काम बाकी बा।



भोजपुरी साहित्य के आलोचनात्मक इतिहास आ 'साहित्य कोश' पर ठोस काम होखल बहुत जरूरी बा। ई सुन जान के खुसी जरूर होत बा कि भोजपुरी साहित्य पर कुछ संस्था आ विश्वविद्यालययन में शोध हो रहल बा, बाकिर भोजपुरी के कवनो ढंग के पुस्तकालय ना रहला से, आ आधार सामग्री ना मिलला से शोध करे वालन के कठिनाई बा। विश्वविद्यालय, कालेज आ विभागन में भोजपुरी पुस्तक आ पत्र पत्रिकन के अभाव बा। सरकारी अकादमियन के हाल ई बा कि ऊ या त अर्थाभाव में खेवा—खर्चा चलावत बाड़ी सँड या गोट बजट मिल गइला पर साल में एगो—दू गो गोष्ठी, सेमिनार, कवि सम्मेलन वाला काम के छूटटी पा लेत बाड़ी सँड। मैथिली भोजपुरी अकादमी दिल्ली से 'परिछन' नाँव के एगो तिमाही पत्रिका निकलेले। भोजपुरी अकादमी पटना कइसहूँ आपन पत्रिका निकाले का स्थिति में फेरु आइल बा। भोपाल भोजपुरी अकादमी अपना सुरुआती दौर में विधा। उत्तर प्रदेश में माननीय मुख्यमंत्री जी का घोषणा का बाद अभी अकादमी गठन के इन्तजार होता। एकरा अलावे कतने स्वायत्त सेवी संस्था बाड़ी स जवन भोजपुरी के झंडा गड़ले भा उठवले बाड़ी स, बाकिर कार्यालय से जुड़ल उन्हन का भोजपुरी साहित्य के अइसन पुस्तकालय नइखे, जहाँ कम से कम भोजपुरी के निकले वाली पत्रिकन के जिल्दबंद अंक शोध करे वालन के मिल सके। बहुत पहिले पाण्डेय कपिल भोजपुरी—साहित्य संस्थान का भीतर एगो मूल्यवान पुस्तकालय बनवले रहलन। एकरा अलावा भोजपुरी अकादमी पटना कुछ पुस्तकन के प्रकाशन आ रख—रखाव कइले रहे।

इसमय भोजपुरी के अउरी विचित्र मौड़ पर पटक देले बा। आपन ताल आपन झाल बजावत केहू इन्टरनेट पर झूलत बा, केहू कैसेट सीड़ी मैं आ केहू मारीशास का तीरथ यात्रा प जाता, कतने स्वयंभू भोजपुरी गौरव, असली गौरव का छाती प असवार होके उतराइल फिरत बा लोग। अइसनका समय मैं भोजपुरी के निष्ठावान साहित्य-साधकन के पूछे वाला कवनो निष्ठावान साहित्य-साधके न आगा आई। काश अइसनका लोगन का रचनात्मक सहजोग से अइसन मंच बनित, जवन कम से कम स्वाभिमान आ भोजपुरी निजाता का रच्छा का साथ, भोजपुरी का साहित्य विरासत के सहेजित सँवारित। पहिले का लोगन के पढ़ले-सुनले आ समझले से अपना सिरजन परपरा का दिसाई कृतज्ञ भइला के अवसर मिलित।


कालेज, विश्वविद्यालय आ अकादमिक स्तर पर उल्लेख जोग काम करे वाला कई विद्वान, प्रोफेसर, निदेशक आ शोधकर्ता लोगन का व्यक्तिगत प्रयास से दिन पर दिन ऊपर चढ़त भोजपुरी भाषा-साहित्य के समय-समय पर सहायता

आ प्रोत्साहन मिलत रहल बा। अइसहीं अगर एह लोगन के साथ-संरक्षन आगहूँ बनल रही त भोजपुरी लिखे-पढ़े वालन क बहुत भला होई।

हमके पूरा भरोसा आ विश्वास बा कि भोजपुरी समाज मैं अइसन बहुत प्रतिभा सपन्न आ साधन-शक्ति से भरल पूरल लाग बा, जेकरा अपना मातृभाषा से लगाव आ निष्ठा बा। ऊ लोग आगा आई आ भोजपुरी साहित्य के सहेजला-सँवरला मैं आपन सक्रिय सहजोग दीही।

2014 के साल तमाम आपदा आ बिपत्ति का बावजूद नया बदलाव आ नया जागरण के साल रहल। कुछ गँवाइ के कुछ सीखे के मिलल। आगा सँभरे-सँवरे आ नया राह बनाये क अवसर देबे वाला समय ना भुलाला। अँगरेजी क नवका साल 2015, हमनी का दैश-दुनियाँ खातिर शुभ समरस होख्ये। सबका योग-क्षेत्र के मंगल कामना करत बानी।

Brenda Bratton
अशोक द्विवेदी



“पाती”-मंच से जुड़ल साहित्यकारन के दिहल जाये वाला “अक्षर-सम्मान”-2014 खातिर, पाती परिवार के निर्णायक मंडल ए बेरी डा० प्रकाश उदय आ डा० भगवती प्रसाद द्विवेदी के नाँव क अनुमोदन कइले बा।

“पाती” पत्रिका के 75वाँ अंक प्रेम कथा विशेषांक

डा० रामदेव शुक्ल, बरमेश्वर सिंह, भगवती प्रसाद द्विवेदी, कहैया सिंह ‘सदय’, विष्णुदेव तिवारी, डा० रमाशंकर श्रीवास्तव, तुषारकान्त उपाध्याय, प्रकाश उदय, श्रीमती प्रेमशीला शुक्ल आदि के कहनियन के साथ अशोक द्विवेदी के उपन्यास ‘बनचरी’ के दुसरी कड़ी।

अगिला विशेषांक खातिर रचनाकार लोगन से प्रेमकथा, लघुकथा आ गजल आमत्रित बा।
आप लोगन क रचना दंकित रूप मैं फ्रेटो के साथ फरवरी के पहिला सप्ताह तक मिल जाये के चाहीं।

तनी हट-हटा के....

■ प्रगत द्विवेदी

हमनी के भोजपुरिया लोगन में कम क्रियेटिविटी नहीं है। जोगाड़ पर काम चलावे आ लोके—लहावे के चलन हमनी के खासियत मनाला। हमनी में से कतने लोग बिना सुविधा संसाधन आ वे साज—समान के अतना गजब का ऊँचाई प चहूँपल कि देखि के तयजुब होई। बाकि सफलता का ऊँचाई प पहुँचल ए लोगन में, अपना लोगन से लगाव आ क्षेत्र से जुड़ाव औंही तरे वा। सभ जहाँ—तहाँ छिटाइल वा आ अपना काम मैं लागल वा।

भोजपुरी भाषा में लिखला—पढ़ला आ छपला—छपवला के कोसिस अबाध गति से चलत रहेला। इहो एक तरह के क्रियेटिविटी आ जुगाड़—प्रकाशन के प्रमान वा। बस एह लोगन के क्रियेटिविटी आ लिखला—पढ़ला के प्रचार प्रसार आ पहुँच नहीं है। खास तौर से बड़का—शहरन में। एसे अब ई जरूरी हो गइल वा कि हमनी का भाषा के कवि—लेखक आ अउर तरह के रचनाशील लोगन के अइसन 'प्लेटफार्म' भा तगड़ा मंच मिले, जहाँ लिखला—छपला आ सुनला—सुनवला के दायरा अउरी बढ़ावे क मोका मिले। ई प्लेटफार्म देस—दुनिया से जुड़ जाव त का पूछे के? ई तबे संभव होई जब भोजपुरी भाषी लोग आपुस में जु़िहें।

कवनो मजबूत आ स्थायी 'प्लेटफार्म' भा 'मंच' पद, सम्मान आ निजी ईगो से हटिये—हटा के बन सकेला। समय का माँग का मुताबिक अपना भाषा—संस्कृति के, सिरजल साहित्य आ कला के अउरी रोचक आ आकर्षक बना के, अपना भाषा के विकास आ प्रचार—प्रसार के बल दिहल जा सकेला। 'पाती' का पछिला अंक में "तनी हट—हटा के" रस्तंभ (कालम) का जरिये हमनी का बीच एगो 'संवाद' सुरु भइल रहे। ओकरा बाद से अबले, तीन महीना का भीतर हमके जावन समय मिलल, हम सेप्पल—बतकही खातिर 170 गो अइसन लोगन से मिलली, जेकर गाँव—घर यूपी०—बिहार के भोजपुरी क्षेत्र में वा, बाकिर ओ लोगन के रिहाइश आ काम—धंधा दिल्ली, पंजाब, हरियाणा, मुम्बई, मध्यप्रदेश आ कलकत्ता आदि में वा।

सर्वे के दायरा में ज्यादातर लोग बीस से पेंतालीस बरिस के आयु—वर्ग के ऊ लोग रहे जे ज्यादातर नोकरी, इन्जीनियरिंग, मैनेजमेन्ट,

इस्कूल—कालेज आ सरकारी—सेवा—क्षेत्र से जुड़ल वा। जब 'पाती' के अंक ए लोगन के दिहल गइल त ओह लोगन

के, एह पत्रिका में छपल सामग्री पढ़े में बड़ा अटपटाह लागल, हालांकि ऊ लोग हिन्दी अखबार सरपट पढ़ि लेव। गीत, गजल आ कविता त ऊ लोग कइसहूँ पढ़ि लिहल बाकि गद्य—विशेष कर कहानी, लेख आ समीक्षा—आलोचना पढ़ला मैं हवा खराब हो गइल। साइट भोजपुरी पढ़े भा लिखे के ओ लोगन के रपटा (आदत) ना रहे। बोलत—बतियावत ई लोग ज्यादातर 'हिंगिश' आ अंगरेजी शब्दन के इस्तेमाल करत लउकल भा अंगरेजी शब्दन के भोजपुरियावत।

एह सर्वे में एगो खास जानकारी ईहो भइल कि 80 प्रतिशत से ज्यादा लोग 'इन्टरनेट' पर भोजपुरी का बारे में अनजान रहे। हैं 22 प्रतिशत लोग 'हवाट्स ऐप' पर भोजपुरी चुटकुला आ लतीफा के लिखल—पढ़त मजा लेत रहे। कुल्हि मिला के हमके इहे बुझाइल कि कुल्हि खरचा आ मेहनत, आ लिखल—छपावल एगो सीमित दायरा मैं सचित—संकुचित वा। भोजपुरी के विशाल क्षेत्र आ एह भाषा के बोल—बतियावे वाला बहुते लोग—भोजपुरी मैं लिखे—पढ़े आ छपे—छपावे वाला लोगन का क्रियेटिविटी से पूरा—पूरा परिचित भइला से वंचित वा।

सगरी क्रियेटिविटी एगो खास दायरा मैं घूमत—घोरियावत वा। ई जनला का बाद हमके लागल कि एकरा बाहर अइला आ बिस्तार खातिर निश्चित रूप से एगो प्लेटफारम के जरूरत वा, जहाँ प्रतिभा कौशल से भरल संवाद, बतकही आ क्रियेटिविटी के पहुँच आ पइसार (कम्युनिकेशन) बढ़े। भोजपुरी के युवा वर्ग हमनी का 'भोजपुरी कम्युनिटी' से जुड़ी त अउर अच्छा होई। नया आ पुरान का मेल—मिलाप आ संवाद का एह मंच से, विचारन के खाद—पानी मिली त नया बीच के अँखुवाए आ बढ़े मैं बहुत मदद मिली।



त एह दिसाई, 'पाती'—मंच अब एगो नया पहल करे जा रहल बा। नया साल 2015 में भोजपुरी भाषा साहित्य आ संगीत—कला खातिर चुनिन्दा भोजपुरी गीतन के सीड़ी, चुनिन्दा कहानियन या लघु कहानियन के आडियो सीड़ी आ कम समय का लघु नाटकन का मंचन का दिशा में काम कइल जाई। एह कोसिस में हमहन के ज्यादा—जौर 'ओडियो—विजुअल' फार्मेट, में होई आ ओकरा के वेबसाइट, कम्प्यूटर आ मोबाइल का जरिये सबके सुलभ करावल जाई। एकरा खातिर जरूरी प्रबन्ध आ संसाधन जुटावे में एगो छोट टीम काम में लाग गइल विया। ज्यादा आ अउर जरूरी जानकारी 'पाती' परिवार का वार्षिक—समारोह (अप्रैल—मई) में दिहल जाई।

एह मंच पर भोजपुरी लिखे पढ़े वाला लोगन का साथ—साथ गायन, वादन आ अभिनय से छुड़ल प्रतिभा संपन्न लोगन के स्वागत बा। हमार ई मान्यता आ विश्वास बा कि लिखला—पढ़ला का जरूरत का साथ, समग्र भोजपुरी सांस्कृतिक रचनात्मकता के पाठक, श्रोता आ दर्शक नाँव के संग्रहकन के ढेर जरूरत बा। टप्पा—टोइंयाँ अलगा—अलगा गोल बना के सरकारी 'फंड' आ 'पद—सम्मान' का आसरा में, जोगाड़ पानी वाली चकरी से छुटकारा पाके निष्ठा आ लगन से कुछ बढ़ियाँ आ नया कइल ज्यादा सार्थक आ मूल्यवान बा। हमहन के भाषा संस्कृति आ कला आगा बढ़ी आ पसरी त हमहनो क भला होई। इहाँ प्रतिभा अपना लगन आ मेहनत से खुद ब खुद चमकी।

हमनी का क्षेत्र में केतने धुनी आ गुनी लोग बाड़न जे अगर निर्खार्थ भाव से जुटि के सुरिया जश्हेन त हमनी का साहित्य, कला आ अभिनय के पाठक, श्रोता आ दर्शक तक पहुँचे के जीवनी शक्ति आ राह मिल जाई। तब हमनियो में से बहुत लोग गर्व से कहि सकी कि हमनियो के खूबी आ खासियत राष्ट्रीय—अन्तर्राष्ट्रीय तौर पर जानल जा रहल बा। एसे हमनी का भोजपुरी भाषा के शान, स्वाभिमान आ बल—बेवत के 'स्वीकार्यता' (एक्सेप्टेन्स) बढ़ी।

भोजपुरी भाषा के तेवर आ अन्दाजे—बयाँ कुछ अउर ना रहित, त खाली एकरा मुलम्मा भर से, आमिर खान के 'पीके' अतना रुपथा आ हलचल ना पैदा करित। हमनियो के आगा आवे वाला समय में अउर प्रभावी बने खातिर अपना अभिव्यक्ति (एक्सप्रेशन) के लोकप्रियता आ स्वीकार्यता (एक्सेप्टेन्स) का दिशा में बढ़वला आ कोसिस कइले से कुछ बात बनी। आ जब बात बने लागी त अपना आप बदलाव लउके लागी।

एह 'अंक' में बस अतने। आगा फेर हट—हटा के कुछ कहल—कइल जाई। नया साल 2015 भोजपुरी 'क्रियेटिविटी' के बिस्तार आ लोकप्रियता क साल होखे, एकरा खातिर हमार हिरऊ मंगलमामना!!

■ ■ एडिटर, विंग सी भीड़िया
40/76, सी० आर० पार्क
नई दिल्ली—110019



'मार बढ़नी रे' एह भोजपुरिया संस्कृति के

■ डा० प्रमोद कुमार तिवारी



आई सभे, एगो किस्सा सुनल जाव। ओइसहूं हमनी के किस्सा— कहनी आ नाच—गवनई के अलावा दूसर चीज कहां पसंद आवेला। ना ना एगो चीज अउर पसंद आवेला, धरम नेम के नाम प एकादशी से ले के सत्यनारायण भगवान के कथा (जवना में कथा छोड़ के बाकि सब हउए) तक आ कवनो गडही में ढुबकी मारे से लेके नाला बन चुकल गंगा में नहान करे तक के आपन बनावल रिकार्ड हमनी से केहू ना छीन सके। खैर छोड़ी सभे हम त एगो पुरान घटना के कहानी सुनावत रहनी हैं। बांगला के प्रसिद्ध साहित्यकार सुनील गंगोपाध्याय के 23 अक्टूबर 2012 के देहांत हो गइल। अब एकरा में त कवनो बड़ बात बा ना, सब केहू के मरे के बा से उहो मू गइले। बाकिर बंगाल के पागल लोग के का कहब उनका अंतिम यात्रा में हजारन लोग आंखी में लोर आ हाथे में फूल—माला लेले कोलकाता के सड़क प उमड़ पड़ल! ई संख्या एतना बढ़ गइल कि ओकरा के सम्हारे के कमान खुद पश्चिम बंगाल के मुख्यमंत्री ममता बनर्जी के अपना हाथ में लेबे के पड़ल। ऊ खुद श्रद्धांजलि देबे गइल रहली आ करीब अदाई घंटा ले साथे—साथे यात्रा में पैदल चलली। एहू बात के पूरा ध्यान रखली कि सब केहू अंतिम दर्शन कर लेबे। एगो अउर महत्वपूर्ण बात ई कि सुनील गंगोपाध्याय ममता बनर्जी के घोषित विरोधी रहले आ उनुका विपक्षी दल खातिर उनुकर सहानुभूति रहे। सुनील कवनो नेता भा उद्योगपति ना रहले, गुण्डागर्दियों के उनुका पास कवनो अनुभव ना रहे बाकिर उनका के आम जनता रहे कि मानते ना रहे। आम जनता के एह दिवानगी के ममता बनर्जी एगो अवसर के रूप में देखत रही आ ओकर लाभ उठावत रही। उनुका लागल कि एह धरी हमरा के कुल्हि जरुरी काम छोड़ के एह अंतिम यात्रा में होखे के चाहीं।

बाकिर ई सब हम रउआ सभे के काहें बता रहल बानी? दरअसल हमरा मन में एगो सवाल आइल ह। कि का भोजपुरी के कवनो साहित्यकार के अंतिम यात्रा में हमनी के ई देखे के मौका मिल सकेला कि अखिलेश जी भा नीतिश कुमार चाहे जीतनराम आम लोगन के सान्त्वना दे रहल बाड़न आ व्यवस्था खुदे सम्हार रहल बाड़न? भोजपुरी छोड़ी, पिछिला 14–15 बरिस से हम हिन्दी के तमाम बड़ लोगन के अंतिम यात्रा में रहल बानीं। कमलेश्वरजी के नाम त काफी बड़ रहे आ उहां के ना खाली "सारिका"

जइसन पत्रिका आ कई गो नामी सिनेमा के लेखक रहनीं, बलुक कांग्रेस के काफी करीबीयो रहनी, कांग्रेस उनुका के पदमभूषण देले रहे, तबो एगो मंत्री तक उनुका यात्रा में ना लउकल, मुख्यमंत्री के त बाते अलग बा। तनी भोजपुरी रचनाकारन के इयाद करीं कि उनुकर आपन समाज उनुका के कतना महत्व देबेला। पता चली कि एगो बस कंडक्टर के जावे भैलू बा काहे कि उ भाड़ा छोड़ देही भा भाड़ा का पइसा में कुछ कम क दी। सवाल बा काहें? काहे एगो गुंडा, मवाली आ जइसे तइसे पइसा बटोर लेवे वाला धनरेठ तक कै पूरा गांव—जवार दीवाना हौ जात बा, बाकिर आपन जिनगी के होम क देबेवाला रचनाकार के कवनो सम्मान नइखे। काहें?

हमरा के माफ करीं सभे ई कहे खातिर की दरअसल हमनी के एगो लालची, डरपोक, भोगी अउर कूपमङ्गुक समाज के हिस्सा हई जा। हमार अनुभव बहुत थोड़ा बा बाकिर बार—बार एके बात के अहसास भइल बा कि हमनीं चाहे जेतना अतीत में अपना महानता के आ अपना बहादुरी के अपने मुंहे गुणगान करीं जा, बाकिर असल में हमनी के भीतर स्वाभिमान नाम के चीज बहुते कम मात्रा में बा। हमनी के देखावा चाहे जेतना करीं जा, बाकिर असल में ना त हमनी के अपना संस्कृति से नेह ह ना अपना भाषा से प्रेम ह, आ साहित्य! ओकरा बारे में त बाते कइल बेकार होई। जवना समय में पूरा दुनिया गद्य आ वैचारिक साहित्य के बल प अपना समाज के दशा आ दिशा बदले के आंदोलन चला रहल बा ओह 21वीं सदी में हमनी के गावे—बजावे आ चोली—चुंदरी के झमकावे में बाझल बानीं जा भोजपुरी भाषा संस्कृति का नाँव प एही सब क आयोजन कर रहल बानीं जा। आजो सवैया आ कवित्त आ सोहर रच के लोग मस्त बाड़े। कुछ अपवाद छोड़ के कहानी आ निवंध उठा के देख लीं आजुओ भावुकता आ अतीत राग के रस ओकरा में चूअत मिली। आम के फेंड गिनल आ बाटी चोखा के स्वाद बतावल बड़का बात बुझाला। ढेर साहित्यकारो लोग खाली अपने लिखल पढ़ले आ ओही के सबसे नीमन मानेले। ले दे के पुरखा—पुरनिया लोग के रचल लोकगीत आ लोककहानी के बल प हमनी के महानता के फूटल ढोल पीट रहल बानीं। मुट्ठी भर

पागल—सनकी लोग बांचल बा जे अभियो भोजपुरी साहित्य लिख के अपना भाषा आ समाज के बचाव में लागल बा। इहो लोग खायाली पुलाव पकावे आ खियावे के जइसे कसम खा लेले बा। चुपचाप बाकी समझदार लोगन जइसन, हिन्दी आ अंग्रेजी में जाके कुछ पुरस्कार वर्गैरह बटोरित त बेटा—बहू भी कुछ मान—सम्मान देते स, बाकिर एतने बुद्धि रहित, त हम पहिलहीं अइसन लोग के सनकी काहें कहतीं। इ लोग मर—मर के लिखेले आ फेर जइसे—तइसे पइसा के जोगाड़ के ओकरा के छपवावेले आ ओकरा बाद झोरा भर—भर के घूमेले आ तमाम लोगिन के बांटेले। जिनका के बाटेले, ओमे से देर लोग समझदार होले एह से ऊ खोलियो के ना देखे कि एह में का लिखल बा। इ समझदार लोग मुफ्त में मिलला से किताब ले लेबेला आ मुंहदेखी के एक दू वाक्य तारीफ के बोल देबेला, जवना के ई लेखक लोग आपन परम सौभाग्य मान लेबेले। एह से अइसन मुट्ठी भर लोगन के बाते कइल बेकार बा। जेकर

सम्मान अपने परिवार आ गांव जवार के लोग नइखे करत ओकरा खातिर सरकार आ संस्था काहे परेशान होखी। हमार दादी कवनो फालतू काम करत देखत रहे त गारी दे के कहत रहे, मार बढ़नी रे इहो कवनो काम ह। का साहित्य आ संस्कृतियो अइसने काम नइखे रह गइल?

कहीं रउआ सभे के ऊ आदमी त नइखे इयाद आ रहल न, जवन बाहर में तनिका देर जादू आ खेला देखा के ओकरा बहाने आपन सुरमा, दवाई आ मेजन बेचे लागेला। कहीं ई त नइखीं सोचत कि नीमन बुङ्बक बनवलस, किस्सा सुनावत—सुनावत लागल प्रवचन देवे। अगर सोचत बानीं त ठीके सोचत बानीं। जाईं सभे कवनो रंगीला आ रसीला के सुनीं, तमाम चैनल प आवत बाबा लोग के गुनीं। किरपा पायीं, गंगा नहायीं। किताब आ पत्रिका से का मिले वाला बा?

■ ■ गुजरात केन्द्रीय विश्वविद्यालय, सेक्टर-30, गांधीनगर, गुजरात-382030.

गजल ■ शिलीमुख

एक

अनका संकट में, तूँ लुका जइबड़।
खुद प आई त तिलामिला जइबड़।

जौन बाउर बा ऊ देखइबड़ तूँ
जौन कुछ नीक बा, भुला जइबड़।

तूँ शहर छोड़ के कहाँ अइबड़?
गाँव बान्ही त फिर परा जइबड़।

लाल टेसू बनल फिरत बाड़
रंग उतरी त फिर दुखा जइबड़।

साँच ई बा कि झूठ नइखे कुछ
हम जो बोलब त अनकुसा जइबड़।

देखि लड़ ऐना, सच बना दई—
गाँव बोली त पनपना जइबड़।

दू

हम्हूँ चहलीं कि कवनो घर होइत
जहवाँ सबकर गुजर बसर होइत

लूर आइत कहे के हमरे कुछ
जस कमाये क कुछ हुनर होइत

मन बहेगवाँ लगाम ना मनलस
काश ओकरा के कुछ खबर होइत

तीर हमरे के टीप के लागल
ऊ जे तनिको एहर—ओहर होइत

जब उहाँ बात के जागहे ना रहे
बात कइला के का असर होइत?

अक्षय कुमार पाण्डेय के दू गो गीत



होरी पूछे...

आज उदासल होरी पूछे—
कइलीं कवन कसुरिया राम!

रहि—रहि करके हिया
कि जइसे फाटल गोड बेवाई,
तनिको टिके न पाँव समय पर
एतना लागल काई,
नदी किनारे बइठ उपासे
जिनिगी गिने लहरिया राम।

भींजल कमरा अस कलोस बा
कइसे एके गारीं,
लउके ना रेंगनी उछाह कड
कहवाँ जाइ पसारीं,
मुस्किल बा पहिचानल चेहरा
रात भइल अस करिया राम।

अँकुरे ना सपना काहें
बंजर अँखियन कड माटी
आन्ही बरखा, पाला, लाही
इहे रहल परिपाटी,
असरा ओढे पेवन लागल
दुख कड मझल चदरिया राम।

तोपीं पीठ त पेट उघारे
केतना सहीं तवालत,
सुसुक—सुसुक के चूल्हा रोवे
बिगड़ल घर कड हालत,
मन चहकीं कब फोरन महकी
पूछे छिपुली थरिया राम।

बहुत बा अन्हियार

बहुत बा अन्हियार
खिङकी खोलड
घर में घाम आई।

साँस नइखे लेत
मौसम मर गइल बा,
हवा बा गुमसुम
उमस अस भर गइल बा,
हर जगह लऊँजार
ऊपर झोल
नीचे सीड़—काई।

आलमारी में रखल
चादर इया कड,
कुतर दिहलस मूस
धन सँइचल हिया कड
हो गइल बेकार
धूनल ढोल
अब ना काम आई।

रात में अब छुरी लागे
पात हरियर,
कठिन बा पहिचान
ऐना भइल आन्हर,
के कइल अलचार
खुल के बोलड
के असली कसाई?

■ आनन्द 'संधिदूत'



अभी हालहीं दैनिक जागरण अखबार का ओर से "गंगा—जागरण यात्रा" निकलली रहली ह, जबन गोमुख—गंगोत्री से गंगासागर तक जाये वाली बा। गंगा जी का किनारे—किनारे सड़क मार्ग से चले वाली ई जागरण यात्रा मिरजोपुर आइलि, जहाँ हमनी के गंगा जी कलसा के आरती उतारे आ फूल—माला चढ़ावे के सौभाग्य मिलल। यात्रा के उद्देश्य रहे जनता में गंगा का सफाई खातिर जागरूकता पैदा कइल। लोकतंत्र में जनता के जागरूक करे के प्रयास केतना सफल होला ई त भारत का इतिहास में दर्ज बा। जनसंख्या नियंत्रण जइसन आवश्यक विषय पर जागरूकता पैदा ना हो पावलि। जागरूकता पैदा करे का प्रयास के ज्यादती मान लिहल गइल आ अइसन अफवाह उड़ल कि इन्दिरा गांधी जइसन नेता के सरकार गिर गइलि। कबे—कबे जागरूकता का समानांतर अफवाहो उड़ेला जबन बाजूबेर बड़ा सज्जोर सावित होला। हमरा उमेद बा गंगा मुक्ति आन्दोलन में कवनो अफवाह ना उड़ी आ ना राजनीति होई।

गंगा पुर्णजीवन अभियान का साथ कवनो विरोधी लहर चले के त सम्भावना नइखे, लेकिन एह सोच में पक्ष—विपक्ष के अभिव्यक्ति बहुत बा। सरकार के कहना बा कि गंगा के गन्दा होखे के कारण अनदेखी आ अन्धाधुन्ध बिकास बा। लेकिन एह के मान लिहला पर राजनीति आवे के डर बा, काहें कि अन्धा—धुन्ध विकासो त सरकारे का ओर से भइल बा, भले सरकार केहू के रहल होखे। आज हालत ई बा कि उत्तराखण्ड से लेके, बंगाल तक हरेक चार—पाँच किलोमीटर का बाद पम्प कैनाल के प्लान्ट बइठल बा। एह में कई गो नहर त एतना विशाल बाड़ी स कि उहनी का सामने औसत दर्जा के नदी छोट महसूस होत बाड़ी स। एह जलदोहन के हद त तब हो गइल, जब उत्तराखण्ड में टेहरी बांध बना के गंगा का बिपुल जलराशि के रोक लिहल गइल आ मैदानी क्षेत्र गगा के सीवर का पानी पर मरे जीये खातिर छोड दिहल गइल। आज गंगा में जबन बहत बा, ऊ एहर औहर से गन्दा नाला से गिरत सड़ल सरदो के पानी हज जबन दिल्ली, आगरा, कानपुर, इलाहाबाद, बनारस आ पटना जइसन बड़ा आ छोट शहरन से बिना ट्रीटमेन्ट के गंगा में लगातार गिरत बा या कहल जा सकेला कि एतना गन्दा आ जहरीला बा कि ओपर ट्रीटमेन्टो के कवनो असर नइखे। दिल्ली में त जमुना के पानी फलांग भर दूरे से बसाये लागेला।

ई समस्या खाली जनता का बस में नइखे, एह से जनता के जागरूक कइले एकर समाधान ना निकली। एकरा सफाई के कामो एतना जटिल आ खर्चीला बा कि खुद सरकार एह में हाथ डालत अनकसाति बा। एकर सबसे बड़ा उदाहरण दिल्ली के बा, दिल्ली में जमुना नदी मल मूत्र आ गंदगी के भारी भरकम नाला बन गइल बा। आज कई दशक से जमुना नदी के पानी पीयल त दूर, छूये लायक नइखे, लेकिन आज ले सरकार कुछ ना क पवलस। ईहे हालत जमुना—गंगा क किनारे बसल हरेक नगर आ करसा के बा। सभतर गन्दगी नदी में गिरत बा।

आज से बीस—पचीस साल पहले गंगा का सफाई खातिर गंगा एक्शन प्लान बनल। ओकरा कार्य जोजना में मिरजोपुर नगर शामिल भइल रहे। पूरा शहर में सीवर प्रणाली चालू भइल। सीवर के पानी जल चिकित्सा का बाद खेत में सिचाई का काम में लिहल जाये के रहे, लेकिन समस्या के निदान ना निकलल। गंगा का थाला, आ किनारे बसल लाखन जनसंख्या के मल—मूल अबहियों गंगा में गिरत बा, एहर के बस्ती एतना खलार रहे कि एकर नाला सीवर में ना उठावल जा सकल। मिरजापुर में कालीन गलइचो उद्योग बा। गलइचा के धोवल रासायनिक पानी, बहुत बड़ी मात्रा में निकलेला। ई पानी छोट—मोट नदी—नाला से या सीधे गंगा में गिरत बा। एह रासायनिक आ जहरीला पानी के प्रभाव से नगर का आसपास का पहाड़ी नदियन में जल जीवन समाप्त हो गइल बा। मिरजापुर में एगो पहाड़ी नदी बहेले— लोह नदी या टैंडवा के नदी। एकर पानी बांध बना के नगर का पेयजल के काम में लिहल जाला। बांध का बाद जबन जल बचेला ऊ नदी में बहा दिहल जाला। एगो जमाना रहे जब एकरा किनारे घाट बनल रहे आ लोग एकरा पानी से पिकनिक में खाना बनावे। आज हालत ई बा कि एह नदी में एको जलजीव—सौप, मेंढक, मछरी कुछ बाँचले नइखे। नदी में पशु तक प्रवेश करे से अनकसालन स। एह में गलइया के धोवन जहरीला पानी गिरत बा। एह समस्या खातिर कई बेर आवाजो उठल। हिंदी—अंगरेजी का

अखबारन में लिखाइल। फूलन देवी जब सांसद रहली त ऊ धरना दिहली, लेकिन कवनो नतीजा ना निकलल। कहल जाला कि नौकरशाही के 'पूज-पाज' के गलइचा कम्पनी अबहियों आपन जहर नदी में उगिलत बा। ई नदी दू-तीन कोस चल के गंगा में मिल जाले।

सुरदास लिखले हउअन कि 'एक नदिया एक नार कहावत मैलो नीर भरो, दोनों मिल जब एक बरन भये सुरसरि नाँव परो।' एह कविता से ई साफ बा कि मनुष्य के पैदा कइल गन्दगी हमेशा से गंगा में पिरत रहल, लेकिन गंगा गन्दी ना होत रहली ह। कारन ई रहे कि ओह में आपन बहत पानी एतना जादा रहे कि पानी का बहाव से गन्दगी अपने आपे साफ हो जात रहे। खुद गंगा का सहायक नदियन में एतना पानी रहे कि ऊ कुल बटुरा के गंगा के एगो विशाल रूप प्रदान करत रहे, जेम स्टीमर-जहाज ले चलत रहलन स।

अब ऊ विशाल रूप खतम हो चुकल बा। गंगा में अब बड़ी-बड़ी छवलकी नाव, स्टीमर आ जहाज नइखे चलत। गंगा नदी का माध्यम से माल के ढोवाई अब बन्द हो चुकल बा। केतने अदिमी जे नियमित गंगा स्नान करत रहे ऊ स्नान करे नइखे आवत। गंगा के पानी करिया रंग के हो चुकल बा आ ऊ दैनिक जीवन में इस्तेमाल करे लायक नइखे।

सरकार गंगा के सफाई के कार्यक्रम बनावे जा रहले बा—सरकार गंगा में थूकल-खँखारल आ जूता-चप्पल (लास्टिक के) धोवला पर रोक लगावे वाली बा। सही बात ई बा कि गंगा थुकला-खँखारला से गंदा ना होली। थूकल-खँखारल त मछरी खा जाली स। गंगा गन्दा बाड़ी अपना बहाव भर पानी के ना रहले। गंगा में गन्दगी साफ करे भर पानी नइखे।

एगो अउरी विचार आजकल चर्चा में बा ऊ देश का हरेक नदी के आपस में जोड़े के बा। योजना ई बा कि देश का हरेक नदी के आपस में जोड़े के ओकरा पानी के पूरा उपयोग कइल जाय। एह योजना का लागू भइला से नदियन के आपन पहचान मिट जाई। अब तक ई बा कि हर नदी का पानी के आपन अलग सवाद बा। जे जानकार बा ऊ पानी चीख के बता दी कि हई पानी कवना नदी के हवे। नदियन के जोड़ दिहला से गंगा, जमुना, गोमती, धाघरा, कर्मनाशा, कोशी, गंडक, सोन आ कृष्णा, कावेरी, नर्मदा, गोदावरी के आपन आइडेन्टी खतम हो जाई। एकर रासायनिक दुष्परिणाम भी आवे त कवनो तैजुब नइखे। प्राकृतिक जल दोहन के दुष्परिणाम के त अब चर्चा होखत बा। कहे वाला लोग

त इहाँ तक कहत बा कि उत्तराखण्ड में आइल प्राकृतिक आपदा के कारण टेहरी बांध रहल ह।

हमरा तुच्छ मति में उत्तराखण्ड का चाहीं कि ऊ टेहरी बांध के तोड़ के अपना भौतिक हित के त्याग करे आ गंगा के मुक्त के अपना आध्यात्मिक नेतृत्व के स्थापना करे। आज गंगा के मुक्ति के एकरा अलावे अउर कवनो उपयोग नइखे। गंगा से जवन नहर लिफ्ट सिंचाई से निकलल बाड़ी स उहनियों का प्रासंगिकता पर विचार होखे के चाहीं। ई एगो नीक विचार होई कि गंगा का पाला में गेहूँ आ धान क खेती कम नइखे मोटनजा आ रहरि के खेती के बढ़ावा मिले, जवना में सिंचाई के जरूरते ना होला। जौ-बाजरा-ज्वार-वगैरह अनाज खाए में सुपाच्य आ फायदेमन्च होला जवना के उपयोग अब बहुत कम हो रहल बा।

जनता क ई जिम्मेदारी बनत बा कि ऊ गंगा का किनारे मुर्दा फूँके से परहेज करो आ जहाँ तक सम्बव हो मुर्दा गंगा नदी से हट के फूँकल जाय। अभी हालही में मिरजापुर के पूर्व सांसद उमाकान्त मिश्र के देहान्त भइल ह। ऊ आजीवन गंगा किनारे रहलन, लेकिन मरला का बाद उनकर इच्छा रहल कि उनका लाश के गंगा नदी से ओहटा मिरजापुर से पचास-साठ किलोमीटर दूर बेलन नदी का किनारे जारावल जाय। उनका परिवार के लोग उनकर एह विचार के पालन कइल आ उनकर अन्त्येष्टि बेलन नदी का किनारे भइल। जे समर्थ बा आ प्रभावशाली बा, ओकरा चाहीं कि अइसन विचार के आगे बढ़ाओ। गंगा का किनारे के कई गाँव में आजुओ ईहें प्रथा बा कि मुर्दा के जस क तस साबुत गंगा में प्रवाहित कइल जाव ई प्रथा कानून से बन्द होखे के चाहीं।

■ ■ पदारथलाल के गली, वासलीगंज, मीरजापुर

भोजपुरी के पत्रिका आ

किताब कीनि के

पढ़ीं आ पढ़ाई !

मातृभाषा खातिर इहे राउर

सहायता होई ।

“कुछ आज के कुछ काल्ह के”

■ आनन्द संधिदूत



केरा तरु आगे बढ़ल कहलस बेर—बवूर।
बहुत पाप गइले पड़े जनमभूमि से दूर ॥

होत भिखारी सेठ वा सेठ होत मजदूर।
लोकतंत्र में दान के नया—नया दस्तूर ॥

बन्हल चमोटी जे चले मालिक का अनुसार।
ऊहे एहिजा बीर वा ऊहे वा हुँसियार ॥

आनन्द अँगुरी बल बिना भइल न एगो काम।
बड़ दिमाग हाथी भइल अँगुरी बिना गुलाम ॥

केहू दुर्मुख तीत वा केहू मधुर अतीव।
आनन्द एह संसार में तरह—तरह के जीव ॥

भय से अनुशासन बने भय से होत न प्रीत।
गइल विभीषण छोड़ के रावण संग समीत ॥


ओठ सरोवर पर नहा, हँसत चले मुसकान।
ई रुमाल कइसे ढँके अइसन रूप सयान ॥

ताके सागर सांझा के बाँधे जूँड़ा फूल।
अब तक लउकत ना मिले लहरपार मस्तूल ॥

माथे डगरी बामकर आँचर दाँत दबाय।
नैन नचावत बिन कहे कई बात कहि जाय ॥

चिङा कहे चिड़िया हँसे गइल अन्हार बिलाय।
तब जाकर के जगत में रथ सूरज के आय ॥

■ ■



एह दुनिया में जेवन जीव जनम लेला, ऊ अपना जिनगी में सुख आ आनंद से रहे के इच्छा करेला। आदमी बुद्धिमान प्राणी हड़ आ बाकी जीव—जानवर से ज्यादा संवेदनशील आ चतुर होला। मन, बुद्धि, चित्त आ अंतःकरण के चतुष्टय से ओकरा भीतर एगो जाग्रत चेतना रहेले। ऋषि—महर्षि लोग ऐही चेतना (चित्त—शक्ति) के साथि के आत्मा—परमात्मा के ज्ञान पावल। हमार देश दुनिया के संतोष आ त्याग से जीये के शिक्षा दिहलस। अजुओ इहाँवाँ एगो शाश्वत, मृत्युन्जयी, काल निरपेक्ष आ सार्वभौम संस्कृति प्रवहमान बा। इहे हमनी के देश के खास पहचान बनल। आज सांस्कृतिक उत्तार—चढ़ाव आ राजनीतिक युद्ध—महायुद्ध के रिथ्ति एह दुनिया के झकझोर के रख देले बा जवना से इहाँवाँ कड़ लोग प्रभावित भइल बा। एकरा बावजूद, अजुओ हमहन का पुरुखन के आध्यात्मिक ज्ञान हमनी के राह देखावे वाला दीया का रूप में मौजूद बा।

इ सृष्टि हमेशा से समय के धारा में नदी नियर बहि रहल बा। एके संसार कहल जाला। "सम्यहलन्तकतया सरति गच्छति कलात्तरम् इति संसारः" हर छन बदलत एह संसार में मेहराल, बेटा, धन, दौलत, देहि, घर—दुआर— सब नष्ट हो जाये वाला चीझु बा; बाकिर तब्बो ओह में अझुरा के लोग दुखी भइला से अपना के ना रोक पावेला। इहे आदमी के नासमझी हड़। एकरे के 'माया' कहल जाला जवन हमनी के अनादि—समय से जकड़ले बा। एकरा से छूटे के उपाय हमनी के शाख—पुराण, श्रुति—स्मृति आ सत—महात्मा लोग बता सकेला; जवना से आदिमी में ज्ञान आ विवेक जागेला। तब जीव 'माया' का बन्धन से छूटि के 'शिव' के रूप हो जाला।

अपना देश के घर—घर में गीता, रामायण, वेद, पुराण धइल रहेला। हमनी के माझ्यो—बाप, दादा—दादी हमेशा धरम—करम के बतकही करत रहले। हमार माई कबो—कबो एगो गीत सुनावस—'हाय करो, बाय करो/काशी में वास करो, गंगा असनान करो...'। माई का एह गीत के बोल तड़ बड़ा सरल बा बाकिर एकर भाव औतने गूढ़ बा! "भोगा न भुक्ता वयमेव भुक्ता" यानि कि धीरे—धीरे भोगवे एह शरीर के भोगे लागेला! बाकिर ऐही शरीर में शिव का रूप में आत्मा भी वास करेले। इ आत्मा भोग से नाहीं,

त्याग से तृप्त होले। एही से जिनगी के असली लक्ष्य के पावे खातिर एह असार—संसार के 'बाय' करीं आ भगवान के 'हाय—हैलो' कइके उनका शरण में जाए के कोशिश करीं।

'काशी' शब्द के मतलब प्रकाश होला। शाख कहेला— "काश्यते प्रकाशते सर्वविद्धं ज्ञानम् यस्यां सा काशी" यानी अज्ञान के दूर कइके, सब तरह के ज्ञान देवे वाली नगरी हउवे काशी जवना नगरी में चेतना के प्रकाश से आत्म—ज्ञान मिले, जहाँवाँ शरीर के त्याग कइला से जीव शिव में मिल जाला; जवन नगरी जीव के सब तरह के कर्म—बन्धन से मुक्त कइ देले—ऊहे काशी हड़। तीनों लोक के पवित्र करे वाली काशी प्रलयो का बेरा जस—के—तस रहेले। एकर नाश ना होला। एह काशी का बारे में का कहे के? बाबा तुलसीदास जी लिखे बानी—

'सेइअ सहित सनेह देह भरि,

कामधेनु कलि कासी।'

समनि सोक—संताप—पाप—रुज़,

सकल—सुमंगल—रासी ॥'

कलियुग में काशी कामधेनु कड़ रूप हउवे। प्रेम के साथ काशी जी में रहि के विश्वनाथ जी कड़ पूजन करेके चाहीं जवना से सब तरह के रोग, शोक, दुःख, संताप, पाप के नाश हो जाला। जवन एह ब्रह्माण्ड में बा, ऊ सब एह शरीरो में बा—"यथा ब्रह्माण्डे तथा पिष्ठे ।" यानी एगो काशी तड़ अपना धरती पर बा, बाकिर असली काशी हमनी का भितरे बा। ओही के जनला आ सेवला से मनुष्य के एह संसार से मुक्ति मिलेला।

बहुत पुराना जमाना से परब तिवहार का दिने लोग गंगा जी में स्नान करेला। गंगा जी उत्तरी भारत कड़ जीवन—रेखा मानल जाली। जनम से लेकर मूँहला तक सबकर उद्धार गंगे का शरण में गइला पर हाला। वेद—पुराण से लेके लोक—गीत आ सिनेमो में गंगाजी के महिमा कड़ बखान बा। स्कन्द पुराण के काशी खण्ड में विशेष रूप से स्वयं भगवान विश्वनाथ जी विष्णु जी से गंगा—तत्त्व के वर्णन कइले बाड़े। गंगा जी में सब तीरथ, यज्ञ, तपस्या, चारों वेद, ब्रह्मा, विष्णु, महेश सहित सब देवता अपना सूक्ष्म रूप में उपरिथत रहेलन। गंगा मह्या भगवान विष्णु के श्री चरण से निकलि के, ब्रह्म लोक का रास्ता से आके, आशुतोष भगवान शंकर का जटा में जगह पवली।

उहवाँ से भगीरथ का तप से उनकर धरती पर अवतरण भइल। गंगोत्री से चल के काशी में आवत—आवत उत्तर—वाहिनी हों गइली। यानी इनकर जल के धारा दक्षिण से उत्तर दिशा में, एगो धनुष के आकार में वहे लागल। एह से इनकर गुण आ महिमा काशी में हजारों—गुना बढ़ि गइल। देश के कोना—कोना से लोग काशी पुरी में पधारेला अउर गंगा—स्नान, दान, यज्ञ, तप, श्राद्ध आ अपना पितर लोगन के पिण्ड दान कइके सात पीढ़ी के उद्घार करेला। ई परम्परा बहुत पुराना जमाना से चलत आ रहल बा। हमनी का अपना लौकिक सुख खातिर भा विकास का नाँव पर, गंगा जी कड़ एतना शोषण—दोहन कइली जा कि उनकर असिरिये खतरा में पड़ि गइल। गनीमत ईहे बा कि अब लोगन के नीद टूटल बा, जवाना से गंगा जी के साफ—सुधरा राखे के अभियान शुरू हो गइल बा।

गंगा सबका भाग्य में ना रहली। उनका पवित्रता आ प्रेम के सर्वजन सुलभ बनावे खातिर संत—महात्मा लोग 'भक्ति' के गंगा स्नान कड़ दर्जा दिल्ल! तुलसी बाबा लिखले बानी— "राम भगति जहैं सुरसरि धारा | सरसइ ब्रह्म विचार प्रचारा ॥" अर्थात् गंगा जी भक्ति स्वरूपा हुई। इनका जल में डुबकी लगावल भगवान के भक्ति में डुब गइला के समान होला। हमनियों के एह दिव्य, पवित्र आ मुक्ति दायिनी नदी के महतारिये मान के सेवे के चाही। एतने से हमनी कड़ भव—बंधन छूटी आ जिनगी सार्थक हो जाई।

एह लेख में हम शास्त्र, पुराण आ लोकमत के विचार थोरही में प्रस्तुत कइले बानी। मतलब ईहे बा कि

एह संसार में निश्चित रूप से काशी में वास, गंगा स्नान अउर शिवजी कड़ पूजन कइल भारतीय भावधारा हड़। कहल बा—

"असारे खलु संसारे, सारमेतत चतुष्टयम।"

काश्यां वासः शतां संग गंगामः शिवपूजनम् ॥"

हम तड़ इहे कहव कि— "यना, यबना गग जल, जो पुरवे करतार। काशी कबहुँ न छोड़िए, विश्वनाथ दरबार ॥" हम राजा भरथरी (भर्तृहरि) के विचारों से आप लोग के अवगत करावल चाहत बानी। उहाँ का अपना पुरस्तक में लिखले बानी कि— 'हम कहिया पुण्य क्षेत्र काशी में दिव्य गंगा जी के घाट पर जाइके रहब आ दूनों हाथ जोरि के अपना माथा से लगाइके कहव कि हे गोरीनाथ, हे त्रिपुरान्तक, हे शम्भो प्रसन्न होई।'

'वैराग्य शतक' के रचइता भर्तृहरि का रवर में स्वर मिलावत हमहुँ कहल चाहत बानी कि 'हे बाबा विश्वनाथ, हमनी के एतना शक्ति आ सामरथ दड़ कि हमनी का काशी के वास करे लायक बना सकीं जा आ गंगा जल के तहरा पर ढावे खातिर निर्मल राखीं जा।' आज हमहन के जीवन आ ओकरा आस्था—विश्वास भरल भावधारा के सबसे ज्यादा संकट में डाले वाली चीज हमहने कड़ फ़क्लावल गन्धनी आ दूषित विचार बा। मुक्ति देवे वाली गंगा आ शिवत्व चेतना से भरल काशी हमहन के आश्रय या पोषण तबे दीहीं जब हमनी का ओके आश्रय आ पोषण देवे लायक रहे देवि जा। हमरा माई के कहलका तबे सार्थक—सुफ़ल होई—'हाय करो बाय करो, काशी में वास करो, गंगा असनान करो।'

■ ■ राजीव नगर, सतानी सराय, बलिया-277001

व्यंग कविता

नेता पुराण

■ रामजी पाण्डेय 'अकेला'



बी.ए. कइलीं एम.ए. कइलीं, पी—एच.डी. के डिग्री
सागरी लेके हाथ में अपना धीरे धीरे रगर्सी।

रउवा से तड़ निमने बाटे ऊ मनुआ के चाचा
पाँच बेर में मैट्रिक कइलस खींच—खाँचि के बाचा
पाटी का 'कोटा' टीकट से, जीत के बनल विद्यायक
लोक कहेला अब ओकरे के 'बाटे बेटा लायक।'
बनल मिनिस्टर जाते पटना, 'कोटा' का किरपा से
कइलसा शादी गोर—गार कवनो मेमिन शिल्मा से
भकुवाइल देखल सब दीदा फार के अइसन घटना
सब गँवहीं हर जोतत बाटे, ऊ बस गइलस पटना
ललकी बती के आगा—पाछा धावेला फोरस
छपर फारि मिलल सब ओके ईहे कहाला सोरस
काहें हाङ्ग ठेठाई केहू पढ़ला खातिर आरा
वे पढ़ले मंत्री हो जाता गुंडो आ हतियारा

जनता में भासन दे आई 'जल्दी मिटी गरीबी'
रही न फुरसत बात करे के, कतनो रहसु करीबी
राजनीति, जे पद ना पावे, ऊ बदलेला पाला
चाहे कवनो पाहुन होखे या होखे ऊ साला
राजनीति बेस्या के साड़ी लोग कहेला सागरी
बाकिर लोग बइलते पाला, बान्हे ऊजर पगड़ी
बनी करोड़पति पाँच बरिस में कइके मुहवों काला
भले जेल के हावा खाई, बाकिर करी घोटाला!

■ ■ गजाधर पाण्डेय, चीनी मिल, बक्सर

■ हीरालाल 'हीरा'



भूमि माता हड़ आ हमनी का ओकर पुत्र हई जा। जब इंसान पहिले पहिल धरती पर आइल त धरती आ प्रकृति का गोदिये में गिरल। माटी से बनल देह माटिये में खेलत कूदत सेयान भइल। ओकरा सोझा धरती, पहाड़, नदी समुन्दर जंगल आ हरियर मैदान सभ रहे। फूल—फर, अनाज, पानी आ हवा सब प्रकृतिये के दिहल रहे। अदिमी के पोषण आ गुजर बसर करे लायक जरुरी हर चीज मौजूद रहे इहाँ। बन में फल—फूल, लकड़ी, समुन्दर में भोजन आ कीमती रतन, नदी में मछरी आ मैदान में खेती—बारी लायक अवसर मौजूद रहे। भूइं के नीचे जल का मीठ सोत का सँग—सँग कोइला, हीरा, मैगनीज आ लोहा आदि हर तरह के खनिज पदार्थ मौजूद रहे। फेर अदिमी एके खोजलस आ उपभोग कइलस। लोग नदियन आ जल सोत का आस—पास जहाँ जहाँ सुविधा बुझाइल, आपन निवास बनावत गइल। जीवन खातिर पानी आ हवा के मोल सबसे अधिक रहे, साझत एही कारन लोग नदी किनारे बसल जरुरी समझलस।

प्रकृति के नैसर्गिक उपहार मानव जीवन के आधार बनल। अदिमियो एके समझलस आ ओकरा प्रति कृतज्ञता प्रगट कइलस। ऊ प्रकृति के ईश्वर के रूप मानि के सरधा आ आस्था से पूजा कइलस। प्रकृति अपना मूल रूप में बनल रहो, एह के ध्यान में राँखि के अपना आवश्यकता के सीमित राखत एके ओतने दोहन कइलस जतना जरुरी रहे। शादी वियाह आ अन्य शुभ अवसरन पर नदी, सागर, कुँआ, धरती माई आ वृक्ष आदि के पूजन के परंपरा चलल। हालांकि वेद आ रिसि लोग जल आग के देवता के रूप में मानि के पूजन कइलस। बाकिर आगा चलि के लोक व्यवहार के देवता का रूप में अग्निदेव, पवन, वरुण देव के देवता का रूप में पूजन होखे लागल। हम जेकरा के देवता मानब, ओकरा प्रति हमार सरधा, आदर बनल रही। ओकरा से छेड़छाड़ आ ओके नुकसान पहुँचावे के हीमति ना परी। मनुष्य के एही सोच आ संतोषी जीवन के असर रहे कि ऊ अपना जरुरते भर प्रकृति के उपयोग कइलस। साझत एही से प्रकृतियो ओकर साथ दिहलस। मनुष्य के प्रकृति के साथ संतुलन कायम रहे। अदिमी के सही सोच आ जीवट के नतीजा रहे कि ऊ वृक्ष के महत्व समझत खेती के संगे बड़—बड़ बगइचा लगवलस।

कुँआ, बाबड़ी, पोखरा खोनवलस। इहाँ तक कि लोग अपना नाव से, अपना सनमति आ श्रम से एतना बड़—बड़ बगइचा लगावल जहाँ धाम में छाँहे—छाँह एक गाँव से दोसरा गाँव में लोग चल जाव। हर दुआरे नीम आ गाँव के कगरी एगो दूगो बर, पीपर, बरगद भा पाकड़ के छाँहगर फेड़ जरुर रहे जहाँ गाँव के लोग आ मवेशी गरमी में आराम करसु।

समय का साथ जइसे—जइसे विज्ञान के उन्नति आ विकास भइल, ओकर सबसे अधिका असर इंसान के सोच पर पड़ल। भौतिकता के होड़ में मनुष्य अपना पुरुखन के थाती आ धरोहर तक के उपक्षा कइलस। ओके अपना उपभोग के साधन मात्र मनलस। परंपरा आ प्रकृति से ओकर निजी ममत्व आ नेह छोह खतम हो गइल। ओकर आस्था लोप होखत गइल। प्रकृति के एगो संसाधन (जिनिस) समझ के दिन—राति दोहन शुरू भइल। गड़हा आ पानी निकास करे वाला नाला पाटि दीहल गइल। आबादी के पानी अपना अन्दर लैइ के सबके कीचड़ से मुक्त राखे वाला तालाबन के समाप्त कइ दीहल गइल। शहर नगर के बीच भा सटि के बहे वाली नहरन आ ताल के जगह छिना गइल। नदी के पाट में भवन, होटल आ माल फ्लैट बनत चल गइल। खनिज खातिर पहाड़न के लगातार तूँड़ल आ ढहावल गइल। जंगल के जंगल काटि के दीरान बना दिहल गइल। गाँवन में बाग—बगइचा के निशाने मिट्ट चल गइल। आज हमहन का क्षेत्र में सगरी कुँआ, बाबड़ी, पोखरा, तालाब लगभग खतम हो चुकल बाड़न स।

प्रकृति के एह अस्थाधुन्ध आ निर्मम दोहन से पर्यावरण प्रभावित भइल। प्रकृति के स्वाभाविक चक्र गड़बड़ाइल। जाड़ा, गरमी आ बरसात के जवन समय सीमा आ देन, कूलिं प असर पड़ल। भूखलन, सूखा, अतिवृष्टि आ अल्पवृष्टि एही के नतीजा ह। आज काल पहाड़ पर कबो अतिवृष्टि हो जाता त अतिक्रमण से सिकुरल, किकुरल नदी नाला पानी के तेज धारा नइखन स रोक पावत। पानी आपन रास्ता खुदे बना लेला। ओकरा प्रबल वेग में बड़े—बड़े, बान्ह आ पक्का निर्माण टूटि जाला। ब्रह्मपुत्र, घाघरा, कोसी आ गंगा

के त छोड़ीं, जनपदन के छोटो से छोट नदी जब आपन विकराल रूप देखावेले त हजारन लोग बेघर हो जाला आ करोड़न के फसल नुकसान होला । परु के केदार नाथ त्रासदी आ असों के कश्मीर के बाढ़ साक्षात् प्रमाण बा । भूखलन से उत्तराखण्ड तवाह हो गइल आ महाराष्ट्र में कई गाँव जमीन के अन्दर चल गइल ।

धरती के आपन एगो संतुलन बा । प्रकृति ओकर सहायक है । दूनों के आपुसी तालमेल जरूरी बा । पहाड़ जल आ भूमि के कई गो सतह आ पलेट आपुस में बन्हाइल गुहाइल बा । दोहन आ खनन के अति होई त ईंह कूल्क देखे भोगे के मिली । भोग आ उपभोग के कवनो अन्त नइखे । अदिमी मरे का बेरी ले उपभोग आ भोग से पीछा ना छुड़ा पावला । आजु के स्वार्थी जुग में खाली आपन हित सोचे वाला लोग ई भुला जाता कि खुद ओकर हित करे वाला जदि आपन हाथ खींच लई त ओकर का होई? धरती आ प्रकृति तबे ले आड़ छाँह दीही आ तबे ले पोषण करी

जब ले ऊ जीयत रही । मुर्गीं ओतने अण्डा देले जेतना ओकर सामरथ—सीमा बा । एही तरी भंइस गाय के दूध देवे के एगो सीमा बा । आदमी अधिक से अधिका उगाही का चक्कर में एह साँच के भुला जाता कि दोहन आ शोषण के एगो सीमा होखे के चाहीं । धरती, नदी, पहाड़, गिरी, बालू के धुँआधार खनन पूरा पर्यावरण संतुलन बिगाड़ चुकल बा । पूरा पर्यावरण संतुलन के बिगाड़ के ओह खतरनाक बिन्दु पर लिया देले बा, जहाँ से सिवाय विनास के कुछ हासिल ना होखी । एही में हमनियों के जिनिगी दाँव पर बा । अब समका चेतहीं के परी । कइसे चेतल जाई? चेति के का कइल जाई? असंभव के संभव इन्साने कइले बा । हमनी का इन्साने हई जा । राह मिली त समाधानो मिली । धरती, जली, हवा के बचावे खातिर हमनी का बहुत कुछ कर सकेनी जा ।

■ ■ ■ भारतीय स्टेट बैंक, दुबहर, बलिया

दू गो ग़ज़ल

■ आसिफ रोहतासवी

[एक]

इ उनकर तुगलकी फरमान बाटे
करेके उनकरे जयगान बाटे ।

ठोकाइल कील बाटे देह सउँसे
सलीबन पर टंगाइल जान बाटे

इहाँ ऊहे फरत—बउरत—फुलाता
कि जातने जे निपट बझान बाटे

जठर के आग पसरत जा रहल बा
हवाले खेत आ खारिहान बाटे

चिराइन बू चिमनियन के धुआँ में
झोंकाइल भड़ियन इन्सान बाटे

तनी फुर्सत में होखसु तब कहीं कुछ
अबे हाकिम के मुँह में पान बाटे

दुलम बा आदमी 'आसिफ' मिलल अब
चढ़ल हैवानियत परवान बाटे ।



[दू]

अस केहू खरखाह त होखे
कुछ हमरो परवाह त होखे

घामल—थाकल लोग जुडाई
फेंडन में कुछ छाँह त होखे

जीये वाला जीए लेला
जीये के कुछ चाह त होखे

उदुकल लोग सम्हरिए जाई
थामे वाला बाँह त होखे

लंका खाक जरुरे होई
जन के तवँकत आह त होखे

'आसिफ' कब पैवरे से भागल
नदिया कुछ गहिराह त होखे ।

■ ■ ■ हिन्दी विभाग, पटना साइन्स कालेज, पटना-5 (बिहार)

बनचरी

(पहिली कड़ी)

गंगा नदी पार होत-होत अँजोरिया रात अधिया गइल रहे। दुख आ पीरा क भाव अबले ओ लोगन का चैढ़रा प' साफ-साफ देखल जा सकत रहे। छछात मूल्यु का सामने से, सुरक्षित लवटि आइल साधारन बात ना रहे। संजोग अच्छा रहे कि असमय आ आकाल आवे वाला मउवत परछाई छूझ के निकल गइल रहे। ओकर कल्पना रोआँ खाड़ करे वाला रहे त भला जे ओकर साक्षात्कार के आइल होई, उ अतना जल्दी कइसे सहज हो पाई? भीतर के असहजता, ओह लोगन के बोली रोकि के कुछ घड़ी खातिर गँग बना देले रहे।

नाव से उतरि के पूरा परिवार, ठंडा पानी से हाथ-मुँह धोवल, दू-चार अँजुरी पानी पीयल आ अभी मुँह पौछते रहे, तले नाइ वाला ओह लोगन का ओर एगो मोटरी बढ़ावत बोलल, 'एह मोटरी में कुछ पहिरे-ओढ़े के बस्त्र आ खाये-पिये क समान बा।' आ पानी पिये खातिर एगो कमंडल बा।' जब एक जना हाथ बढ़ाइ के मोटरी लिहलन त ऊ फेर बोलल, 'सामने क बालू-पाट पार कइ के, सोझे दक्खिन रउवा सभ बन में पहुँचि जाई। फजीर होखे से पहिले रउवा सभ के राज क सीमा पार क लेबे के चाहीं। बस, हमके अतने आदेश रहल, भूलचूक माफ करीं आ हमके अनुमति देई।' फेरु ऊ फुर्ती से नाइ धुमवलस आ चप्पू चलावत बहत धार में पहुँचि गइल।

ओहू लोग के जइसे परिस्थिति आ समय के पूरा ज्ञान रहे, केहू कुछ ना बोलल, बाकि ओ लोगन का संगे उत्तरल ऊ तेजवान अधेड़ औरत गंगाजल उठाइ के हाथ जोड़त बिनती कइली, 'माई। तोहार दया आ ममता हमरा लड़िकन पर बनल रहे, रउरा कृपा से ई फरत-फुलात रहें सँ।'

बालू के ऊ लमहर चाकर पाट आ दूर-दूर ले रात के निर्जन-नीरव सश्नाटा। गर्मी, थकान आ नीन तीनू से बेहाल ऊ टोली हाली-हाली आगा बढ़े लागल। बालू में धँसत गोड़, जात्रा के अउर भारी बनावत रहे, बाकि कहल जाला नँ कि जब जान प संकट आवेला, त संकट से बाँचे खातिर अदिमी का गोड़ में पौँख लागि जाला।

आखिरस ऊहो लोग लमहर बलुअर-पाट लाँघत बन में पहुँचिये गइल।

- 'तीन कोस के लगभग इ लमहर पाट दिन में पार कइल बहुत कठिन होइत।' सबसे आगा चलत सदस्य रुक गइल,
- 'हमसे अब नइखे चलल जात बेटा।' थकान से निढाल औरत बइठि गइल,

■ अशोक द्विवेदी



- 'चिन्ता मत करी माता हम आपके अपना पीठि पर ले चलब।' कद काठी में सबसे हृष्ट-पुष्ट आ बलशाली लउके वाला युवक बइठि के महतारी के पिठिंयाँ चढ़ा लिहलस, - हैं, कहीं आगे साफ जगह देखि के सुस्ता लिहल जाई; न बड़का भइया?' पाछा वाला युवक चलते-चलत बोलल,

अबर्ही अकास साफ ना भइल रहे। महतारी के पीठ पर लदले आगा-आगा तेज चलत युवक हँस के बोलल, 'जे ज्यादा थाकि गइल होई, ओके हम अपना कान्ह पर बइठा के चल सकीला, लेकिन अधिका से अधिका दू आदमी के।'

सब हँसत ओकरा पाछा-पाछा फाल डाले लागल। भोर होते रहे, बाकिर लगातार पैदल चलला का हरांसी आ जागरन का कारन ओ लोगन के देहि लरुवाइ गइल रहे। 'हमके बड़ी जोर से पियास लागल बा बेटा।' माता के मध्यिम आवाज सुनते सब रुकि गइल। कुछ आगा, बायाँ अलंगे एगो पीपर का फेंड तर महतारी के उत्तारत, युवक बोलल, 'तोहन लोग माता का लगे बइठ, हम पता करत बानी। इहाँ आस पास जरूर कवनो जलाशय होई।'

- ध्यान से सुनीं मझिला भइया... कहीं जलचर आ सारस चिरइन के आवाज आ रहल बा... जरूर ओने जलाशय होखे के चाहीं। सुकुवार लउके वाला रूपवान भाई आपन राय दिहलस।

- 'हई मोटरी खोल के कमंडल निकाल लँ आ तूहूँ सँगे जा। सबेर छोखे में अभी दू घरी बाकी बा; संभव होई त सब जल्दी से जल्दी नहाइ के आपन थकान त मेटाइ ली।' जेठ भाई, एगो युवक का ओर ताकत निर्देश दिहलन।

जलचर जीवन का कुलबुल आ चह चह के ऊ आवाज आसे पास से आवत रहे। बलिष्ठ शरीर वाला युवक के टोकत, पछिला बोलल 'भइया, हम तनी एगो डंडा तुरि लीं, देखीं.... जलाशय का किनार पर बेत लेखा कई गो फेंड क झुरमुट बा... बाकि ना, पहिले कमंडल में पानी भर के माता के दे आई, तब देखल जाई।'

मङ्गिला भाई कुछ ना बोलतन, चुपचाप जलाशय का भितरी हेल गइलन, मुँह हाथ धोइ के कुल्ला कइला का बाद दू अँजुरी पानी पी के कहलन- 'पानी त ठंडा आ मीठ बा, तूं कमंडल में पानी भर के दउड़ जा, माता जब जल पी लेस त सबके इहें बोलाइ लियइहै'। तबले हम नहा लेत बानी !'

तीन ओर से ऊँच, ढलान पर जमीन सूखल आ पथरीला रहे, बाकि जलाशय साफ-सुधरा आ जीवन से भरत रहे। गहिराई ओतना ना रहे, बाकि जल कमर भर रहे। सब केहु हाली-हाली नहाइल-धोवल आ भोटी में धइल धोती, गमछा पहिरल। पुरान पहिरल वस्तु तहियाइ के रखाइ गइल। साड़ी बदलाला का बाद माता पुरुब मुँहे खड़ा होइ के पाँच अँजुरी जल देत सुरुज नरायन क सुमिरन कइली, है देव। हमरा लड़िकन के अतना शक्ति-सामरण द५ कि ऊ हर विपदा क सामना धीरज से कर सकैं स५। उनहन क आपुसी प्रेम आ एकता जीवन भर बनल रहे।' फेर पारा-पारी पाँचो लड़िका उनकर चरन छूड़ के असिरबाद लिहलन स। आस पास का बँसकठ आ बेंत से सुरक्षा खातिर कुछ हथियार बनावल गइल। एह काम में युवकन का करिहाँव में खोंसल कटार आ छुरी बहुत कामे आइल औह बेरा। एगो जुवक भोट लचीला लमहर बेंत काटि के कामचलाऊ धनुष बना लिहलस। बँसकठ के एगो छोर चोख के भालानुमा बनावल गइल।

- 'अब जल्दी से जल्दी पवान करउ लोग। ई क्षेत्र सुरक्षित नइखे। पता ना कब, केहु कहाँ से आ जाव?' जेठ भाई आपन आशंका प्रगट करत कहलन
- 'हैं हैं राज के सीमा में एक जगह ढेर देर ले रुकलो ठीक नइखे। भोरे-भोरे जतना दूर जा सकीं जा, निकल जाये के चाहीं। धनुष के डोर कसत युवक खड़ा होत, जेठ भाई क समर्थन कइलस।'

सब केहु चीझ-समान सरिहा लिहल, कमंडल में पिये खातिर साफ जल भरा गइल आ यात्रा सुरु हो गइल। भोर के आहट से बन-पक्षियन में जागरन क संकेत मिले लागल। स्नान का बाद औह लोगन में ताजगी आ उर्जा आ चुकल रहे, एही से ऊ लोग फलगरे बढ़ल जात रहे।

अभी ऊ लोग कोस-दू कोस गइल होई कि आकास उजराये लागल। लाल आभा लेले सुरुज नरायन, पुरुब के पह फारत उपराये लागल रहलन। ठंडा हवा में टटकापन के अनुभूति होत रहे। सबेर के बेरा, नइहला-धोवला से आइल ताजगी आ ओकरा बाद लगातार यात्रा से औह लोगन क शारीरिक-भाखा बदल चुकल रहे। एगो संकल्प आ उछाह भरल नया आभा से दमकत औह टोली का चाल से ई ना लागत रहे कि ऊ जल्दी बिलमाव

ली। सघन-बन का किनार वाला औह बीड़र बनक्षेत्र में अदिमिन का अइला गइला से बनल डहर, एतना आसान आ सुगमो ना रहे कि ओके मार्ग आ राह कहल जाव; काहें कि नीचे जमीन ऊबड़-खाबड़ रहे आ झरल पतर्ह का साथ बीच-बीच में नोकदार जंगली घास, उधारे गोड़ चले वाला खातिर कठिन रहे। राह का दूनो बगल बनइला जाड़ी, झरबेर, मकोय, आ टप्पा-टोइयाँ एकाध गो कैंटइला फेंड़। कबो कबो कवनो छोट फेंड़न पर परजीवी लतर आ बेल से बनल मंडप में दुबकि के बड़ठल खरहा, बानर भा खेंखर सियार जस्तर लउकि जात रहलन स।

साधारन धोती-गमछा में, गँठल देह वाला औह गेहुँवाँ-नौरांग वर्ण वाला दिव्य युवकन का बीचे चौड़ा किनार वाली उज्जर साड़ी पहिरले गोर रंग क अधेड़ औरत अपना शान्त भाव में कवनो तपस्विनी लेखा लागत रहे। सामान्य दृष्टि में इहे लागत रहे, जइसे कवनो नेमी धर्मी बाद्धन-परिवार कवनो सुदूर जतरा पर निकलल होखे। कुछ धरी पहिले एगो जटहवा बरगद का नीचे बइठि के जलपान करत खा, ओ लोगन में आपुसी निर्णय इहे भइल रहे कि अब विश्राम ना कइल जाई आ दिने-दिने राज्य के सीमा से बहरियाये के पूरा कोसिस कइल जाई। समय आ परिस्थिति दूनो आइसने रहे कि राह में कहीं रुकलो ना जा सकत रहे। जेठ भाई का रूप में आगा हाली-हाली डेग डाले वाला युवक का एक हाथ में भालानुमा चोख लाठी आ दुसरा हाथ में कमंडल रहे, बीच में महतारी का आगा-पाढा चले वाला युवकनो का हाथे छोट छोट डंडा आ भोजन-कपड़ा के गठरी रहे। आ ओकरा पाढा धनुहा-बान कान्ही में टँगले गोर-युवक से हँसि-हँसि बतियावत ऊ बलिष्ठ आ कसल सुडौल देह वाला जुवक रहे। धीरे धीरे आपुस में बोलत-बतियावत ई परिवार इत्वीनान से चलल जात रहे कि घोड़न के हिनहिनइला का साथ टापन के आवाज सुनाये लागल। पूरा परिवार झट से गोलिया गइल। आपुस में कुछ तय भइल आ ऊ लोग दहिनी ओर सघन बन में धुसि के दू भाग में बँट गइल। लतर से तोपाइल एगो बनइला सीसम का पाढा तीन आदमी छिप के बइठ गइल बाकी तीन आदमी आसपास के फेंड़न के औट लेके सावधान खड़ा हो गइल।

घोड़न के टाप के आवाज उहें आके रुकल जहाँ ऊ लोग अबे खड़ा होके बतियावत रहे। तकरीबन दस गो हथियारबन्द घुड़सवार रहलन। "आखिर कहाँ गायब हो गइलन स५?" नायक के झुँझलात बोली सुनाइल

- 'हो सकेला ऊ दहिने का गँझिन बन में समा गइल होखन स५। एमो त जे ढुकल, आज ते ना लचड़ल।' एगो सैनिक आशंका जतवलस

- 'काहें? एकर कवना प्रमान वा?' नायक फेरू सवाल दगलस
- 'ना सरकार ई मायावी बन है, एमे राष्ट्र सरेलन सह!' दुसरका सिपाही नायक के बतवलस

अइसन ना कि सैनिक नायक एसे नावाकिफ रहे। ऊ ओइसही रोब में डपटलस, 'भीतर घुस के देखहैं जा, कुछ न कुछ आहट जरूर मिली।'

सैनिक मजबूरी में भीतर घुस के देखलन सह जइसे आफत में जान बचावे आ कोरम पूरा करे खातिर देखल जरूरी होखे। फेडन का पाणी सपटल युवक सतर्क आ सावधान रहलन स। हार-थक के जब सैनिक जंगल से बहरियझलन स त छिपल परिवार बहरा निकलि आइल। पहिले त जगड़े पर ऊ लोग कुछ पल थथमल रहे फेरू एक अदिमी राय दिहल कि जंगल में धुसिं के गइला से पकड़इला के डर ना रही आ दुसरा राज के दूरियों बहुत कम हो जाई। फेर त ई सुझाव एकराय में बदल गइल। अन्दाजन दिशा के अनुमान लगावत लोग भितरी घुसत चलि गइल। आगा बन आउर गझिन रहे। ऊमे सुरुज क रोसनी बहुत कम आवत रहे। कॉट-कूस, झरबेर, झाड़ी के पसरल लसराइल डाढ़ि आ टेड़ औदंघल झँगाठ फेडन के झलाँसी काटत-तूरत, फाँफर जगह बनावे के रहे। गनीमत ईहे भइल कि एक धंटा बाद एगो फाँफर राह लउकल। ऊ लोग ओनिये धूमि गइल। कुछ दूर तक राह सरल रहे, बाकि आगा फेर ऊहे बीहड़ बन।

भयावह आ भक्सावन लागे वाला ऊ बन संचहूँ रहस्यमय लागत हरे। जब-तब, उहाँ ठहरल अथाह सज्जाटा अनचीन्ह अदृश्य जीव जन्तु भा पक्षियन का फ़क्फ़ड़हट से टूट जात रहे। थोरिके देर पहिले फेड़ का एगो लटकल डाढ़ि से लपटाइल लटकल सरप के फूल्कार प' आगा चलत युवक चिह्निकि उठल रहे आ पाणी चलत सब केहू सावधान मुद्रा में आ गइल रहे। अपना चोख, नोकीला डंडा से सौंप का मूँड़ी का नीचे खोदत दुसरका भाई बोलल, 'ई अब समझ जाई कि हमनियो का सजगे बानी जा!' संचहूँ सरप डाढ़ि का दोसरा बगल मूँड़ी घुसावत आपन जान बँचावे लागल रहे।

- 'मझिला भइया! एह छोट-मोट जीव जंतुअन से त खतरा बटले बा, बाकिर कवनो हिंसक शेर, बाघ भा राच्छस आ जाई त का होई?' धनुषधारी युवक चुटकी लेत पुछलस।
- 'ओके हम देखि लेइब!' आपन पुष्ट कंधा उचकावत मझिला भाई हँस के बोलल।

छन भर खातिर सभका ऊठे हँसी उतराइ गइल।

निर्जन एकरसता के चुप्पी टुटते हराँसल-धाकल भारी मन कुछ हलुक हो गइल। दरसल एह गझिन सँड़सल बिचित्र बन में कवनो चीन्हल-जानल साफ राह त रहे ना। कबो कुछ दूर तक सुगम साफ डहर लउके त कबो राह रोकत एक दुसरा में गैंसल डाढ़ि वाला पातर फेडन के कतार। कबो-कबो त अइसन कँटीली झाड़ी मिल जाव कि हाथ-गोड़ छिला जाव। ई त हर परिस्थिति से दू दू हाथ करे क धीरज आ सामरथ वाला जो भाइयन क एकता आ प्रेम रहे कि ऊ लोग अतना दूर ले सुरक्षित चलि आइल रहे।

आँजोर के लगातार कमी से ऊ' लोगन के अंदाजा हो गइल कि दिन ढल रहल बा आ सँझ होखे वाली बा। माता के बाँह धइले चले वाला युवक चलत-चलत अचानक बिचलित भइल, 'अब माई के बहुत थकान हो गइल बा, बड़का भइया! कहीं साफ आ सुरक्षित ठवर देखि के हमनी के ठहर जाए के चाहीं। अइसहूँ रात होखे का पहिले बेवस्था क लिहल जरूरी बा।'

सब रुकि गइल आ माता के थेरि के खड़ा हो गइल।

- 'का भइल माता, हम आपके पीठ पर उठा लेत बानी।'
- 'ना बेटा, तहार छोट भाई बहुत समझदार है। सँझ हो जाई त रुके के व्यवस्था कइल देर कठिन हो जाई, आ एह दुर्गम-डेरावन बन में.....!' माता सबकर अकुलाहट कम करत सुझाव दिली।
- 'हैं भीम! अब कवनो साफ-सुरक्षित जगह खोज लहू जा, जहाँ रात बितावल जा सके। जहाँ कवनो हिंसक जानवर आसानी से हमहन पर आक्रमण ना क सके। तोहन लोग के रात भर जरावे खातिर लकड़ियों बटोरे के परी।' बलिष्ठ आ देंहगर भाई के नाँव धरत जेठ भाई संबोधित कइलन त अबले शान्त माता तुरन्ते टोकि दिली- 'बेटा, हम नइखीं चाहत कि केहू क नाँव धइके बोलावल जाव। इहाँ अनजान बन में आपन गोपनीयता बनवले रहला आ आपुस में बतियावे खातिर खाली भाई भा अनुज कहि के बोलावहू जा।'
- 'जी माता! आगा से हमहन का एकर ध्यान राखल जाई कि हमहन क पहिचान प्रगट ना होखे बाकिर अकेल, एकान्त में इनके हम इनका नाँव से त पुकार सकीले न माता?' जेठ भाई पुछिये दिलान।
- 'ठीक बा, बाकिर आपन पहिचान खुपावले हमन क पहिल उद्देश्य बा।' माता स्पष्ट कइली
- 'तोहन लोग माता का लगे रुकहू जा। हम आगा सब तरफ खूब नीक से देखि के आवत बानी कि कहाँ ठहरे के स्थान बनावल ठीक होई।' भीम अपना खास

निश्चिन्त भाव के दरसावत चल दिहलन

- 'रुकड़ भइया, हमहूँ सँगे चलत बानी !' धनुषधारी युवक उठि के उनका पाछा चल दिहलस
- 'हमहूँ चलब, त लकड़ी वगैरह एकड़ा करे में सहजोग करब !' दोसर अनुज बोलल
- 'ठीक बा, हमहन दू आदिमी माता का देखभाल खातिर बानी जा; बाकिर ज्यादा लम्मा मत जइहड़ जा...' जेठ भाई सहेजत, अनुमति दिहलन ।

कुछ आगा गइला पर तीन गो झँगाठ अझुराइल फेंडन का बजह से राह एकदम अवरुद्ध बुझाइल । उनहन का बीच क दूरी बहुत कम रहे आ उनहन का दूनों ओर कँटइला ज्ञाड़ रहे । धनुष वाला भाई फेंडन का फौफर में दूर ले ध्यान दिहलस आ भीम के देखावत बोलल, 'मझिला भइया हुज, जहाँ चार पाँच गो पाथर शिला ढिभिलाइल बा ओकरा आसपास के जगह साफ बा आ उहाँ क जमीनियो उँचाह लउकत बा... बाकि उहाँ पहुँचल असुविधाजनक बा !' भीम अपना भाई के हटाइ के बीच वाला फेंड के तजबीजत ओके उखारे खातिर अँकवारी बान्ह लिहलन । अपना असीम बल का बूते ऊ फेंड के हिला-हिला के उखार दिहलन, फेर ओके एकोर फैकत कहलन, 'तहन लोग इहाँ के माटी बरोबर करड़ । हम आगा चल के जगह ठीक करत बानी !' ऊ फानत ओह जगह पर पहुँचलन जहाँ चार पाँच गो पाथर-शिला एहर-ओहर जमल रहे । ऊ चारू ओर तकलन, फेरू एगो घन फेंड का पास भारी-भारी शिला ढकेलत डगरावत अइसे धरे लगलन जइसे ऊ फेंड के दू ओर से धेरत होखसु । दूनों अनुज एगो डाढ़ि के झलाँसी से झार-बढ़ार के चारू ओर साफ सुथरा आराम करे जोग जगह बना दिहलन सँ ।

सबसे छोट भाई लकड़ी बीनि-बीनि के एगो ऊँचाह जगह पर सरिहावे लागल । धनुषधारी भाई हरियर झलाँसी वाला पतई बिछावत सूते लायक बिछौना बना चुकल रहे । फेर भीम कहीं से पाथर के दू गो छोट टुकड़ा आ अँकवार में सूखल लकड़ी बटोरले लवटलन त अपना छोट भाइयन के एकाग्रता आ लगन देखि उनका ओठन पर एगो उदास हँसी क लकीर खिंचा गइल । अपना सुन्दर, सुकुवार दुलरुवा अनुजन के ई दुख भरल दसा देखि, उनका तन में एक छिन खातिर छोभ उठल, 'बस करड़, अब रहे दँ । बलुक जाइ के सबके बोलाइ लियावँ जा ! इहाँ हम कूलिंह इंतजाम क लेबि !' भीम सूखल लकड़ी क मोट डाढ़ि एक जगह गोलियावत कहलन ।

सबका सँगे जब माई उहाँ लवटली त साफ सुथरा चौरस जगह आ सूते-बइठे के अचम्पित करे वाला इन्तजाम

देखि के बहुत खुस भइली । पतई का बिछावन पर बइठि के उनका मन के बहुत सलतंत भैंटाइल बाकि कवनो सोच में, उनकर मन पुरान दिनन का इयाद में भटक गइल । सोचे लगली, 'अपना स्मृति से बनावल व्यवस्था, जवना में सन्मति, एकता, त्याग आ प्रेम होखे ऊहें न घर सुख बा । कवनो राजसी ठाट-बाट के नोकर दाई खानसामा वाली सुखद व्यवस्था में रहत खाली-दिमाग वाला लोगन में, सुख-सुविधा आ शक्ति के लोलुपता का साथ इरिखा, डाह आ बैर बढ़ जाला, इहे न हमनियों का साथ घटित भइल ।' उनका चेहरा प दुख आ पीड़ा के कइ कइ गो भाव उठल आ बिला गइल ।

- 'का बात हँ माई, तूँ कहें अतना चिन्तित बाङु ?' जेठ भाई महतारी क चिन्तित चेहरा के उतार चढ़ाव पढ़त विचलित भाव में पुछलन ।

- 'कुछु ना हो, कुछु पुरान इयाद आ-गइल हा...'

- 'ना, ना, माई हमहन का भोजन-पानी खातिर सोचत बाड़ी !' छोट माई दुलराइल बोलल

- 'हैं नू माई ? सँचूहूँ इहे बात हँ ? धनुषधारी भाई महतारी कँड़ चेहरा पढ़े क कोसिस करत पुछलस'

- 'अरे एमे कवन चिन्ता ? हम एगो फलदार फेंड पहिलहीं से देखि लेले बानी । अबे लेले आवत बानी !' भीम हँसत खड़ा हो गइलन

- 'तोहन लोग माई का लगे बइठँ जा; हमनी का फल आ जल दूनों के बेवस्था कर के तुरंते लवटत बानी जा !' धनुषधारी भाई भीम का सँगे जात खा बाकी लोगन के सावधान कइलस, 'इहाँ तनिक चौकझारा रहे के जस्खरत बा... ए जंगल में बहुत कुछ विचित्र अनुभव हो रहल बा !'

भीम अपना भाई का सँग कुछ देर बाद लवटलन त अन्हार हो चलत रहे । ऊँगौँचा में बान्हल फल रखला का बाद भीम सूखल लकड़ी का ढेर का लगे बइठ के आग जरावे खातिर पाथर क दूनों टुकड़ा आपुस में लड़ावे लगलन । पाथर से चिनगारी निकले त सूखल पतई में लगावस । धोरिके देर का कोसिस का बाद आग जर गइल । पातर-पातर सूखल लकड़ी जब ठीक से जेरे लगल त ओकरा चारू ओर मोट-मोट लकड़ी सरिया दिहल गइल । भीतर से निकलत आग के तेज लपट से एगो मन्धिम अँजोर फइले लगल ।

आग का चारू ओर बइठल अपना लाइकन के पारा-पारी छोह से देखत महतारी सबका हाथे फल देवे लगली, फेर बैचल कुल फल क ढेरी भीम का ओर सरकावत कहली, 'हम एही में से खा लेबि !' हैं हैं ई काहे

नइखू कहत कि 'भइया भीम तोहरे बहाने कूलिं हफल खइहें।' मुँहलगा छोट भाई हँसि के कहलस त सभ ठठाइ के हँस दिहल।

- 'आखिर सगरी भोजन क इन्तजाम करे वाला भीमे न बाढ़न...' महतारियो विनोद कइली।

फेरु हँसत-बतियावत, खात-पियत धंटा भर बीत गइल। फेंड़ का नीचे महतारी के सुतला का बाद, सभे अपना जगहे पर झड़वात रहे। भीम एने ओने टहरत जब पाछा तकलन त लगभग सबका नीन लाग चुकल रहे। नीन त उनहूँ का आवत रहे, बाकिर अब सबका सूति गइला पर, सूते क इच्छा तेयाग दिहलन। आखिर एह बन में, ए लोगन के अगोरहूँ वाला केहू चाढ़ी नड़? ऊ एक बेर सबका ओर पारा-पारी नजर दउरबलन, डड़का भइया! त्याग आ तप क मूर्ति बायाँ जलंगे ओठंगल बेसुध परल रहलन। हमेशा परछाई लेखा, दुख सुख संघर्ष का बेरा संगे लागल रहे वाला पुरुष शिरोमणि धनुषधारी भाई के मुख मलिन रहे। दूनों छोट दुलरुआ भाई जवन अपूर्व रूप आ तेज क स्वामी रहलन, जवनन का वजह से उनुका आत्मा के निरन्तर आनन्द क अनुभूति हीत रहे, आजु समय का मार से, साधारन छुद्र मनुष्य लेखा महतारी का दूनों ओर लरुवाइल परल रहलन सँ। ममता आ छोह के छात देवी महतारी कवना भरोसे एह निर्जन में अतना निश्चिन्त नीन में बाढ़ी.. . हमरे भरोसे नड़। ना-ना, हम ना सूतब। ऊ उठि के थोड़िकी दूर पर एगो छोट पातर फेंड़ का सहारे ओठंगि के बइठि गइलन। आग हवा से अउरु लहक उठल रहे।

बन के कुछुए भीतर एगो बड़का झँगाठ फेंड़ का ऊपर से दू गो आँख ओनिये टकटकी बन्हले भीम आ उनका पलिवार का एक-एक हरकत के देखत रहे। भीम के, सँझि से एह सुतला राति ले तनिको सुनगुन ना मिलल रहे कि ओह लोगन पर नजर राखल जा रहल बा। अइसन ना कि ओह भयानक लउके वाला नीरस अन्हार बन में चारु और खाली भयानके लागे वाला दृश्य रहे। बइसे उहाँ सब कुछ रहे... जइसे कि बरसाती जल क स्वच्छ जलाशय, फूल, फर आ सुधर लतरन से तोपाइल अनेक किसिम के फेंड़। कहीं कहीं त बइर के लदरल गाँठि अइसहीं मन ललचावे। भीम अइसनके बइर का एगो गाँठ से अँगौछा भर फर तूरले रहले। उनका पता ना रहे कि ओह पूरा बन-क्षेत्र पर हिडिम नौँच के एगो असुर क कब्जा रहे। ऊँच ऊँच पहाड़ी ढलान पर उगल शाल आ साथू के विशाल फेंड़ रहलन सँ। हिडिम आलसी, क्लूर आ भयानक रहे। ओकरा डरे, बन का ओह सउंसे क्षेत्र में वातावरन, उदास डरावना आ नीरस हो गइल रहे।

सँझ होखे का पहिलहीं, जब भीम के पलिवार के लोग ओकरा क्षेत्र में घुसल, तबे हिडिमासुर के पता चल चुकल रहे। ऊ अपना मायावी शक्ति से बन के स्थिति बदले के सामरथ राखत रहे। बाकी अहंकार, आ क्रोध ओकरा कपार पर सवार रहे। ऊ राजा लेखा काम भले ना करे बाकि सबका पर हुकुम चलावे; इहाँ तक कि अपने सहोदर बहिन डिडिमा के ऊ दासी लेखा हुकुम देत रहे। एतना अधिक संख्या में एगो मानव दल देखि के ओकरा जीम पर पानी आ गइल रहे। ऊ अपना कबीला में जाके, विशिष्ट भोज खातिर तड़यारी करे क हुकुम दिहला का साथ आज फेरु अपना बुधिगर, रूपवान बहिन हिडिमा के हिदायत देके भीम का पलिवार पर नजर राखे खतिर भेजले रहे। ओकरा पूरा यकीन रहे कि हिडिमा शिकार के नीक से फौस ली। हिडिमा अनिच्छा से उहाँ गइल त सुधर, रूपवान, देंहिगर आ दिव्य लउके वाला एगो अजबे परिवार ओकरा सामने रहे।

सोझा बइठल गठल देह धजा आ चाकर छाती वाला रूपवान व्यक्तित्व के स्वामी जुवक के पौरुष आ सामरथ ऊ देरी से देखत रहे। आँख झपकावत ओकर निढाल पुष्ट सगरी शरीर निगिचा जरत आग का धीम लपटन से उठत आँजोर में ओके भितरे-भीतर बेचैन करत रहे। आज ओकर मन बदले खातिर बहुत कुछ रहे, जइसे खाना के प्रबन्ध करत भीम आ उनका भाइयन के आपुसी प्रेम आ एकता। हिडिमा का मन में का जाने काहे सहानुभूति आ दया क भाव उपजे लागल रहे। सबले सुखद अनुभूति ओकरा तब भइल जब ऊ ओह शान्त सहज औरत के भोजन परोसत देखलस। गोलाई में बइठल अपना बेटन के दुलार भरल शीतल दीठि से निहारत ऊ भोजन अइसे परोसत रहली, जइसे संसार क सबसे स्वादिष्ट नियामत धरत होखर। हिडिमा के आपन लरिकाई इयाद परे लागल रहे, काश ओकरो महतारी जीयत रहिती...ओकर आँख छलछला उठल रहे। ओके त अपना अहंकारी भाई से हमेशा निष्ठुर व्यवहार आ मार मिलल रहे। अपना कुल के मायावी विद्या, शारीरिक शक्ति आ चुस्ती-फुर्ती का कारन हिडिमा भलहीं मानव से इतर बलशाली आ असामान्य रहे, बाकि नारी-सुलभ रूप-लावण्य आ नैन-नक्ष कम ना रहे।

बे साज-सँवार के जिनिगी जिये वाली जंगली जाति का बावजूद हिडिमा का भीतर एगो नारी हृदय रहे आ ओमे करुना आ दया के मधिम सोत संचित रहे। जातिगत संस्कार आ जीवन-शैली ओके असम्य आ जंगली का रूप में भले प्रसुत करे, बाकि जइसे अँगारी राखी का परत का

नीचे तोपाइल रहेला, हिंडिमा का भीतर प्रेम आ दया के धीम औंच जरूर रहे। अपना क्रूर, हिंसक भाई हिंडिम, जवन ओकरा समाज के नायक आ अधिपति रहे अपना आचरन आ व्यवहार का कारन ओकरा कबो पसन ना परल। नरबलि आ नरमांस भक्षण का क्रूर कार्यक्रम में ऊ कब्बो शामिल ना भइल। एकाथ बेर एकर बिरोध करत में, ऊ अपना भाई से पिटाइ चुकल रहे। ऊ जानत रहे कि ऊ अगर हिंडिम के बहिन ना रहित त एह बिरोध पर कहिये जान से हाथ थो देले रहित। आज भाई का सख्त हिंदायत आ धमकी भरल आदेश पर ऊ एह पूरा परिवार पर नजर गड़वले रहे, जवन खइला-पियला का बाद अब आराम करत रहे। फेंड का ऊपरी डाढ़ि पर गजिन पताइन का बीच छिपल हिंडिमा का भीतर भीषण अन्तर्द्वन्द्व छिल रहे। भीम नाँव क ऊ मोहक बलशाली पुरुष टेक लगवले जाग के अपना सूतल पलिवार क निगरानी करत रहे। बहुत देर का इन्तजार का बादो काहें ऊ अबले ना सूतल? का ओकरा नीन ना आवत रहे? साइत पलिवार का प्रति अतिशय प्रेम आ सुरक्षा के चिन्ता में ऊ जागत रहे...। हिंडिमा सौचलस।

तन्द्रालस भीम के पसेना चुहचुहाइल चिक्कन सुघर सुगठित देंहि आ सुघराई में न जाने कवन खिंचाव रहे कि हिंडिमा के ओकरा पर आसक्ति आ मोह बढ़ल जात रहे। ओकर मन इहे करत रहे कि जाके धीरे से लगे बड़ठ जाव आ ओके भर औंखि निगिचा से निहारे। आगु ले कब्बो केहू खातिर अइसन पागल-अनुराग ओकरा भीतर ना जागल, फेरु का कारन बा कि एह सुघराई पर ऊ मोहित बिया? '... हे दइब! ई कवन लीला हृ तोहार... हमार मन काहें अवश आ बेकाबू हो रहल बा?' ऊ मनहीं मने अपना देवता के सुमिरन कइलस। बाकिर छान-पगहा तोरावत ओकर मन माने तब नृ।

कहल जाला कि देवता आ राष्ट्र अदिभिये के बनल बिगड़ल रूप हृ। रूप, आकार, मेख आ पहिरावा का जरिये अदिमी के आदमी, देवता आ राष्ट्र नियर देखावल जाला बाकि साँच त इहे बा कि अदिमी अपना आचार-व्यवहार सोच आ अच्छा-बुरा कर्म से देवता भा राष्ट्र बनेला। अदिमी अपना कुल जाति पलिवार समाज का संरक्षन में संस्कार, सोच-बिचार आ जीवन-संस्कृति पावेला। ज्ञान के अंजोर में, अच्छा-बुरा चीहे जाने का साथ सुभाव के गुन-धर्म में ओकर चरित्र बिकसित होला। अज्ञान के अधिकता आ ओकर अतिशय सक्रियता अदिमी के राष्ट्र बना देला। बनइला आ हिंसक जन्तुजन का बीच रहे बाला जंगली लोगन के अज्ञान आ हिंसक प्रवृत्ति का

साथे सभ्य कहाये वाला कथित समझदार समाज ओके हमेसा अपना नजरिया से असभ्य आ असंस्कृत मानि के ओसे आपन दूरी बनवले रहि गइल। हिंडिमा एही जंगली आ असभ्य जाति के रहे- एगो अइसन नारी प्रतिनिधि, जेकरा भीतर सभ्य आ सुशिक्षित समाज का नारिये लेखा रूप, नैन-नक्श, शरीर के सुघराई, यौवन, प्रेम, दया आ करुना से भरल हिंदया रहे। लाज आ सँकोची रहे तबे न ऊ अबले अपना के रोकि के रखले रहे।

एक छिन खातिर भीम के ज्ञापकी आइल फेरु कवनो खुरखुराहट से औंखि खुल गइल। नीन भगावे खातिर ऊ खड़ा होके, ओही जगह टहले लगलन। खरखराहट का दिशा में कान रोपि के आपे क कोसिसो कइलन त कवनो औरत क मद्धिम सुसुकी सुनाइल। ऊ तनिकी भर आगा बढ़ि के देखलन, कुछु ना सूझल त जरत आग में से एगो जरत मोट लकड़ी खिंचलन आ ओकरा लपट का अंजोरा देखे के उतजोग करे लगलन। कुछु अउर आगा एगो फेंड का जरी बइठल एगो मेहरासु अपना दूनो ठेहुना पर मूँझी नववले सुसुकत लउकल। भीम लुकानी के अंजोर आगा करत पुछलन, 'एह सुनसान रात खा, निर्जन बन में, अकेल तूँ के हऊ आ काहें सुसुकत बाड़ू?'

- 'हम हिंडिमा हई!' ऊ मूँझी उठवलस। काँच आम का फाँक जस बड़ी-बड़ी औंखि लोर से डबडबाइल। बाकि चमक भरल गोहुवां रंग, सुन्दर सुगढ़ चेहरा आ गुदगर देंहि। सबसे खास बात ई कि ओकरा दीठि में एगो मासूमियत आ खिंचाव रहे। भीम का ओकरा से सहानुभूति भइल बाकि छिन भर खातिर भीम का भीतर सवाल उठल कहीं ई कवनो मायावी परपंच ना नु हृ? या कहीं ई हमहने लेखा कवनो यात्री परिवार क बिछुइल ना नु हृ? ई खुद अकेल एह राती खा, इहाँ निर्जन जगह कहाँ से आ कइसे आ गइल?

- 'हम हिंडिमा हई! हिंडिमा उनकर अचकचाइल देखि सहज भाव से बोलल, 'हम एह बन के अधिपति हिंडिम के बहिन हई। रोबत ऐसे बानी कि हमार क्रूर भाई तोहन लोग के फँसा के ले आवे खातिर हमरा के भेजले बा, बाकिर हम तोहन लोग के दिव्य रूप, आपुसी लगाव आ प्रेम देखि के प्रेमवश मोह में परि गइली। तहरा के देखि के हमरा भीतर से अनुराग के पहिल औंखुवा फूटल बा, हम तोहने सच्छृंग प्रेम करे लागल बानी। हम नइखीं चाहत कि, हमरा हिंसक मांसभक्षी क्रूर भाई का हाथे तोहन लोग के कवनो हानि होखे। तोहन लोग के बैंचावे के उपाइ सूझत नइखे... हिया में उफनत प्रेम आ हमरा निर्दयी भाई के प्रानघाती हमला का डरे अपना असहाय

के स्थिति में पाइ के रोवाई बर गइल हा । तूं तुरंते अपना परिवार सहित इहाँ से भागि चलउ हम तोहन लोग के बचाइब ।” हिडिमा झट से उठ खड़ा भइल ।

- ‘अच्छा, त तूं ओह मायावी राष्ट्र के बहिन हमन के फँसावे भरमावे खातिर आइल रहलू?’ खीसि में भरल भीम का हाथे जरत लुवाठी झटके से नीचे आ गइल । एगो असहाय औरत का प्रति थोरिके देर पहिले मन में उपजल सहानुभूति, दया आ अनुराग पर जइसे ऊं अपने पर खिसियात झुँझला उठलन ।
- ‘ना-ना, अइसन नइखे... बाकिर तहार ईं सोचलो सही बा । हम हिडिम जइसन निरदई, आ ब्हूर राच्छस के सहोदर बहिन जसरु हई, बाकि हाथ क पाँचो आँगुरी एकके लेखा ना होले । हमरा बन क्षेत्र में सब लोग एकके अस नइखे । इहाँ हिडिम्ब के अत्याचारी सुभाव आ चाल-चलन वाला बहुत कम... कुच्छे लोग बा, साइत ओकरा डरे । खुद हमहीं ओकरा डर से तोहन लोग पर नजर रखले रहनी हाँ बाकि सौंच मानउ तहरा आ तोहरा सुधर परिवार खातिर हमरा मन में सुच्चा प्रेम का अलाचा जदि कुछ बा त ईहे, कि तोहन लोग के बँचावे खातिर हम, तोहन लोग के लेके कहवाँ भाग जाई?’ हिडिमा का एह कथन में कवनो बनावटी स्वांग आ छल ना रहे; ईं भीम समझत रहलन, बाकि राच्छस का डरे ऊं चैन से सूतल अपना भाइयन के नीन में बाधा ना डालल चाहत रहलन ।
- ‘आवे दउ ओह असुर के । ओकरा डरे हम अपना माई अउर भाइयन के ईं सुखद नीन चउपट ना करब ।’ ऊं निश्चन्त भाव से कहलन

हिडिमा का बेकल मुख पर एक छिन खातिर घबड़ाहट, भय आ आशंका के करिया बादर घुमड़ि आइल । .. ‘तूं नइखउ समझत कि ऊं केतना खँखार आ निर्दई हउ... बस पहुँचहीं वाला बा ऊं । तहरा साथ-साथ हमरो के मुवा घाली । जेकरा मुँहें एक बेर खून लागि जाला, अतना जल्दी ना छूटे ।’

- ‘ठहर जो ! अरे निर्लज्ज, तूं अपना सग भाई आ राजा से विश्वासघात त कइबे कइले, एह साधारन मनुष्य से प्रेम क के अपना कुल आ कबीलो से दोह कइले । अब हम सबसे पहिले तोरे बथ करब ।’ खीसि में आँखि से लुत्ती फेंकत, करिया कलूठ, डेरवावन रूप वाला हिडिम्ब अचके प्रगट हो गइल । विशाल करया वाला ओकरा बदरंग देह से दुर्गम्य आवत रहे । खून नियर लाल-अंगार आँखिन से खीसि के लुत्ती निकलत रहे । ओकरा गरदन में दू-तीन गो खोपड़ी के गूँथल माला रहे ।

एक छिन खातिर भीम हिडिमा का ओर बढ़त ओह दीर्घकाय डरावना राच्छस के तकलन, फेर बिना बिचलित भइल, क्रोध में ओके ललकरलन, ‘अरे कायर ! औरत पर का मर्दानगी देखवले बाड़े ? तोरा अपना बल आ बीरता के एतना घमंड बा त हमरे से लड़ तूं !’ फेर ऊं लमहर साँस खींचि के दूनो भुजा फइलवलन आ आपन दहिना पैर जोर से भूँई पर पटकलन त उहाँ के जमीन दलकि गइल ।

- ‘अच्छा तउ तेहीं मरु पहिले, हम पहिले तोर खून पीयब, फेर तोर बोटी-बोटी काट के खाइब ।’ हिडिम बेग से भीम पर जपटत

- ‘ना भाई हिडिम ना । इनके हम आपन पति मान चुकल बानी ! इनके मारि के तूं हमनी का बन-परंपरा के लांछित मत करऊ ।’

हिडिमा कातर भाव से घिधियाइल त हिडिम का जरत क्रोध से उठत लपटन में जइसे धीव के जाहुति परि गइल । ऊं जोर से हुंकार भरलस आ गोहुँवन साँप लेखा फुफकारत भीम पर छलांग लगा दिहलस । भीम अपना दूनो पंजा पर ओकरा बेग के ओइसहीं रोकि लिहलन, जइसे अपना दर प जमल चड्हान ऊपर से भहराये वाला दुसरा चट्ठान के रोकि लेले । हायापाई करत ऊं हिडिम्ब के दूनों कलाई जोर से पकड़ले पाछा पड़े धसोरते रहलन कि ऊं उनका के झटकारत अपना दहिना पंजा से भीम पर भयानक प्रहार कउ दिहलस । उनकर काण्हि, ओकरा बघनख अस बढ़ल नोह से घवाहिल हो गइल ।

धीरे धीरे इ द्वन्द्व भयानक जुँदू में बदलि गइल । मुझा आ केहुनी के हुंकार भरल प्रहार दूनो ओर से होखे लागल । एक ओर एक दुसरा के खून के पियासल दूनों के पसेनियाइल लहुआइल देह के टकराव आ दुसरा ओर बन सुन्दरी हिडिमा के भयकातर चेहरा । हुंकार आ फुफकार का आवाज से भीम के सूतल ‘भाई जाग चुकल रहलन स । सबकर नजर सबसे पहिले डेराइल सहमल’ ओह नवयुवती पर परल । केहु का समझ में ना आइल कि इहाँ ई सुन्दर युवती कहाँ से आ गइल आ ऊं भयानक राच्छस.... ! भीम के अनुज जपटल चललन सउ त माता रोकली.... ‘दू आदमी का मलजुँदू में, तिसरा के घुसल उचित नइखे ।’ अपना हर भयानक वार से भीम के बाँचल देखि के हिडिम्ब के झुँझलाहट आ उग्रता चरम पर पहुँच चुकल रहे । हिडिम्ब अब अपना मायावी रूप में देहि दोबरी कइ के फेंड उखारि-उखारि भीम पर फेंके लागल रहे । भीम के उछलत कूदत, परेसान देखि हिडिमा आँख मूनि के कवनो मंतर बुद्बुदाइल त हिडिम्ब अपना असल रूप में आ गइल ।

बहिन के शत्रु के पक्ष लिहल देखि ओकर क्रोध पागलपन में बदल गइल, ऊ उछाल मरलस त भीम आखिरी क्षन में दहिना ओर उछलि गइलन आ ओकरा मुँह का भरे भराते, ओकरा पीठ पर अपना ठेहुना से जोरदार प्रहार कइलन। हिंडिम्ब अइसे डँकरल जइसे कइ गो घोड़ा एकके संग हिनहिना उठल होखन स।

पानी जब साफ आ थिराइल रहेला, तब्बे ओमे कवनो परछाईं भा छबि लउकेले। हिंडोरत, हिलत पानी कबो चेहरा देखावे वाला ऐना ना बने। भीतर का अज्ञान आ क्रोध का पागलपन में हिंडिम्ब अपना बिकृत रूप के ना देखि पवलस। बिबेक खो दिहला का कारन, सामने क साँच ओकरा ना बुझाइल, नतीजा में ओकर पंजा फेरु भीम का पंजा में गैंसि गइल। कबो भीम ओकरा के ठेलत पाण ले जासु कबो भीम के ठेलत ऊ पाण ढकेले। नीचे के बन, झाड़ी धास रउंदा गइल रहे आ जमीन जोतला खेत लेखा खोनाइ गइल रहे। हिंडिमा अब आपन भय तेयागि के अपने भाई पर आक्रमण का मुद्रा में आ गइल। धीरज से देखत माता, युधिष्ठिर का मनोभाव के समझि के ओकरा लगे चलि गइली, फेर ओकरा कान्ह पर हाथ रखत धीरज दिहली, 'धीरज धरू बेटी, हमार बेटा एकरा खातिर सक्षम बा।'

नकार आ अहंकार के मानस हरमेसा साँच के झुठियावल चाहेला। सामने परतच्छ जथारथ के साँच ओकरा अहंकार के चुनौती देत, भीतर का क्रोध के बढ़ावेला। अइसन में ओकरा भीतर उठत कुबिचार आ जिद ओकरा के बिनास आ बिध्वंसे का ओर ले जाला। हिंडिम का भीतर चिढ़, जिद आ क्रोध के भाव ओके आन्हर बना चुकल रहे। ऊ भीम के आत्मबल, साहस आ शारीरिक बल के परखला का बावजूद सकारे के तइयार ना भइल। नकार ओकरा खीसि आ जोम के अउर बढ़ियाइ दिहलस... एह छालत में ओकर बिनास त निश्चिते रहे।

ए बेरी जब ऊ खीस में भीम का तरफ बैग से झपटल त चौकड़ा भीम, तेजी से जगह बदलत ओके लैंगड़ी मार दिहलन, फेरु ओकरा मुँह का भरे गिरते बाघ लेखा ओकरा पीठ पर चढ़ाल भीम ओके दोहरउवा सँभेरे के मोका ना दिहलन। ओकरा रीढ़ पर, उनकर ठेहुना आ गरदन पर केहुनाठ के लगातार चोट, हिंडिम्ब के पस्त क दिहलस। ओकर दूरों बाँहि उल्टा दिसा में शुमाइ के ममोरत खा भीम के दहिना लात ओइसाईं ओकरा रीढ़ पर जमल रहे। हिंडिम का मुँह से पीड़ा के भयानक चील्कार, आसपास का फेंड आ झाड़ियन में छुपल तीर-भालाधारी बन सैनिकन के जगहे पर जड़ क देले रहे। भीम के रीढ़ रूप में भरल हुंकार

उनहन का भीतर अचरज भरल भय बन के घुसि गइल रहे। अपना राजकुमारी हिंडिमा के चुपचाप खड़ा देखि के ऊ असमंजस में रहलन स।

भीम अलस्त मरणासब्र हिंडिम्ब के उलाटि के चित करत गर्जना कइलन, 'तोरा नियर आतताई, नरमक्षी राच्छस के जियल व्यर्थ बा। तोरा रहले, ना रहले एह बन का धरती के कुछु फरक ना पड़ी, एह से तोर मुवले ठीक बा।' कहत भीम एक पोरसा ऊपर उछड़ि के आपन ठेहुना ओकरा छाती पर दे मरलन, ऊ बध कइल जात जानवर लेखा डँकरत खून बोकरि दिहलस। ओकरा निर्जिव शरीर से अलगा हटत भीम आपन दूरों हाथ ऊपर उठाइ के अतना जोर से हुंकार भरलन कि बन क परई ले काँप उठल।

आँखि से लगातार आँसु गिरावत हिंडिमा का कान्ह पर ढाढ़स के हाथ फेरत माता पुछली, 'तूं के हऊ बेटी आ इहां अचानक कइसे आ गइलू? ई राच्छस कइसे आ गइल?'

- 'हे माई ई एह बन के स्वामी हिंडिम्ब हड आ हम एही क बहिन हिंडिमा। हम अपना भाई आ बन के स्वामी का आज्ञा का खिलाफ जाके रुउरा एह बलशाली पुत्र से प्रेम कइले बानी। पहिले नजर में, इनका पर मोहित होके इनके पति मान चुकल बानी।' हिंडिमा निश्छल भाव से कहलस त माता का ओकरा खुलल प्रेम के आ अब तक लउकल घटना-प्रसंग से सहजे विश्वास हो गइल कि ऊ झूठ नइखे बोलत। ऊ चुपचाप शान्त होत भीम के देखली

- 'भाई, आदिवासी आ बन के भीलनी एकबेर जब केहु के आपन हिरदया दे देले त ओकरे प' न्यौछावर हो जाले। हमनी का परंपरा में, जे राजा आ सरदार के हरावेला भा मार देला, ऊहे हमहन के राजा बनेला'... कहत-कहत हिंडिमा शान्त भाव से सोचत माता के चरन पकड़ लिहलस।

माता बिचलित रहली। उनकर लड़िको सुनि के बिचलित हो गइलन सँ। आपन असलियत प्रगट होखे का डरे केहू केहू के नौव लेके ना बोलावत रहे। इहाँ एह अजनबी अनार्य जाति का बनवासियन में अचानक फैस गइला से ओह लोगन में एगो दुसरे दुबिधा खड़ा हो गइल रहे।

- 'बेटी हमनी का नीति-नियम का मोताविक जेठ बेटा के बियाह पहिले होला। तूं जेके अपनावल चाहत बाड़, ऊ मँझिला हउवन।' माता दुबिधा के कोर छुवत थीरे से कहली

- 'माता, आप काहें नइर्खीं समझत ? इहाँ हमरा कबीला के लोग खड़ा सुन रहल होई, हम सँचूँ आपका पुत्र पर आपन मन छार चुकल बानी, आ इनिका बिन हमरा जीवन के कवनो अरथ नइर्खे !'

- 'भला एगो आर्य कुल में तूँ कुलबद्ध कइसे बन सकेलू ? हमार समाज राक्षसी अनार्य कुल में वियाह के मान्यता दिल त दूर एकर खिल्ली उड़ाई ! ऊ समाज तोहरा निश्छल प्रेम के पवित्रता ना देखी । बेटी तूँ खुद अपना राज के राजकुमारी बाड़ू ! हम तोहके सुखी आ स्वतंत्र रहे के असीस भर दे सकत बानी !' अतने कहत कहत कुन्ती क करेजा फाटे लागल ।

हिडिमा कातर भाव से कुन्ती का ओर देखलस, फेरु फेंडन का पाणि आ लता-झाड़ियन का आड़ में बिखिल बाण धनुष आ तलवार-भाला लेके तत्पर बनबासी रच्छकन के सुनाइ के जोर से बोलल, 'महाबली के पूरा पलिवार सहित राजसभा में ले चलू लोग ! उहाँ हमनी का रीति-रेवाज का मुताबिक स्वागत सत्कार कइल जाई !' बात खत्म होत कहाँ कि एक पल में अपना हरबा हथियार समेत पचासन गो बन रच्छक बाहर आ गइलन स आ पलक झपकावत ओह लोगन के धेरा में लेके राजकुमारी हिडिमा आ महाबली क जैयार करे लगलन स॒ । कुन्ती व्याकुल होके अपना बेटन का ओर देखली ।

- 'ए घरी त उहे करे के पड़ी, जवन ई लोग कहत बा । माता तूँ चिन्ता मत करू !' युधिष्ठिर शान्त भाव से कहलन । धेरा में लेले आदिवासी रच्छकन में से दूगो अपना नायक का संकेत पर चउकड़ी मारत गज्जिन बन में गायब हो गइलन स॒ ।

कुछ दूर चलाला का बाद साफ आ चौरस बन क्षेत्र आ गइल रहे । दूरे से बौंस बल्ली गाड़ि के बनावल ऊँच छरदेवाल बाला एगो साफ सुधरा निवास क्षेत्र लउके लागल । ओकरा मुख्य दुआरि का फाटकन के पल्ला खुलल रहे । दुआरि का दूर्नों ओर पाँच-पाँच गो रक्षक अपना हथियारन का साथ खड़ा रहलन स । हिडिमा के अपरिचित परिवार सहित आवत देखि के दाढ़ी बढ़वले दू गो बुजुर्गन का साथ एगो साफ सुधरा अधेड़ रहे, जवन कमर में बाघ क चर्म बन्हले रहे । ओकरा हाथ में कवनो हथियार ना रहे, बाकिर उहाँ खड़ा लोग ओकरा आगा बेर बेर आदर भाव देखावत आपन मूँझी डोलावत रहे । भीम का साथ हिडिमा के निगिचा आवत देखि के ऊ अधेड़ बुजुर्गन का साथे तेज चाल में आगा आइ के अगवानी कइलस, फेरु कद काठी में बलिष्ठ लउके बाला भीम क परिचय पुछलस । 'हम वृकोदर हई । ई हमार बड़ भाई, हई हमार आदरनीय माता

आ हई लोग हमार छोट भाई ह लोग ।' भीम जल्दी जल्दी में परिचय दिलन । पाछा चलत हिडिमा बृकोदर नौव पर जस्त चिहुँकल, बाकि ई सोचि के कि कवनो शंकावश साइत महाबली भीम आपन नौव प्रगट कइल नइखन चाहत । ऊ चुपे रहल । बुजुर्ग हिडिमा का कपार पर नेह से हाथ फेरत ओके सान्त्वना देत कहलन, राजकुमार हिडिम अपना क्रूर कर्म आ उदण्ड सोभाव का कारन बनबासियन में पसन ना कइल जात रहलन ।

- 'ई हमनी के राज के मंत्री उतुंग काका हई । हमेशा हमके बेटी क लाड-दुलार आ ज्ञान देत आइल बानी ।' हिडिमा उनहाँ के परिचे माता कुन्ती के देत, दुसरका दाढ़ी बाला बूढ़ का ओर इशारा कइलस, 'इहाँ का पुरोहित काका, राज-समाज सबके भला-भुरा के ज्ञान करावत रहेनी ।'

"महाबली बृकोदर के जय !" साथ चलत कूल्हि रच्छकन का जयघोष का साथ सभ फाटक का भीतर आ गइल । दूर दूर तक जहाँ ले दीठि जात रहे बन के बड़ छोट कूल्हि आदिवासी ठेहुनिया के आदर भाव से माथा झुकाइ के आदर प्रकट करत लउकल । भीम आ उनकर कूल्हि भाई एह समाज के आचार-बिचार आ व्यवहार से अचंभित रहे । बाड़ बनावल छरदेवाल का भीतर बहुत बड़हन क्षेत्र रहे । अरियाँ अरियाँ कुटिया, छोट छोट फलदार आ छायावाला फेड़ पौधा । जहाँ-तहाँ बनइला सूकर, बकरी बगैरह बान्हल लउकल ।

एगो विशाल बटवृक्ष का नीचे पत्थर शिला खण्ड का टुकड़न से सजाइ के एगो चबूतरा बनावल रहे । वृक्ष का एकोर औइसने पत्थर के चापट टुकड़न के सरियाइ के गोलाकार ऊँच देवाल लेखा बनावल रहे जवना का ऊपर से चटवृक्ष क डाढ़ि अपना पतइयन से छाँह कइले रहे ओही के बन क बँसकठ फारल टाई से आड़ कइल रहे । अइसन बुझात रहे कि ई विशाल बटवृक्ष के अगिला भाग सभा आ बइठक करे का कामे आवत होई । भीम आ उनका परिवार के हिडिमा संकेत करत बटवृक्ष का पछिला भाग का ओर ले गइल, पछिला भाग में दूर तक फड़लाल ऊँच खाल पहाड़ लउकत रहे । ओही में एक तरफ पहाड़ के तूँड़ि के बढ़िया ढंग से तीन चार गो घर आ दलान लेखा बनावल रहे । बुझाला ई क्षेत्र ओह आदिवासी समाज के राजा आ अधिपति के रहे । मंत्री उतुंग, कुछ रच्छकन के हिदायत देत वापस लौटलन त हिडिमा के संबोधित कइलन, बेटी तूँ हमनी का जाति कुल क गौरव आ अभिमान बढ़वलू । महाबली बृकोदर के कवनो कष्ट ना होखे । हमनी का काल्हु आचार्य जी का आवते इनकर राजतिलक आ तहरा वियाह क जलसा आ उत्सव मनावे के । हम इहाँ के

व्यवस्था तोहरे पर छोड़त बानी, अभी हमके बहुत तड़यारी करे के बा।'

हिंडिमा बे बतवले बहुत कुछ समझि गइल। आचार्य जी आवे वाला बाड़न। मंत्री उत्तुंग एही बेरा भाई हिंडिम्ब के अंतक्रिया कइला धइला आ आचार्य जी से राय-मसवरा कइला का बादे खाली होइहें। आचार्य जी के अइला का आभास मात्र से ऊ पुलकित हो गइल रहे। आजु ओकरा पास जतना समझ, संस्कार आ ज्ञान वा कूलिं आचार्ये जी के कृपा का बदौलत बा। ऊ छोटे पर से ओके बाप लेखा संरक्षण आ सिच्छा देले रहलन। अभी ऊ सोचते रहे कि ओकर प्रिय सखी, निरिमा हँसत लउकल। ऊ दउरि के ओके अपना अँकवारि में भर लिहलस। ओकरा पाछा ओकर भाई निम्बा आ कुन्दकी काकी रहे लोग।

'आखिर सखि तोहरे के आपन मनजोग प्रिय मिलिये गइलन।' निरिमा धीरे से बुद्धुदाइल त हिंडिमा का चेहरा प एगो फीका लाज भरल मुस्कान उभरल, 'सखी निरिमा, इहाँ एह लोगन खातिर तोहन लोग के तुरन्त सूते बइठे आ जलपान आदि के इन्तजाम करे के बा।' ऊ सामान्य होत, अकुताइल कहलस।

निरिमा अपना छोट भाई निम्बा के जलदी जलदी कुछ समझवलस आ कुन्ती के निहुरि के प्रणाम करत बोलल, 'भाई हमनी का बनवासी अनार्य हई जा, कवनो भूल चूक के माफी माँगत सेवा क आज्ञा चाहत बानी।'

कुन्ती जल आ शयन क व्यवस्था करे के कहली। फिर जेने हिंडिमा गइल रहे, ओनिये चलि दिहली। कुटी का बहरा फेड़ का पीछे एगो शिला के टेक लेके हिंडिमा अकास का ओर तिकवत रहे। कुन्ती धीरे से ओकरा पाछा जाके खड़ा हो गइली। फिर ओके सुसुकत देखि के ओकरा कान्ह पर हाथ धरत कहली, 'बेटी। जवन बीतल, ओकर सोक जिन करठ। तोहर भाई क्लू कर्म वाला निरदई राजा रहल हा... ऊ तोहरा कुल आ समाजो खातिर दुखदाई रहल। कुछऊ रहे, तोहर भाईये रहे, ओकरा मृत्यु पर तहरा दुख के हम समझत बानी।'

- 'ए खातिर दुखी नइखीं माई... असल में बचपन से हमार महतारी-बाप ना रहल। काकी पालन-पोसन कइली। आचार्य चाण्डक जी बाप नियर राह देखवलन। महतारी का प्रेम के असली अनुभव आ परतीति त आप सबके कारन भइल हा... बाकि अभासी हिंडिमा के ईहो सुख स्थाई नइखे।' हिंडिमा के आँखि फेरू छलछला उठल।

निसबद राति में, ओह बेरा कुन्ती का अलावा ओइजा अउर केहू रहे त सामने पहाड़ के ऊँच खाल दूर ले

फइलत चट्ठान आ ऊपर अकास में अनगिनत टिमटिमात जोन्ही। माई बाप बिहीन टूअर लइकी के बिकल आर्त भाव पर कुन्ती के मन भरि आइल। सोचे लगली कि आखिर ए बेचारी क कवन दोस बा? आजु ई अपने कुल-कबीला में अकेल बिया। एकर केहू आपन नइखे। ऊ धीरे धीरे ओकरा माथ पर हाथ फेरे लगली। थोड़ी देर ले रोवला का बाद ऊ चुपाइल... "माई आप सब हइवें काहें नइखीं रहत? हम अपना जीवन के हर तरह से सुधार के रउवे अनुसार रहब। आप सब के कवनो दुख तकलीफ ना होखे देब। हम हमेशा रउरा कुल के अनुगामी रहब।" कुन्ती का जोठ पर एगो फीका मुसकान उभरल, "अरे पगली, ई कइसे संभव बा? एगो आर्य राजकुल के लोग, जवन खुदे बीपत क मारल बा, जे अभी खुदे जीवन-समर आ समय दूनों से लड़ रहल बा, जेकरा जीवन-यात्रा के अभी कवनो ठेकान नइखें, इहाँ कइसे रुकि सकेला?" ऊ उदास होके कहली।

- 'माई हम जब रउरा बेटा पर आपन मन हार गइलीं तबे अपना देह आत्मा कूलिं के समर्पन क दिहलीं। हमार राज, हमार बल, सामरथ बुद्धि आ विवेक अब रउरे परिवार खातिर समर्पित बा। रउरा हुक्म कइ के देखीं, हम रउरा खातिर आपन प्रानो न्यौछावर क देवि।' हिंडिमा के निष्कपट सहज भाव खुलि के बाहर आ गइल।

अनुभवी कुन्ती ओकरा माथ पर ओइसहीं हाथ फेरत नेह प्रगट कइली बाकि उनका ओह बेरा ई ना बुझाव कि हिंडिमा के का कहि के तोख देसु। मुँह से बस अतने निकलल, 'ना बेटी ई संभव नइखे, ई ना हो सके। ना ना ई कइसे हो सकेला?' बुझाइल, जइसे ऊ खुद अपने से सवाल करत होखसु। उनकर आँखि दूर कहीं शून्य में जम गइल रहे। आखिर ऊहों त एगो औरत, एगो महतारिये रहली। हिंडिमा के हृदय के हाल-बेहाल आ पीर के ऊ समझत रहली, बाकिर धर्म संकट में उजबुजात रहली। आर्यकुल का राजपुत्र क बियाह राक्षस कुल में? कुल का मरजादा के बनल-बनावल देवाल तूरि देवे के हिम्मत उनका ना रहे। बीच के राहे ना सूझत रहे। जेठ बेटा जुधिष्ठिर अभी कुँवारि रहलन। भीम के बियाह कइ के ऊ इहाँ उनके छोड़ियो ना सकत रहली आ हिंडिमा के सँग-सँग लेके चलियो ना सकत रहली। 'ना बेटी ना, भीम से तोहर बियाह ना हो सके। ऊ अपना भाइयन के संग साथ ना छोड़िहें, ऊ जवना राजवंश के हउवन, ऊ अंत ले एह बियाह के अनुमति आ मान्यता ना दी, उल्टे जगहैंसाई कइके जात बिरादरी आ बिरासत कूलिं से हमन के बहरिया दी। अइसहीं हमहन का नियति क मारल एह दुरावस्था में

बानी जा।' कुन्ती मन के आँकुस देत करेजा पोड़ क लिहली। एकरा बादो उनका भीतर भयानक अर्न्तजुख छिड़ल रहे।

- 'त का हम मान लौं कि एह अभागिन बेटी के प्रति राउर न्याय धर्म इहे वा? हमरा प्रेम के अपराध क एतना कठोर दंड? हमरा सँग सँग हमरा कुल कबीला आ समाज के एतना निर्दय सजाय? ना माई तूं धर्मी आ न्यायी होइके अइसन कइसे कर सकेलू? एह आदिवासी राज्य के स्वामी आ राजा हमन का परंपरानुसार अब राउर बेटा भीमे बन सकेलन। औरत इहाँ तक कि हमहूं ना बन सकीला। फेर हमरा कबीला के राजाबिहीन छोड़ के रउरा हमनी का समाज के परम्परा के विधंस कइसे कर सकीले?' हिडिमा तर्क देत अपना अधिकार खातिर गोहार कइलस...
- 'बेटी... सुनइ...'
- 'ना ना हम ना सुनब। एकोर त रउवा बेटी कहि के हमरा के अपनावत बानी आ बेटी के मरमवेधत ओके बेअपराधे के सजाय सुनावत बानी।' हिडिमा उनकर बात काटत फेरु भावावेश में आ गइल।
- 'सुनइ त सही हिडिमा, हम तहरा प्रेम के नइखीं नकारत। एकर अधिकार पृथ्वी का हर जीव-जन्तु के वा... तोहरो के वा; बाकि हमरा समझ से प्रेम समर्पन आ बलिदान माँगेला। तोहरो एकरा खातिर बलिदान देवे के पड़ी। हमार शर्त अतने वा कि...'
- 'हैं हैं बोलीं, हिडिमा हर शर्त मानी।' प्रेम में पागल हिडिमा के नया उमेद आ खुशी से आँख फेरु छलछला उठल।
- 'हमनी का भीम से तोहरा बियाह के एह शर्त पर अनुमति दे सकीले कि तहरा पूत जनमला तक, भा एक बरिस तक ते भीम इहाँ रहिंडे, तूं कबो आगा चलि के राजकुल का बियहुती मेहरास लेखा, राजरानी के अधिकार ना मँगबू। हालांकि हम व्यक्तिगत रूप से एके तहरा साथ अन्याये कहब आ एही मजबूरी का कारन हम तहरा बियाह के अबले नकारत रहलीं बाकिर इहे एगो राह वा... बोलइ मनबू?' कुन्ती अपना भाव आवेग के भितरे जाँतत कहली।

हिडिमा कुन्ती क दूनों गोड़ छान लिहलास। प्रेम का आगि में कूदल, अन्तर्ज्ञाला में जरत हिडिमा के जइसे थेघ मिलल। ओके अपना प्रेम आ प्रेमी का अलावा कुछ दूसर ना लउकल, खुसी का लोर से बढ़ियाइल ओकर नजर उठल त ओकरा मुँह से अतने बोल फूटल 'हमके राउर कूलिह अच्छर-अच्छर मंजूर वा।'

कुन्तियो का आँखि से लोर झारे सुरु हो गइल रहे। ऊ निहुरि के हिडिमा के दूनो कान्ह धइली आ उठा के अपना छाती से लगा लिहली। हिडिमा अबोध लइकी लेखा उनके अपना अँकवारि में बान्ह के रोवे लागल।

दोसरा दिने कबीला के सभा लागल। बृकोदर नाव से महाबली भीम आपन परिचय जब कबीला का मंत्री आ पुरोहित के दिहलन त कुछ छिन खातिर हिडिमा फेरु अचंभित भइल। ऊंच शिला पर भीम जोही ढंग से बिराजमान भइलन, जइसे पहिले सरदार हिडिम बिराजमान होखे। फरक अतने रहे कि एह सभा में एगो नया रौनक आ उछाइ रहे। राज के मंत्री आ एगो बूढ़ आदिवासी पुरोहित भीम का शरीर पर जल छिरिक के सफेद कुन्द फूलन क माला पहिरवलस फेरु हिडिमा के माथ पर जल फूल छिरिक के माला पहिरवल गइल। अधिपति भीम गर्जना करत घोषना कइलन, "राजपुरोहित, आ मंत्री का सलाह से लिहल गइल निर्णय का अनुसार आज से सब लोग नहाइ-धोइ के साफ सुधरा रही। राजा आ जंगल के रहवाइया खातिर जंगल के फल-फूल आ जीव जन्तु काफी वा। जंगली शिकार का अलावे केहू नरमांस ना खाई, जे अइसन करी ओके मूल्युदंड दियाई।" चारू ओर से हाथ ऊपर उठाइ के जयघोष करत लोग महाराज बृकोदर के आगा आपन माथ नीचे नवाल।

एही बीच हिडिमा अपना दूगो साँवर सखियन संग, बीच में आइ के खड़ा भइल। हाले का स्नान से दमकत नव परिधान में ओकर रूपवान चेहरा पर एगो नये गुलाबी आभा फइल रहे। सुगंधित जंगली फूलन से गूँथल केश बेनी ओकरा सुधराई के दिव्यता प्रदान करते रहे, "महाबली बृकोदर के जय। इहाँ बइठल माता कुन्ती के सादर परनाम। उचित-अनुचित के विचार कइ के हमरा के न्याय मिले महराज।"

- 'बोलइ बेटी हिडिमा, तोहार कवन फरियाद वा? इहाँ धर्म के रखवार हमार जेठ बेटा बाड़न, तहरा कुल के पुरोहित आ मंत्री के बनावल तोहार अधिपति बाड़न, का तोहरा अबो न्याय पर विश्वास नइखे?' माता कुन्ती बिच्चे में बोल परली।

- 'बिश्वासे ना भरोसो वा कि इहाँ एगो नारी के आत्मसम्मान के रच्छा जरूर होई। हम महाबली से प्रेम कइले बानी आ हमार अनुराग इनका पर प्रबल वा। प्रेम पाप ना हइ। ई जात पाँत कुल आ ऊंच नीच ना देखे। हम महाबली

के आपन पति मान चुकल बानी, आजु अगर इहाँ, महाबली से हमार बियाह सकारल नइखे जात त

हमार जियल व्यर्थ बा। अस्तीकार का अवस्था में हमके आपन प्रान तेयागे के अनुमति मिले।' हिडिमा एकदम शान्त भाव से आपन फरियाद कहलास।

भीम अपना जगह पर विचलित भाव से खड़ा हो गइलन। सब अचाकू रहे। सभा में एकाएक सज्जाय पसरि गइल। भीम का भाइयन का चेहरा पर हवाई उड़त रहे। कुन्ती जानत रहली कि आदिवासी समाज में हर युवती के आपन प्रेमी आ पति चुने के स्वतंत्रता आ स्वच्छन्दता होला। एह समाज का बीच तनिको देरी उचित ना होई। ऊ अपना जगह पर खड़ा होके जोर से बोलली, 'हिडिमा। हम तोहरा प्रेम का पवित्रता के पूरा सम्मान करत, महाबली बृकोदर से तोहरा वियाह के स्वीकृति देत बानी।'

हिडिमा धधाइ के कुन्ती का लगे गइल आ उनकर गोड़ छान लिहलास। "सौभाग्यवती होखड़।!" छोहाइल कुन्ती असीस देत हिडिमा के कान्ह धइ के उठवली आ अपना छाती से लगा लिहली। हिडिमा उहाँ से सोझे जुधिष्ठिर का लगे पहुँचल। निहुरि के गोड़ छूवे लागल त ऊ पाणा घसकत आपन दूनों हाथ ऊपर उठाइ के मंगलकामना करत असीस दिहलन, "कल्यान होखे। तोहन लोग क दास्पत्य जीवन सुफल होखे।!" हिडिमा गद्गद रहे। ऊ मुसिक्यात आ लजात धीरे-धीरे भीम के पाँव छूवे चलल त भीम के चिह्नूकि के पीछे छुसुकत देखि उनकर तीनू छोट भाई हैंसि दिहलन स५। सैंकोच से गुलाबी झिल उनकर चेहरा देखे लायक रहे। ऊ बनावटी क्रोध में आँख तरेरत अपना भाइयन का ओर तकलन आ बड़का भाई लेखा, आपन दूनों हाथ उठा दिहलन, जइसे ऊहो कवनो आसीस देत होखसु।

फेरु हिडिमा आ भीम राजपुरोहित आ मंत्री के प्रणाम कइल लोग। एही बिचे हिडिमा के आचार्य चाण्डक सभा में हाजिर भइलन। हिडिमा खुशी का आवेग में दउरत श्वेत केश वाला बृद्ध आचार्य जी के गोड़ छुवलास। ऊ नेह से ओकरा माथ पर हाथ फेरत कहलन, "हमके सुरुवे से एकर विश्वास रहल हिडिमा कि तूँ अच्छा-आ विशेष हऊ। तोहार चुनाव उत्तम आ यशस्वी बा। हम आज बहुत खुश बानी।" फेरु प्रणाम करत भीम का ओर प्रेम से देखत कहलन, "आर्यपुत्र से हम बहुत प्रसन्न बानी। उमेद बा आपका निर्देशन में अनार्य कहाये वाला एह समाज के बहुत हित होई।"

भीम ओह बृद्ध आचार्य का सुसभ्य बोली आ विनप्रता से बहुत प्रभावित भइलन। आर्यपुत्र का संबोधन प' ऊ कुछ संशक्ति जरूर भइल रहलन, बाकिर साथ-साथ चलत आचार्य धीरे-धीरे हस्तिनापुर के सन्दर्भ के उद्घाटित

करत कहलन, "हम ईहो जानत बानी कि आपके आर्य कहाये वाला समाजो में सब कुछ अच्छा नइखे... जइसे एह समाज में हिडिम नियर असामाजिक आ अमानवी सोच-ब्यवहार करे वाला लोग बा। उहवों साँच आ धर्म के दबावे आ खतम करे खातिर कुछ लोग राक्षसी सीमा पार क जाता... हमार कहे क मतलब बस अतने बा कि आप दूनों समाज के अच्छाई-बुराई से परिचित बानी त निश्चित रूप से एह अनार्य कहाये वाला पहाड़ी बनवासी राज्य के कल्यान होई।" भीम ओह बृद्ध आचार्य का जानकारी पर मने मन अचंभित रहलन।

- 'आचार्य जी समारोह खातिर पूर्ख और खुला मंडप तइयार बा। सब लोग आप सब के अधीरता से, इन्तजार करत बा। माता जी आ महाबली के भाई लोग आप लोगन के जोह रहल बा।' खबर पहुँचावे वाला रच्छक झुक के आदर सहित बोलल त आचार्यजी हिडिमा आ भीम का साथे पूर्ख तरफ हाली-हाली बढ़े लगलन।

सैकड़न आदिवासी नर नारियन के ओह उछाह भरल जलसा में पुरोहित, मंत्री, रच्छकन का सँगे मुख द्वार पर आगा खड़ा अपना माता आ भाइयन के देखिके भीम का बहुत खुशी भइल। एकदम बीचो बीच खाली चौरस जगह पर, चारो कोना में खम्भा आ केरा के पतई बान्हि के खुला मण्डप बनावल गइल रहे ओह खम्भा में किसिम-किसिम क फूल पतायन के माला नियर बान्हल रहे। एक तरफ खाली जगह छोड़ल रहे, ओकरा चारू ओर नवहा रच्छक मुस्तैदी से खड़ा रहलन स, ओही खाली लउकत जमीन का पछिला भाग में एगो बड़हन एकपलिया पलानी बनल रहे। ओकरा दुआरी पर कुछ युवतियन का साथ निरिमा खड़ा रहे। हिडिमा के देखते कूलिह युवती निरिमा का सँगे दउरि के आ गइली स आ हिडिमा के लिया के चलि गइली सन। फेरु युवकन का सँगे निरिमा के छोट भाई निम्बा भीम के आदरपूर्वक लेके, दुसरा ओरि चल गइल। समारोह के दूनों ओर खड़ा नगरवासी हर्ष आ उछाह में जयघोष करे लगलन स५।

तनिके देरि बाद हिडिमा के नया वस्त्र में सजा के युवती बाहर आ गइली स। कण्ठ में मूँगा-मोती क दमकत माला आ हँसुली नियर बनावल फूलन के कण्ठहार। केश में गूँथल श्वेत सुर्घंधित फूलन क बान्हन। दूनों बौँह में गुलाबी फूलन क मोट बाजूबन्द। कमर में कउड़ी, आ हाथी दाँत क छोटी छोटी टुकड़न के गूँथि के नीला आ लाल रल से बनावल करधनी। कमर का निचला हिस्सा में घुटना तक, जतन से लपेटल मृगछाल... आ एह सजावट में

सलोनी, लाजवंती बहुअरि बनदेवी बनल हिंडिमा। सुवकन का सँगे आवत भीमो के बनवासी भेख में सजावल रहे। उनका माथ पर फूलन क मुकुट रहे, जवना में दूनों कान का ओर लटकत श्वेत फूलन क झालर रहे। कमर का निचला भाग में भृगचर्म वाला सब्व रतन जड़ल पेटी से कस के बाह्य रहे। उनका दूनों बँहि आ चौड़ा छाती पर उज्जर रंग आ गेस्त्रा रंग क अजब-गजब चित्रकारी रहे। गर में मूँगा, मोती आ कउड़ियन क मोट माला आ दूनों मुजदंड में पीथर लाल फूलन क माला कसि के लपेटल गइल रहे।

बर आ बहू का रूप में जब प्रेमी युगल मण्डल में ले आवल गइल त बनवासियन क हर्ष भरल जयघोष से बन गैंडिंग गइल। राजपुरोहित हिंडिमा आ भीम पर जल आ फूल छिरिक के कुछ मंत्र बुद्बुदइलन फेरु सुवक युवतियन का ओर धूमि के संकेत कइलन त बेरा, कमलिनी आ बन के फूलन के बनावल दू गो बड़ बड़ माला आ गइल। हिंडिमा के सजल धजल सुधड़ सलोना रूप देखि के भीम का दीठि में अनुरागल भाव उमड़ि आइल, ओइसहीं हिंडिमा का भीतर निगिचा खड़ा सजल धजल प्रियतम के देखि के प्रेमावेग बढ़ि गइल। आचार्य जी आ राजपुरोहित के मंगल कामना आ स्वस्तिवाचन सुनि के पाण्डव परिवार चमल्कृत रहे। कौतूहल में देखत भीमो के अइसन शुद्ध माषा में गतिमान स्वस्तिवाचन सुनि के अचम्पा भइल। सबका आभास भइल कि ऊ लोग जेके जंगली, अनार्य, असम्य आ असंस्कृत बूझत रहल, ऊ मिथ्या रहल।

जैमाल भइला का बाद हिंडिमा आ भीम के एगो बड़ शंख में पहिलहीं से राखल मधुर पेय पियावल गइल। एकरा बाद एकबेर फेरु, बड़-बुजुर्गन क आसीस आ मंगल कामना का साथे बनवासियन के सामूहिक फूल-बरखा से भीम रोमांचित हो गइलन। ढोल, झाँझ, सिंधी आ नगरा बाजे लागल, त आदिवासी, जंगल में मंगल के सूचना देवे वाला नाच-गाना में मस्त हो गइलन स८। प्रफुल्लित पाण्डव परिवार जो बेरा, बन में रहे वाला जोह सहज बनवासियन से अइसे मिल गइल, जइसे अलगा अलगा राह पकड़ि के बहे वाली नदियन के धारा एक में मिलि के एकरूप हो जाले।

महाभोज में किसिम किसिम के जंगली कन्द मूल फल का साथ साथ; विचित्र किसिम के पकावल व्यंजन एकोर पत्थल के बड़ बड़ पटिया पर सजावल रहे, त दुसरा और शिकार कइल बनचर पशु-पक्षी लाल लेप लगा के लकड़ी का आँच पर भूनि के राखल गइल रहे। विशेष विधि से पकावल-बनावल मदिरा आ पेय अलगे चलत

रहे। कुन्ती के मन में जोह मदमस्त उन्मादी नाच गाना में रमत ना रहे। ऊ जुधिष्ठिर से आपन बिकलता बतावते रहली, तब्बे अउर भाई उनका लगे आ धमकलन।

ओह लोगन का ओह गुपचुप-बतकही आ हावभाव के समझत मंत्री उत्तुंग तुरते पहुँचि के निहोरा कइलस, “माता रउरा सब खातिर, उहाँ एकोरा फल-फूल कन्द मूल के व्यवस्था बा। रउरा सब का रुचि लायक त ना होई, बाकिर एह शुभ समय में, हम बनवासियन के जल्दी-जल्दी जवन समुझ में आइल, इन्तजाम कइले बानी जा। रउरा जलपान कइके कुटिया में विश्राम कर सकीले।” मंत्री के अनुनय भरल विनम्र व्यवहार से कुन्ती के बहुत राहत मिलल, बाकि अइसे, बिना समग्र परिवार के ऊ भोजन कइसे करिती? असमंजस में ऊ तिरिछा दीठि से एक हाली हिंडिमा सँगे खड़ा अपना भोला-भाला भीम के तकली।

वयोवृद्ध उत्तुंग के अनुभवी आँखि बहुत कुछ समझि गइल, “हम महाबली वृकोदर आ देवी हिंडिमा के अब्बे बोलाइ के ले आवत बानी, तब तक आप सब उहाँ जलपान वाला वाला जगहा पर चलीं।” ऊ आँगुरी से एकोरा पत्थल पटिया पर सजा के धइल स्थान का ओर इशारा करत आगा बढ़ि गइलन।

कुकुरे छिन में हिंडिमा भीम का सँगे भोजन स्थल पर आ गइल, “माता छिमा करब। एह सोर-सराबा में हमरा एकर ध्यान ना रहल, चलीं माता, स्थान ग्रहण करीं।” कुन्ती जब आगा बढ़ली त ऊ पाछा पाछा आइल अपना सखी निरमा के कुछ संकेत कइलस। निरिमा दउरल आ तुरंते पलानी में से नरकुल के बीनल दू गो चटाई लियाइ के एक तरफ बिछाइ दिहलस। हिंडिमा केरा क बड़े बड़े छव गो पतई बीच में धरत सबके बइठे के निहोरा कइलस। भीम के अनुज हिंडिमा के सहायता में फल आ कन्द मूल क टोकरी उठाइ के बीच में रखल लोग आ फेरु प्रेम से मुस्तियात कुन्ती का संकेत पर अगल-बगल बइठि गइल। परिवार के फलाहार करावत, कुन्ती हिंडिमो के सँगे बइठाइ के फलाहार करे के कहली त ऊहों लजात सकुचात परिवार का प्रेम-पगल जलपान में शामिल भइल। अपना स्वतंत्र शैली आ तौर-तरीका के जइसे ऊ भितरे जाँत देले होखे, कुन्तिये का अनुसार चुपचाप ऊहे करे लागल, जवन कुन्ती चाहत रहली।

आगे के कथा
कमश: अगिला अंक में
पढ़ी.....

(अन्तर्राष्ट्रीय भोजपुरी सम्मेलन, मारीशस का संवाद—गोष्ठी में पढ़ल गइल आलेख)

भोजपुरी कविता के इतिहास बहुत लमहर बा। लिखित रूप में त लगभग एक हजार साल लेकिन अलिखित लोक साहित्य के रूप में एकर परम्परा मानवता, भाषा आ संस्कृति के साथ—साथ जु़ु़ल वा अउर कई हजार साल पुरान वा। एकरे आरण्डिक रूप में भवित, प्रेम प्रकृति त्याहार आ संस्कार से सम्बन्धित कविता मिलेले। आगे चालिके ए सबके साथ देश—भक्ति के कविता भी भरपूर मात्रा में देखे के मिलेले। राष्ट्रीय चेतना के कविता लिखे वाले कवियन में मनोरंजन प्रसाद सिन्हा, बाबू रघुवीर नारायण, चन्द्रशेखर मिश्र, कमला प्रसाद मिश्र, राजकुमार वैद्य, हरेन्द्रदेव नारायण, सर्वदेव तिवारी 'राकेश', आदि के नाम महत्वपूर्ण वा। भोजपुरी कविता में आधुनिक काल क शुरुआत उन्नीसवीं शताब्दी के अंत से मानल जा सकले। भिखारी ठाकुर एकर अगुवा रहल। जे तरह से भारतेन्दु हरिश्चन्द्र से हिन्दी में आधुनिकता के विकास भइल, ओही तरह से भोजपुरी साहित्य में भिखारी ठाकुर के नाटक आ गीतन में तत्कालीन समाज के समस्या के उद्घाटन देखेके मिलेला। आगे चालिके भोजपुरी में कई इसन कवि भइलें जेकरे कविता आ गीत—ग़ज़ल में सामाजिक चेतना के स्वर मुखर भइल। हीरा डोम क 'अचूत के शिकायत' ए क्रम में उल्लेखनीय कविता ह। महेन्द्र मिसिर, घरीक्षण मिश्र, मोती बी०५०, राम जियावन दास बाबला, कैलाश गौतम, रामनवल मिश्र, मोलहू प्रसाद, जुर्मई खाँ आजाद, हरिराम द्विवेदी, त्रिलोकीनाथ उपाध्याय, जगदीश पंथी, तारकेश्वर मिश्र राही, गोरखपाण्डेय, कमलेश राय, प्रकाश उदय, विजेन्द्र अनिल, शिवकुमार पराग, अशोक द्विवेदी, रामलखन मिश्र 'मुंशी', वीरेन्द्र मिश्र 'दीपक' आदि के कविता में अपन समाज, राजनीति आ ए सबसे जु़ु़ल अनेक समस्या क बहुत प्रामाणिक चित्रण भइल वा। मोलहू प्रसाद अपने एक कविता में सामाजिक—आर्थिक असमानता प चिन्ता व्यक्त कइले बाड़न— बाँस के झोपड़िया महलिया से पूछे सुखल खेत हरियलिया से पूछे का हमरो दिनवाँ लवटिहै की नाहीं।.... समाज व्यवस्था के बहुत जीवन्त वर्णन गोरख पाण्डेय के कविता में भइल वा। नकली समाजवाद प उनकई व्यंग्य देखे लायक वा— समाजवाद बुझा धीरे—धीरे आई।



हाथी से आई, घोड़ा से आई,
समाजवाद....
बड़का के बड़हन, छोटका
के छोटहन हिस्सा बराबर
लगाई, समाजवाद....
गोरखपाण्डेय के कविता में प्रतिरोध के स्वर भी बहुत
प्रबल वा। ओमें जनता के ताकत प बड़ा भरोसा वा।
उनके कविता क कुछ उदाहरण एहाँ प्रस्तुत वा—
सूतल रहली सपन एक देखली
सपन मन भावन हो सखिया
फूटलि किरनियाँ पुरुब असमनवाँ
उजर घर आँगन हो सखिया
गोसयाँ क लठिया मुरइया अस तुरली
भगवली महाजन हो सखिया।..

XX XX XX

जनता के आवे पलटनियाँ

हिलेले झकझोर दुनियाँ....

आज, के राजनीति आ नेता लोगन के चरित्र क चित्रण भोजपुरी कविता में खूब होत वा। इहाँ रामनवल मिश्र के दूगो दोहा देखल जा सकत वा—
का से का कइ देत वा, राजनीति कइ खेल,

पूजल उनके जात वा, जेके चाही जेल।

इनरासन पा गइल वा, राज करत वा भोग,

पूजि रहल जस देवता, अपराधिन के लोग।

भोजपुरी कविता में स्त्री—विमर्श अलगे ढंग से चलतबा। नारी समाज से सम्बन्धित समस्या जवने में दहेज आ कन्या भूषण हत्या क समस्या सबसे प्रबल वा ओकर बहुत प्रभावशाली आ मार्मिक चित्रण एहाँ देखे के मिलत वा। ए प्रसंग में हम तारकेश्वर मिश्र 'राही' के एक गीत के कुछ लाइन प्रस्तुत करत हई—
का पइबू माई हमके कौखिया में मारि के,

एतना दिन रखले रहलू बहुते सम्हारि के।

साधि रहे तोहरा के बोलवती कहिके माई

अँचरा के छाँह के बितवती लरिकाई,

कवन पाप कइलीं फुलवा फेंकलू उत्तारिके।....

ए बात के रामलखन मिश्र 'मुंशी' अपने एक गीत में
एह तरह से व्यक्त कइले बाड़—

ले लिहलू आल्हर परनवाँ हो माई कवने करनवाँ।..

देखहू न दिहलू जहनवाँ हो, माई कवने करनवाँ।..

ए सबके साथ भोजपुरी कविता में पशु—पक्षी,

पर्यावरण आ प्रकृति के विनाश क चिन्ता प्रकट होत बा। प्रकृति संस्कृत, हिन्दी आ हर भाषा के कविता में हमेशा से महत्वपूर्ण रहलि है। लेकिन आजु ओकर तेजी से विनाश होत बा। हमार तमाम परिचित पक्षी गायब होत बाहँ। पड़ित हरिराम द्वियेदी क एगो बढ़िया गीत है— भिनसारे चिरइया बोले, कि बोलिया मीठी लगे। लेकिन अब स्थिति बदलति बा अब चिरइन क चहचाहट कम होत जात बा। ए यथार्थ क वर्णन कमलेश राय के एक गीत में देखल जा सकेला—

सबेरे भोरे अबतँ चिरइयो न बोले।

सगरो बिछल अस कारी रहनियाँ सकुचि—सकुचि उगे सुरुज किरनियाँ
फुलवा पँखुरियो न खोले।....

भोजपुरी कविता में विश्व ग्राम आ भूमण्डलीकरण के आकर्षक नारा के पीछे छिपल

बाजारवाद आ नए ढंग के साम्राज्यवाद या उपनिवेशवाद के सच्चाई के पर्दाफाश आ ओकर बिरोध व्यक्त होत बा ए संदर्भ में कुछ काव्यांश प्रस्तुत बा—

छिट्लस डालर कँ दाना रेशम कँ जाल बिछावत बा,

जागत रहिहँ ए भइया फिर उहे बहेलिया आवत बा।....

निष्कर्ष के रूप में कहल जा सकेला कि भोजपुरी कविता अपने विकास के क्रम में पहिले के सीमित संसार आ सीमित विषय से निकलि के अब देस—दुनिया के तमाम विषयन से आँखि मिलावति बा आ समाज के जागरन में महत्वपूर्ण भूमिका निभावति बा।

■ ■ प्रोफेसर हिन्दी विभाग, बी०एच०य०, वाराणसी, मो० 9415895812

ग़ज़ल

■ शंकर शरण

[एक]

अबहीं तँ चर्चा बा सगरो सितलहरी के,
जब लूह चले लागी लवटी दिन गगरी के।

अइसन आन्ही आइल, सगरी सब उधियाइल,
कइसे बाँचल खोंता, चिरई तोर अबरी के।

आपन लगी अपने, ढोवे के बा सबका,
बस हाल इहे बाटे, एह मायानगरी के।

मनवाँ के परती में, असरा अँखुआ जाई,
किरिपा तँ होखे दीं, तनि बूनी बदरी के।

मउअत आँखिन सोझा ओकरा नाचल होई,
बालू पर जे देखलस छपिटाइल मछरी के।

लउकित तँ का हमहूँ राजा ना हो जइतीं,
परतोखे के बीखे, हँ फुलवा गुलरी के।

[दू]

खेल गोइया बिगारे लगल का कर्णि
खीसि मनवा नेवारे लगल का कर्णि

मन के अँगऊ नियर हम सइँचले रहीं
केहू आइल जुटारे लगल का कर्णि

रूप के रम्मा चोन्हा के सबरी से ऊ
सेन्हि हियरा में मारे लगल का कर्णि

मन अन्हरिया अँजोरिया से अउँजा गइल
राति चोन्हा पसारे लगल का कर्णि

बाति जेउँआ जनमली स आँतर में तँ
बुद्धि सोचे बिचारे लगल का कर्णि

मन के सुगना उडे ना सकल हारि के
पाँखि साजे सँवारे लगल का कर्णि।

साध से चिरई खोंता लगवले रहे
आके आन्ही उजारे लगल का कर्णि।

■ ■ नया चौक, जापलिनगंज, बिलिया

■ डॉ अनिल कुमार राय

(अन्तर्राष्ट्रीय भोजपुरी सम्मेलन, मारीशस का संवाद—गोष्ठी में पढ़ल गइल आलेख)



समकालीन हिन्दी कविता के तरे समकालीन भोजपुरी कवितों के चरित्र आज के समाजार्थिक राजनीतिक परिस्थिति के बीच निर्मित भइल वा। भोजपुरी के समकालीन कवियन के दृष्टि में अपने समय के यथार्थ क प्रश्न अत्यंत गभीरता के साथ अभिव्यक्त होत अनुभव कइल जा सकेला। समय आ समाज क व्यापक समस्या आपन पूर जटिलता के साथ जोने तरह शिष्ट या विकसित कहल जाए वाली अन्य भाषा मे व्यक्त भइल हवे। भोजपुरी मे वईसने आपन उपरिस्थिति दर्ज करावत नजर आयेले। इहों समकालीन जीवन के संकट क चित्र हवे। राजनीतिक पतनशीलता, झूट-प्रपञ्च आउर पार्षद के कारोबार क उद्घाटन हवे। गरीबी आ बेरोजगारी क दृश्य हवे। सम्बन्ध-मूल्य आ आदर्श क विघ्नण हवे। पूँजी आ श्रम क अन्तर्विरोध हवे। भूमिडलीकरण आ बाजारवाद क विनाशकारी प्रभाव हवे। व्यक्तित्व आउर सांस्कृतिक प्रदूषण क संदर्भ हवे, लेकिन एह परिदृश्य के अतिरिक्त समकालीन भोजपुरी कविता मे जीवन के स्वरूप आउर सुजनशील आयामन क विविध प्रसंगों चित्रित हवे, जवन मनुष्यता के संघर्ष-यात्रा के प्रति गहरी आस्था पैदा करे वाला हवे। प्रेम, उत्साह, आशा-विश्वास, जिजीविषा, संकल्प, सपना आ जागरन के असंख्य जीवन-प्रसंगन से रचल-बसल आज के भोजपुरी कविता अपने समय के कार्यतिहास मे कौनो प्रभावशाली कविता-धारा से और्ख्य मिला के बात कइले क ताकत रखेले। बेहतर समय क आकांक्षा आउर ओकरे खालिर सक्रिय-सकर्मक जीवन अर्थात् स्वच्छ और जागरण के महत्व क मर्म भोजपुरी के समकालीन रचनाकारन के बखूबी पता हवे, एहीलिए ऊ अगर जीवन यथार्थ के निराशापूर्ण भीषण पक्ष क उद्घाटन कइल आवश्यक समझेले, त वोहू पक्षन पर उनकर ओतनिए गइन आ सजग दृष्टि हवे, जवन मनुष्य के इतिहास-निर्माता बनावेले।

सपना आउर जागरन, शोकित-पौडित जनता के मुक्ति-संघर्ष क महत्वपूर्ण चरण है। दुनिया के विभिन्न भाषा मे सत्ता-व्यवस्था के जटिल विशेषत मे फँसल आम निरीह जनता क समाजिक-आर्थिक-राजनीतिक आजादी के सपनन के रचनात्मक अभिव्यक्ति क एक प्रभावशाली स्वर हमेशा से मौजूद रहल ह आउर वोह सपनन के आकार देवे वाले जागरन के प्रयत्नन आउर विधियनों क भोजपुरी क समकालीन कविता साहित्य के एह वैश्विक परिदृश्य क एक मूल्यवान हिस्सा हवे। जीवन के प्रगतिशील आउर जनवादी मूल्यन क पक्षधर कवियन क एगो भरल-पूरल संसार भोजपुरियों मे मौजूद हवे, एह संसार मे सपना हवे आउर जागरन क प्रयासे। आज के भोजपुरी कविता क सपना आउर जागरन के खोत ओकर आपन परम्परा हवे आ एह समय क माहौल भी। आज के समय क पूरा ढांचा परम्परा आ प्रगति से आनी लोक आ आधुनिक ज्ञान-विज्ञान से बनल वा। ए लिए भोजपुरी क कविता एही दूनों स्रोतन से अपने

जेतना क संस्कार करत दिखाई देले।

हम अब सीधे-सीधे आज के दौर क भोजपुरी कविताई क उदाहरण देके आपन बाति कहत हई, सबसे पहिले आपने गोरखपुर क एगो भोजपुरी कवि पडित रामनवल मिश्र के कविता से बात क शुरूआत करत हई। मिसिर जी हवे त वानवे वरिस क, लेकिन उन क दिन-दिमान एकदम समकालीन हवे। उनके अनेक कविता मे सपना आ जागरण क प्रसंग सुंदर ढंग से आइल वा। साधारण आदमी के सपनन के का सचाई वा। पडित जी के सबदन मे देखी-

“चाट जात वा खुनवा— पसेनवाँ/ काट लेत वा सिरजल सोनवाँ/ लाग जात वा गरहन सपनवाँ/ बनिजाला केहू क गरास।” मिसिर जी अपने समय के एह यथार्थ के बखूबी समझत हवे। उनके मालूम ह कि एकदम प्रतिकूल परिस्थितियों मे जनता क और्ख्य सपना देखल ना छाँडेले एही के जनता क जिजीविषा कहल जाला। ई ऊ जिजीविषा होले जवन पातालो से अपने खातिर रख सोख लेले। ऊहे रामनवल जी जे अवहिन जनता के सपनन मे गरहन लग गईले क बात करत रहलन हैं, देखी सपनन के फुला गईले क चर्चा करत बाटन... “मन मे मगन वा किसनवा/ फुलइलै सपनवा/ काटव अब चानी सोनवा/ जाई पूरि मनवा क अरमनवाँ/ लगवले रहली ह असरा।” कठिन परिस्थिति के भित्तर से सपना कहसे देखल जाला, एकर उदाहरण मिसिर जी के एह कवितन मे देखल जा सकेला। हम पहिली ई बात कहले रहली हैं कि सपना देखल जेतना जरुरी ह, ओतनिए ओके पूर करेके खाती अदिमी क जागलो जरुरी ह। कवि आ कलाकार क बड़ल जिम्मेवारी इहो होला कि सुत्तत समाज के ऊ जागरण क सनेस दे। भोजपुरी क कवियन मे एकर गहिर बोध अनुभव कइल जा सकेला। सपना के गरहन लग गइल, ई सचाई क एक पहलू हवे, सपाल एकरे आगे ई वा कि तुहूं एकरे खाती जिम्मेवार बाटा कि न। भोजपुरी कवि जगदीश औझा सुंदर क कविता ‘कहिला ले जगव?’ जागरन क जरुरत बताव वाली बहुत सुंदर कविता हवे... “जनमे क सूतल, जिनिशिया से रूठल/ दूटल ना निनिया तोहार/ बताव भइया, जगव त कहिया ले जगव?/ खेतवा जगावे, खेतहनिया जगावे/ अमवा-महुवा बगनिया जगावे/ फटही लुगरिया मे धनिया जगावे/ सुसुकेला अंचरा पसार/ बताव भइया जगव त कहिया ले जगव?”

आजादी के बाद के मोहम्मद क समकालीन कविता मे उद्घाटन देखल जा सकेला। भारत क जनता आजादी के लेके जवन भरोसा कइले रहल। ऊ खण्ड-खण्ड टूट के विखर गयल का सौचल गयल रहे आ का हो गयल? एह दसा क बरनन औझा जी कईसे कइले हवे, आई एके देखी-

समें...वटिया निरेखत नयन पथराइल हमरी दुअरिया सुरुजवा न आइल/कवना नगरिया के रहिया हेरायिल/वापू के सपना के टूटल गुमान।" समकालीन भोजपुरी कविता में सपना आ जागरन के अझसन समीकरण जगह—जगह देखल जा सकेला ई नीद वाला सपना ना हवे। ई जागरन के सपना ह, ई जागरन के भीतर से जन्म लेला, आ जागरन के आगे बढ़ले में आपन सहजोग करेला। नीदी में त ई सपना कल्तई देखले ना जा सकेला। कवि गोरख पाण्डेय के आखी में कईसन सपना पलत रहे ई सपना के स्वरूप के सवाल बहुत माथने रखे वाला सवाल ह। ई समाज के भविष्य के एक तस्वीर त पेस करवे करेला, खुद कवि—कलाकार के भाव—विचार क भी पौल खोल देला। बड़—बड़ लोग अपने कल्पना के देस—समाज क नक्सा बनाले में विचार के स्तर भारी गलती क जाल, लेकिन गोरख पाण्डेय जी क त वाते कुछ अगल ह, उनके पास दरसल विचारधारा क अईसन ताकत हवे कि उनके कविता सामाजिक—राजनीतिक परिवर्तन के अभिलासा आ कर्म क घोषणा—पत्र बन जाते। गोरख पाण्डेय के सपना आउर जागरन शीर्षक कविता समकालीन भोजपुरी कविता के एह प्रगतिशील धारा क प्रामाणिक प्रतिनिधित्व करत अनुभव कयल जा सकेली। ए कवि क का सपना हवे, एके एह कविता में ठीक तरह से देखल जा सकेला...."सूतल रहली सपन एक देखली सपन मनभावन हो सखिया/फूटलि किरिनियाँ पुरुव असमनवा/उजर आंगन हो सखिया ई सपना एही खतम ना हो जाला। ऊ आगे बढ़ला ए भोजपुरिया कवि क औंख सपना देखेले....बहुरी पइसवा के रजवा भेटवली/मिल मोर साजन हो सखिया।" एही तरे आज क भोजपुरिया कवि जन—जागरण क जरूरत गिराई से महसूस करेला। ओके ई ठीक से पता हवे कि बिना नीदी से बहर निकलले कौनो बड़ा बदलाव ना जो सकेला परिवर्तन खाती जागरन एकदम जरूरी हवे। गोरख पाण्डेय क दूसर कविता में जागरण आ सक्रियता के जरूरत के देखल जा सकेला....."बीता अन्हरिया के जमनवा हो संघतिया/सबके जगा द/गैंडेंआ जगा द आ सहरवा जगा द/छतिया में भरल अंगरवा जगा द/ जइसे जरे पाप के खनवा हो संघतिया/सबके जगा द।" सबके जगा देवे वाला ई भाव बिना स्पस्ट सामाजिक चेतना के केहु के भीतर ना पैदा हो सकेला। ई घोर ज़ुला आउर निक्रियता के खिलाफ एक क्रातिकारी जागरन क आवाहन ह। ई केहु एक क जागरन ना हड ई गाँव आ सहर के समूह क जागरन ह, इहों इकाई ना बहुवचन क आवाहन ह। गोरख पाण्डेय के ई ठीक तरह से मालूम ह कि केहु के भी मुक्ति अकेले—अकेले ना मिली ऊ जब भी मिली त समूह में मिली। एही लिए ओकरे खातिर सधर्व भी सामूहिके कर्व के पड़ी। भोजपुरी कविता में एह चेतना के प्रगतिशील आधुनिक विचार के प्रभाव के रूप में देखल जा सकेला। आजु क भोजपुरी कवि जागरन—जागरन क बहुत हल्ला मचावे वाली कविता लिखले में विस्वास ना करेला। ओके आपन वात सकेते में कहले—सुनउले के हुनर मालूम वा। ऊ जनवाद के नाम प हिन्दी कविता में कौनो दौर में मचल शोर—शारवा से परिवित ह एही वजह से ओके रचना के संयम आउर स्वर के अनुशासन के महत्व पता ह कवि

निलय उपाध्याय क संझवत शीर्षक भोजपुरी कविता जागरण—कविता के कला क एक बेहतरीन उदाहरन ह। आप सभे कविता सुनी.... अलाव! दरवाजा प जाग/भंसार! मोहत्ता में/ऑर्वाँ! चउराहा प/शहर में चिमरी!....बोरसी! तू नीन में जाग/आ रात भर/सरसों क फूल! तू आसमान में जाग/हवा में जाग....पलाश!/विजली! तू मेघ में जाग/आ हर घर में/....कवि जी! उठ/उठ आ घेरड सकेसे ब्रह्माड/ कि जाग जाय/ सदियन से बुताइल भोजपुरी क संझवत।

कौनो भासा क कविता होखे ओम्मे जागरन एह लिए महत्वपूर्ण ह कि बास्तव में जनता खातिर जागरण क महत्व ह। एकरे बिना इतिहास क निर्माण सम्भव ना हवे, जागरण एक प्रकार के कर्म—संस्कृति ह जौने के केन्द्र में मनुष्य क इतिहास—निर्माण ह। एकरे जरूरत क अनुभव दरसल मुक्ती के सपने क परिणाम हड। सुरेश काटक क गजाधर भाई' शीर्षक कविता सपना आ जागरन के अंतरनिर्भर सम्बन्ध क मिलल—जुलल संरचना ह। ए कविता क एक हिस्सा प तर्नी आप सब ध्यान देई। कविता वा कि....."गजाधर/डाल बीया/फुलाव मत गोड—हाथ/टराए द कउयन के/बेंगन के/टिटिहरी के होखे द उत्तान/.....समय के हाथ मे बरियार डडा वा गजाधर भाई/आई जरूर सावन/झामाझाम बरसी/गाई नाच—नाच के कजरी/फुलाई सपना/ गोटाई आपन फसल/चलड उठड नाच/वडरुन के/कान्ह प देके जुआठ।" देखल जा सकेला कि ई कविता सपना में जागरण आउर जागरण में सपना क अनोखा उदाहरन ह। एम्मै ई दूनों अलगे—अलगे ना हवे इच्छा आउर क्रिया के कलात्मक संयोजन क अईसन विसेस्ता ए कविता के कउनहूँ भासा के शेष कविता के बराबरी में रख सकेले। भोजपुरी कविता आ ओकरे गद्य—लेखन से बहुत दिनन से गहिर जुड़ाव वा रविन्द्र श्रीवास्तव जुगानी भाई क। ऊ अपने समय के संकट के पहचनले के बाद खाली ओकर सियापा कयल उचित ना मानेलन। आलोचना आउर असहमति क भी आपन मतलब होला। लेकिन खाली ओही के लेके बइठ गयल उनके मंजूर ना ह। उनके एगो कविता ह चुप्पी तोरल जा आखिर कहुनों सपना के साकार करे खातिर कुछ—न—कुछ त करही के पड़ी ई चुप्पी तोरल बहुत जरूरी चीज हवे बहुत गहिर वात कहत हवे जुगानी भाई ए कविता में ऊ कहतहवे कि....."आयी बतियावल जा/जईसे पनिहारिन क गगरी/अपने कूओं से बतिआयेल/.....बतियाई कि कवनो बियावान/वर्क क पहाड अपने आप में खबरहीं जा/बतियाई सिव—पार्वती नीयर/जेके सुनिके कवनो चिरई अमर हो जा/....आई भूखी के मुड़े में कवनो/बोले वाली जीभ जोरी/बरियार एह चुप्पी कइसों त तोरी।" समकालीन भोजपुरी कविता में शिवकुमार पराग आ कमलेश राय में सपना आउर जागरण एक केन्द्रीय विषय के रूप में मौजूद ह। हिन्दी कविता के प्रगतिशील आन्दोलन के इतिहास क जब कब्बों लिखल जाई त भोजपुरी के एह कवितन के छोड़ल ना जा सकेला। जनता के सपना आ जनता के जागरन क गीत गाये वाला कवनों कवि अपने समय के जीवन के समाज आ राजनीति के केतनी भीतर से समझत ह इनके कवितन के पड़ के अनुभव होला।

विचार आ भाव दूरों क अद्भुत सामंजस्य इनके इहों देखल जा सकेता। हम ए आलेख के एकदम सुखात में गोरख पाण्डेय के सपना आउर जागरण शीर्षक दगो कविता क जिकिर कइले रहली ह। कमलेश राय के इहों भी ए विस्यन पर स्वतंत्र कविता मौजूद ह। बलुक कहीं त ऐसन कई कविता बाटी जौन में खाली सपना आ खाली जागरण क बात भइल हवे। आई इनक सपना शीर्षक कविता देखी..... और रही जबले जगल करी सपना/पलकन के छाहैं सजल करी सपना/खने रंग बनिके खने राग बनिके/धरती के माथे पर खन सौहाग बनिके/रतनार फागुन भरल करी सपना/.....केतनों जो दुःख क दुपहरिया गईआइ/दाह बढ़ी मन-पराग दहकि-दहकि जाई/छाँह बनिके धामे जरल करी सपना/जगल करी सपना-सजल करी सपना। शिव कुमार धोर निरासा आ अन्धाकार में भी सपना देखल-बांचल जानेले। एह कविता के देखी....."लउकत नइखे साफ बड़ा धुम्हुआइल वा/बांचल वा सपना भलहीं अझुराइल वा/कब विहान होखी कहिया सूरज उगिहे/पूजत वा अब लोग बड़ा अकुताइल वा/..... सुनुगी-सुनुगी ई मत सोची ना सुनुगी/सिमसिमाह वा दिन मौसम महराइल वा।" पराग जी क एगों कविता हवे राति कटी, "मिनुसारे के वा कुलिल लच्छन राति काटी/अन्जुआइ मरि पोढ़ करी मन राति कटी/मित्तर से बहरे ले जगरन

चाहत वा/सौच-समझ आ बदलीं जेहन राति कटी/परिवर्तन के फसिल अगर चाहत होखी/अग्निवीज के डाली बेहन, राति कटी।" जागरण क इहे स्वर कमलेश के इहों भी डये.....ऊँच होखत जात वा तंगी-तवलत क किला/थकि गइल वा राह बेहाली क ढोवत काफिला/चेतना बदलाव क इतिहास लेके जाग/लोर में बूँडल वा धनिया छूँछ होपी खेत में/चुप परल गठरी सवालन क गयां के सेत में/गीत अब गोदान क एहसास लेके जाग।"

आलेख के उपसंहार में हम कहल चाहत हई कि समकालीन भोजपुरी कविता में दिखाई देत सपना आउर जागरण क ई प्रवृत्ति भोजपुरी लोक-मानस क स्थाभाविक अभिव्यक्ति हवे। लोक यानी साधारण जनता क सगरी इतिहास कल्पना आ संघर्ष के जमीनी पर तैयार भइल ह। अपने विकास में लोक-समुदाय के प्रतिकूल परिस्थितिन के बीच मुक्ति क सपना देखे के पडल ह आ ओके साकार करे के खातिर जागे के आउर संघर्ष करे के पडल हवे। भोजपुरी क आजु क कवि एह जन-जीवन से जुडल हवे आ ओहीं से अपने लिए आ अपने कविता के लिए चेतना आ संवेदना ग्रहण करत ह। हमहन के ओकरे एह चरित्र से संतुष्ट हो सकीलों।

■ ■ प्रोफेसर, हिंदी विभाग, गोरखपुर विश्वविद्यालय।

मिड-डे-मील

■ शशांक शेखर



[एक]

सोचड कि के लील धालत वा
उहनी के कौर
के धोर जात वा जहर/पोखरा में?
ओह मछरियन के बारे में सोचड कि
के चोरा लेता उहनी के आहार
ओह तितलियन से पूछड कि
कहों वा उहनी के ठैर
लरिकन के बारे में सोचड कि
के छीन लेता उहनी के किताब
के बैच देता उहनी के हँसी
के खरीद लेत वा उहनी के मासूमियत?

[दू]

गेना अस उठलत वा डे स बच्चा
आपन-आपन छीपा लेले
दहकत वा चूल्हा के औंच
उन्हग का सांस से
चाउर खदकत वा
ओकरा खुशबू में डोलत वाडन स बच्चा
देखत वाडन स छर्क-छर्क के
भुअरा, कलुआ, टेंगरी, रजुआ
भुअरा त जाने कब से दाँत पजा के बइल वा
खउफ त खाला ऊ शनिचरा देवता से
वाकिर त रुआर बन के
लटक जाला अत्यार पेट पर...।

[तीन]

खा लो— यावू लोग
खा लोग
खाएक ना, 'मील' खा लोग
धुन खा लोग, तेलचड्हा खा लोग
अँकड़ी खा लोग, लैडी खा लोग
मास्टर जी के बैत खा लोग
मिड-डे के मील खा लोग
मुखिया जी खा लोग
बीड़ीओं जी खा लोग
कलकटर जी खा लोग, मिनिस्टर जी खा लोग
गावड लो गीत
छीपा बजावड लोग—
मिड-डे-मील
सब कुछ नील!

■ ■ मीरायतन चरित्रवन, बक्सर (विहार)



रात के एक बजत रहे। अन्हरिया रात। झन—झन बोलत। सभे पटुआइल। एकदम सुनसान। आगा—पीछा कहु ना। चारों ओरे अन्हारे—अन्हार। घर के दीया—डिबरी बुताइल। केवड़ी के पाला तड़ डेराइल दुबकल सरसती के ओह राति पसन से बुझा गइल कि रात के रात काहे कहल जाला। काहे कहु बेसबुर होके भोरहरिया के बाट निहारेला। दरद से भरहात देंहि। थोबड़ा आ दूनों हाथ के कलाई खून—खून। उनुका बुझाते ना रहे कि कहवाँ के खून पहिले पांची। तब ऊ सोच लेली, आजु कहसुं भोर होखे से पहिले ससुरा छोड़ि देवे के बा। एह जलालत भरल जिनिगी से बिना उबरले कामयाबी ना मिली।

सरसती के जनम एगो छोटहन पिछुआइल गांव में भइल रहे। स्कूल के नाम पठ गांव से कुछ दूर एगो मिडिल स्कूल। उनुका पढ़ाई से बहुते लगाव रहे। कलास में अउच्चल। पढ़ाई आ गीत दूनों में। अपना सहपाठिन के मदद करे वाली। पढ़ाई के ऊ आपन सखी, सहेली, हमदम सभ समझत रही। टीचरन के दुलारी—प्यारी। 'टीचर जी' शब्द से बहुते प्रभावित। ऊ रोज समय से पहिले स्कूल के गेट पठ जा के खाड़ हो जात रही। स्कूल में आवत टीचर लोग के देखत उनुका बड़ा निम्नन लागत रहे। तब ऊ ख्यालन में गुम हो के सोचे लागसु—काश! कबो हमहूं 'टीचर जी' कहइर्ती।

धनी—मानी बाकिर नमरी कंजड़ आ कहर रुद्धिवादी बाप के बेटी रही सरसती। मैटरिक पास करे से पहिलहीं उनकर बाप जुआठि फेंकि देलों, "अब गोईरा में धीव ना सुखवाइबि। जातने आगा पढ़ाइबि ओतने तिलक दहेज अधिका देवे के परी। जवन पइसा पढ़ाई में खरचबि, औह से निम्नन ई होई कि एकर हाथ पिअर कड़ दीं।"

ना—नुकुर करत रही सरसती। छान—पगहा तुरावत रही। बाकिर उनकर एगो ना सुनलें उनकर बाबूजी। 'पानी पीजै छान के, बेटी दीजै जान के।' ऐहु बात के तजबीज ना कइलें। आगा—पीछा कुछुओं ना बिचरले। दांये—बाये कुछुओं ना सवचलें। काँचे उमिर में एगो बेरोजगार लफन्दर लइका सुमन से उनका के बिहाहि देलें। राम परलें कुकुर के पाला। ऊ खाली बेरोजगारे ना रहे नमरी पाजी। अहो नाथ कुछ बाकी नाहिं। लइकांइये में सुमन के माई गुजर गइल रही। बाबूजी पूरा लाड़—च्यार से उनका के पलले—पोसले

रहन। ओकर बाबूजी त निहाधत मामूली किसान रहन बाकिर तबो ऊ सभ बाप लेखा अपना बेटा के पढा—लिखा के बड़ आदमी बनावल चाहत रहन। बाकिर सफल ना हो पवलें। अँखुए पठ लाही मार देलस। बेटा लफुआ निकल गइल। पढ़ाई छोड़ि सभ खुरफात ऊ लइकांइये में सीख के पक्का हो गइल। एक कश लगवलसि आ नशीला धुंआ से ओकर इयारी के सिलसिला शुरू हो गइल। जवन समय के साथे अवरु मजबूत होत गइल। पांचवा कलास तक आवत—आवत सभ नशा के आदी हो गइल। कॉपी—किताब बेंचि के सिनेमा देखे लागल। हाईस्कूल पास करे से पहिले पार्ट टाइम मेहनत क के चोरी, शराब आ जुआ खेले में महारथ हासिल क लेलस। अनसा गइलें बाबूजी। डॉट—फटकार, मार—पीट सभ क के थाकि गइलें। कोटिन जतन कइलें बाकिर बेटा के गाड़ी पटरी पठ ना आइल। आखिर में इयार—संघातिया सलाह देलें, "एकर बिआह क दठ। जवान होइये चलल बा। गोड़ में पैकड़ लागि जाई आ ई राह पठ आ जाई...।"

लोगन के सलाह आ अपना से तजबीज के ओकर बाप ओकरा के बिआहि देलें।

ससुर के प्रभुताई प उतरल पतोहि के हालात जग जाहिर बा। कुछ दिन तक त सभ ठीक—ठाक रहल बाकिर बाद में अइसन ना गड़बड़ाइल कि सरसती फेरा में पर गइली। बीतत समय के साथे उनका एगो बेटी भइल। घर में मुरदनी पसर गइल। सुर—सवांग कपारे हाथ ध के बइठ गइलें। दू से तीन हो गइली सरसती। बेटी के जनमते ऊ अपना मन में दृढ़ संकल्प क लेली— "कुछुओं होई बाकिर ना मानबि। मेहनत—मजदूरी, कुटवनी—पिसवनी क के कसहूं अपना एह बेटी के पढा—लिखा के अफसर बनाइबि।"

बेटी के जनम लेते घर में कलह—कंकार बड़ लागल। आखिर में सुमन मारे—पीटे लगलें सरसती के। दाऊ पी के ऊ सुतली रात में घरे आये आ सरसती से उलझि जात रहे। ससुर रात के खा—पी

के खेते—बधारी सुते खातिर निकल जासु। धरहरिया आ बीच—बचाव करे वाला घर में केहु ना। नशा में पागल हो जात रहे सुमन। शांत—भाव से समझावसु सरसती। बाकिर ऊ उनकर कुछुओं ना सुने। बुखक के खूंटा लेखा दवरे पड़ जस के तस अडल रहत रहे। तनिको ओनइस—बीस ना। बस उहे हाल—आन्हारा के लउके हजारीबाग। जइसे बास में कतनों पानी डाल के फल—फूल नइखीं उगा सकत, उहे हाल रहे सुमन के।

आखिर में आजिज आ गइली सरसती। हमेशा सोचसु—एकर कवनो हल निकालल बहुते जरुरी बा। एह घुट—घुट के जिअला से मुअल बढ़िया होई। तले दोसर लहरा मन में उठे—कायर मुएले। जिनिगी से पलाएन करेले। जिनिगी जिए खातिर मिलल बा। दुख तकलीफ से फारिंग होखे खातिर मुअले एगो राह नइखे। ठीक से जिए खातिर ढेर राह बा। कुछ दोसर राह सोचल जाउ। एह तरीका से अपना मन के बटोरत रही सुरसती।

एही बीचे भाई के बिआह लागल। सरसती भाई के साथे नइहर आ गइली। अपना भाई के सभ दुख—सुख बतवली। माई उनका के ढाढ़स देत कहली, “घबड़ा मत। रात के बाद दिन होला। जे दुख करेला ओकरे सुख भेटाला। भगवान चहिहें तड़ तोहार भाग्य पलटा खाई आ सुख के दरिआव में तू पैंवरबू।”

संजोग अइसन भइल कि उनकर पड़ोसिया सहपाठी नरेश ओह घरी गाँवे आइल रहन। ऊ दिल्ली में निम्न नौकरी करत रहन। पढ़ाई के बेरा सरसती आ नरेश में बड़ा मैल रहत रहे। दूनों लोग पड़ोसिया रहले रहन। आपुस में बोल—बतिया के समझ—बुझि के स्कूल परीक्षा के ऊ भरपूर तइयारी कड़ लेत रहन। बाकिर तबो दूसरा पोजिसन पर रहत रहन नरेश। सरसती के पहिला पोजिसन से धसोरि ना पवले। बाकिर करम फूटल सरसती के। लइकी जाति। उनकर बाबूजी उनका भेजा के ना तउलें। बिआह कड़ के सरसती के। बाकिर नरेश के पढ़ाई होत गइल। कम्प्टीशन फेस कइले आ बड़का अफसर के कुरसी पा लेले।

पढ़ाई वाला रिश्ता इयाद परल सरसती के आ बेटी के साथे पहुंचि गइली नरेश के घरे। अपना ससुरा के सभ कहानी बतवली नरेश से, “ना जाने कवन करम कइले रहिं कि निकामा सवांग से पाला परि गइल। नमरी नशेड़ी। हम त पूरा कोशिश कइनी कि सवांग के समझ—बुझा के रास्ता प ले आई। बाकिर हमार एको बात ना माने। उलटे उलझि जाला। हमरा के मारे—पीटे लागेला। बड़ी अफदरा में

परल बानी। आंखिन के सोझा अन्हरिया लउकज्जता। बुझात नइखे कि का करी? कइसे एह संकट से उबरी? जाये द, हमार बात छोड़, हम त गड़हा में गीरिये गइनी, बाकिर हेह बेटी के देखड़। एकर पढ़े के उमिर हो गइल बा, बाकिर आजु तक कवनो स्कूल में एकर दाखिला ना करा पवनी। एकर जीवन राह प कइसे आई, एकरा बारे में कुछ सोचड। हमरा के कवनो राह बतावड आ एह धरम संकट से उबारड।” ई कहत हलक में हलफनामा फंसे लागल, मुंह सुखा गइल, आ आंखिन से लौर ढरके लागल।

सरसती के बतकही सुन नरेश बड़ा दुखी भइले। उनका थथमा लागि गइल। दस डाढ़ि मन दउरे लागल—हम का कर सकज्जानी सरसती खातिर? सवांग जोग रहित त ढेर उपाय कइल जा सकत रहल हा। बिना मेंह के दंवरी करावे के बा। दिमाग के नस तना गइल, बाकिर ऊँट कवनो करवट बइटत ना रहे। उजबुजा गइले नरेश। अन्त दांव में सरसती से कहले—“घबड़ा मत। हमरा के एक—दू दिन के मोहलत दड। हम तोहार आ तोहार बेटी दूनों के उपाइ बहुत जलदिये कड़ देवि।”

सरसती अपना घरे चल गइली। दिमाग प जोर देके सोचे लगले नरेश—पढ़ाई के बेरा कइसन रही सरसती। चेहरा भभकत रहे। आजु कइसन हो गइली। ठीक कहल गइल बा शाख, शाख आ मेहराल ई तीनों अपने—आप में बहुते काबिल होला। बाकिर जोग मरदाना के हाथे परि के जोग हो जाला आ अजोग के संगत भइला पड़ अजोग हो जाला। का रही सरसती आ का हो गइली? सुदामा के विगड़ला समय में कृष्ण संघतिया भइले। मदद कइले। हम आ सरसती त ओइसने रहीं जा। एक साथे पढ़त जात रहीं सरसती। बिना ना—नुकुर कइले पसन से ऊ हमरा के समझावत रही। आजु उनकर दिन पातर हो गइल बा। अगर हम उनकर तनिको मदद क दे तानी त उनका ऋण से हम उबरि जाइब। बहुत तरीका के लहर उठे दिमाग में आ फेरु छिरा जात रहे। अन्त दांव में एको बात उनका इयाद परल। दिल्ली में उनकर एगो बगलगीर रहत रहन। अफराद धन—दउलत। बाकिर कवनो बाल—बच्चा ना। दूनों परानी कतना लोग से लइका गोद लेवे खातिर पूरहर कोशिश कइले। बाकिर केहु ओह लोग के एह लालसा के ना पूरावल। ओह लोग के कामना अधूर रहि गइल। आंखिर में ऊ लोग ‘किराया के कोख’ के चक्र में रहे लोग। मुंह—मांगा रोपेया देवे प तइयार रहन। जे केहु आपन नजदीकी रहे। सभका से ऊ लोग अपना जोगाड़ के बारे में कहत रहन। नरेश के

अचके में दिल्ली के ओह आदिमी के इयाद आ गइल। सोचे लगलें— सरसती ओकरा काम खातिर ठीक मैहरारू बाड़ी। एह से सरसतियों के जीवन पार लागि जाई आ उनकर बेटियो निम्मन से पढ़ि—लिखि जाई। आ ओह दूनों परानी के खुशी भेटा जाई। चार जीव एक साथे आबाद हो जाई। आ हमरो लोक—परलोक दूनों सुधरि जाई। तले एगो दोसर लहर उठल नरेश के मन में— का जाने सरसती एह काम खातिर तइयार ना होखसु। अन्यथा मान लेसु त ई अवरु खराब हो जाई। पड़ोसिया के बात बा। आग—पाछ में परि गइलें। हमहूं सरकारी नोकरी करू तानी। ओकरा ससुरा के जनिहें सू त हमरे दू गो रोटी खाइल मोहाल क दिहें सू। प्रशासन—पुलिस के अझुरा में अझुरा जाए के परी। का करीं आ का ना? एहि में उनकर मन सउनाइल रहि गइल। ततलजबे उनका मन में एगो दोसर तुफान मचल— “नो रिस्क, नो गेन”। दोसरा के खुशी देवे खातिर आपन खुशी त हटावहीं के परेला। बिना फेरा में परले ई काम कबो फते ना होई एह से ऊ आपन मन कड़ा कइलें। आई आम कि जाई झटहा बाली मन बनवलें। जवन आगा आई तवन देखल जाई। अपना एह सोच के अमली रूप देवे खातिर बिहान होते सरसती के बोलवलें आ प्रेम से कहे के शुरु कइलें, “देखू, समय बड़ा बाउर आ गइल बा। इज्जत से दू पइसा कमाइल बहुते मोसिकल हो गइल बा। ओहू में मेहरारू—लइकी के त बाते छोड़ि दू। ओहनिन के दिन—दशा त अवरु पातर हो गइल बा। एह ममिला में पूरा दिल्ली महकी गइल बज्जुए। हम तोहरा खातिर एगो बात सोचनी हाँ। अगर तोहरा पसन होखे त तू कहू। एह काम के बारे में केहु से तोहरा कहेंके नइखे। खाली हम जानी आ तू जान। दोसर जान जाई त हमरा कुछ परेशान हो जाए के परी। एह से तू अपने तक एह बात के रखिहू। कह त कहीं...।”

“कह, कवन काम हू। हमरा जोग होई त हम करवे करवि। ना त कवनो बाते नइखे...।”

“सेरोगेट मदर” बनबू...?”

“ई का कहाला। हम त ई जानते नइखीं। ई कइसन काम हू?”

“ई बहुते निम्मन काम हू। संतान सुख से बंचित दम्पती खातिर दोसर मेहरारू बनावटी कृत्रिम रूप से गर्भ धारण करेली। ओकरे के ‘सेरोगेट मदर’ कहल जाला। सेरोगेसी विधि में संतान सुख के इच्छुक दंपति में से पिता के शुक्राणुअन के एगो स्वरथ मेहरारू के अंडाणु के साथे प्राकृतिक रूप से निषेचित कइल जाला। माता—पिता के अंडाणु आ शुक्राणु के

मेल परखनली विधि से करा के भूण तइयार कइल जाला। सेरोगेट मदर के ‘नेचुरल ओव्यूलेशन’ के समय एह तइयार भ्रूण के ओकरा गर्भाशय में प्रत्यारोपित कइल जाला। एह में बच्चा के जेनेटिक संबंध सिर्फ माई आ बाप से रहेला। सेरोगेट मदर से ओकरा कवनो संबंध ना होखे। ओह नव महीना के पूरा समय में सेरोगेट मदर के ‘ओरल पिल्स’ खिआ के अंडाणु—विहिन चक्र में राखल जाला। एह से बच्चा पैदा होखे तक ओकर अपन अंडाणु ना बने। इहे बात बा। तू पसन से सोच—विचार लड़ तब हम आगा गोड़ बढ़ाइबि। ओह आदिमी से बतिआइबि जेकरा बाल—बच्चा के जरूरत बा...।”

“एह काम के एवज में हमरा का भेटाई...?”

“बहुते बढ़िया सवाल पूछलू। त सुनू, एह काम के कवनो बन्हुआ फीस नइखे। ओइसे केहु चार लाख, केहु पाँच लाख देला। बाकिर तू सोरहो आना मन बना के अगर एह काम में अपना के लगइबू, त हम ओह पार्टी से पूरे—पूरी दस लाख रोपेया ओह नव महीना के अंदर तोहरा के दिअवा देबि। नारमल ना हो के अगर सिजेरियन बच्चा के जनम होई त पाँच लाख अवरु उपर से दिअवा देबि। काहे कि ऊ पार्टी पूरा मालधनी बा। ओकरा घरे रोपेया झिंटिका भइल बा। एह से रोपेया खातिर त सोचबे मति करू। दिल खोलि के साफ कहू त हम एह काम में लागि जाई...।”

“अच्छा हमरा के मोहलत दू। हम अपना मन—मिजाज के तौलि के तोहरा के बताइबि...।”

जे ना देखल गोङ्हुल ऊ देखल भुसहुल। तेजी से डेगरगर गोङ्ह बढ़ायत सरसती अपनी घरे अइली। रोपेया जे ना करम आदिमी से करा देवे। जज्ज—कलकटर, हाकिम सभे रोपेया प बिकाता। सरसती त एगो लाचार मेहरारू रही। बंद राहन के बीचे धेराइल। ससुरा के हालात खतमें समझीं आ मरद नालाएक। तब ऊ तनिको देरी ना कइली आ दोसरा दिने नरेश लगे पहुंचि के आपन स्वीकृति दे देली। ओकरा बाद त नरेश रेल हो गइलें। ओहि घरी ओह पार्टी लगे मोबाइल लगवलें आ सभ बात बता देलें। आ साफ—सूफ बतकहीं कइलें, “हम रउआ सभे के एह काम खातिर अपना चचेरी बहिन के तइयार कइनी हा। दस लाख रोपेया लागी। ओकरा एगो बेटी बिया। ओकरो खरचा रावा सभे के देवे के परी।”

नरेश के बतकहीं सुनि ऊ पार्टी बड़ा अगराइल। ओकरा खुशी के ठेकाने ना रहे। ऊ लोग कहल, “जब राउर चचेरी बहिनिये बाड़ी त का सोचे के बा। दस हजार रोपेया उनका के एडभांस दे देबि।

एइजा रावा आइब त हमनी के ऊ रोपेया रावा के देबि
जा...।"

ओह पार्टी से बतकही भइला के बाद नरेश सभ बात सरसती के बता देले आ हिदायत कइले—“इ बात केहु के जाने के ना चाहीं। आ तोहरा एहिजा से ना, अपना ससुरा से दिल्ली आवे के बा। चतुर बहिन बाड़ू। तोहरा के का समझावे के बा? ससुरा जाइहड़। सवांग जाहि दिन तोहरा जोरे अनेति करिहें, कलह—कंकार मचइहें। बेटी के साथे गंव लगा के आगा—पीछा देखि के दिल्ली के गाड़ी पकड़ लिहड़। हमरा के मोबाइल से बता दिहड़। टीसन पर जसहीं उत्तरबू, हम तोहरा के रीसीभा क लेबि। हई दस हजार रोपेया तोहरा के दिल्ली आवे खातिर दे तानी। एकरा के जतन से धड़ लड़।”

भाई के बिआह भइला के बाद ससुरा आ गइली सरसती। हफ्ता—दस दिन तक सभ ठीक—ठाक रहल। फेरू कलह—कंकार शुरू हो गइल। ओह रात सवांग उनका के पूरा मरले—पीटले रहे। ओहि राति दृढ़ संकल्प क लेली—होखे दड़ बिहान। अब एह मटिलगना के घर में ना रहवि। घुट—घुट के जिअला से मुअल निम्न हड़। अब एको सकेन्द्र ज्यादती ना सहबि...।

राति के चउथा पहर शुरू भइल। पूरुष आकाश में सुकवा उगल। मुर्गा वांग देलसि। सवांग नशा में छूबल नाक फोंकिआवत रहे। ससुर खरिहानी में सुतल रहन। अबहीं लोगन के सुगबुगाहट इचिको ना रहे। बेटी के गोदी में उठवली आ दिल्ली के जतरा प निकल गइली सरसती। टीसन प आवते नरेश लगे फोन लगवली—“हम अपना ससुरा से निकल गइनी। टीसन प आइल बानी। फरका इक्सप्रेस आ रहल बा।

जलदबाजी में रिजर्वेशन के टिकट त ना मिल सकल। एह से साधारण डिब्बा के टिकट मिल नह। लौग बताव तारें, फरका इक्सप्रेस में सधारण डिब्बा दू गो आगे आ चार गो पीछा रहेला। पसन से सीट मिल जाई। हम फरका इक्सप्रेस में पिछहीं बाला डिब्बा में रहवि। तू टीसन प जरुर चलि अइहड़।”

दिल्ली टीसन से नरेश के साथे सरसती उनका अपार्टमेंट में आ गइली। सुबह होते उनका के पार्टी से मिलवा देले नरेश। सरसती के देखते ऊ दूँओं परानी जुड़ा गइल। सरसती सांचो के सरसती रहली। आगे के कार्वाई में सभे लागि गइल। सरसती से रोगेट मदर बनि गइली। बैंक में खाता खोलवली आ भेटाइल रोपेया जमा क देली। बेटी के साथे नरेश के अपार्टमेंट में रहे लगली।

सरसती के ससुरा में खलबली मचल। हितई—नतई सगरे धाव—धूप कइल लोग। बाकिर सरसती के आह—अंटकर कुछ ना भेटाइल। हारि—थाकि के थाना में गुमशुदी के रिपोर्ट लिखावल गइल बा। पुलिस सरसती के दूढ़ि रहल बिया। एगो नेक मकसद के पूरा करे खातिर सरसती साहसिक कदम उठवले बाड़ी। कोखे उधार देवे से मिले वाली राशि से ऊ अपना एकलौटी बेटी के खुशहाल करिहें। ओकरा के पढ़इहें। आ बेटी के अफसर बनावे वाला अपना सपना के पूरा करिहें।

एह से निहोरा बा, कि रावा पुलिस के ई बात कबो मत बताइब कि सरसती कहाँवाँ बाड़ी ना त उनकर सपना अधूरा रहि जाई आ नाहक में नरेश के हाथ में हथकड़ी आ डांड में रस्सा बन्हा जाई...।

■ ■ महावीर स्थान, करमन ठाला, आरा—802301 (बिहार)

ठंड

■ शिवजी पाण्डेय ‘रसराज’

ठंड घमण्ड में होइ प्रचण्ड, लखेदि—लखेदि सतावत बाटे।
के बड़—छोट इ मारत डंक, रोवावत हाड़ गलावत बाटे।
क्रूर लगे पसिजे ना, भयानक रूप बनाइ डरावत बाटे।
का निकलीं घर से बहरा, हथवा—गोड़वा किंकुरावत बाटे॥



सून लगे पतई बिनु फेड़, लगे परिधान बिना जस जोगी।
ओस के बून जमे ओहि ठाँव, पियास मरे पनिया बिना रोगी।
राति कटे पुअरा पर जेकर, लागत साधत योग वियोगी।
आगि में आगि के लच्छन ना, बनि गइल बे उ ओकरे सहयोगी॥

■ ■ ग्राम—पास्ट—मैरीटार, बलिया

काठ

■ विष्णुदेव तिवारी

चलि गइलि माई। जबन मन में धइले रहे, पूरा क के गइलि। औकरा साध रहे जे पतोह घर में अइला के बाद आँखि मुँदाउ, त कवनो रंज ना। संजोग देखड़, भला, एने दुलेसरी चउखट के भीतर गोङ रखलसि, ओने माई के 'कागज—पत्तर' के खोज शुरू हो गइल आ सालो ना लागल तले 'बोलावा' आ गइल। मुआलि, त लागत रहे जे मंदिर में धंटी बजा के आइल बिया, मंगत पूजि गइलि त आराम करे लागलि।

हमरा त कुछ पता रहे, जबले जीअलि, दोसरा के दरवाजा टपे के जरूरत ना पड़ल। साँझि खा, तेलिया के दोकानि से मय सामान—गूर—गोँठा अपने ले आवे। महीना में एक बेर हिसाब हो जात रहे। बीच में टोका—टाकी तेलियो ना करे। भाई बीच में कुछ देले होखे, त इयाद नइखे। तेलिया जोरु से बहुत डेराइ। ओकरा से पधिला—पधिला के बात कर, जइसे जनमतुआ अँगूठा चूसत होखे— गते—गते। तेलिनियाँ बात—प—बात बेले— जमुनी आँखि वाली! देखि ले जे तेलिया कवनो मेहरारु से बतिया रहल बा, त उमिर के लेहाज छोड़ि ऊपर चढ़ि बइठे— मरकीलवनू! असहीं लुटा देबें रे? लकठो खियावडता महिझोकना! ऊहे तेलिनियाँ, जब मरद के जगहा पर बइठल होखे, त का बूढ़ा का लझका, सबके बतासा देइ मुफ्ते में, हँसे आ कहे, जिनिगी में रखले का बा? कमा, खा आ जो किछु बच जाइ, त दोसरो के खिआ के खिलखिला। बड़ा रंगदार चरित्तर रहे गयवा के जोरु के। बाबा राति खा, जब मये गाँव सूतल रहे मरद के झाँड़जार क बइठे— 'करीमन! विरत राति में कुड़ी खट खटावता। धोती के पौछिटा खसकि—खसकि जाता, बाकिर मन बा जे सुगा के ठोर नियर कुछ—ना—कुछ खोदहीं के चाहता! अब का खोदबे रे काठ?"

भरि गाँव के ऊ भउजाई लागति रहे। मियाँ—बीबी के झकाझूमर में सउदा लिहल भुला जाइ लोग। हमरा त कबो—कबो बुझाइ, जे दूनो बेकति जानि—बूझि के रार मचावे। त्रिलोक सिंह तक ले परोजन में गयवा के नेवतसु। राति—राति भ झूमर गावे तेलिनियाँ, तबो भला पिपिही अस पाजल।

ओह दिन त बड़ा अचरज हो गइल, लला! त्रिलोक सिंह के छोटकी बुचिया के बरिआति आइल रहे। गमगम गमकत रहे गाँव। चुकचुकिया के लत्तर फेंड प ले पैंवरे। भोंभा गरुँजार करत रहे। छत प,



आँगन में, दरवाजा के भीतर—बाहर चमचम बिजुरी। बगबग लोग सेंट गमकावत। दुअरपूजा के बेर त बुढ़िया छत पर ना गइली स, बाकिर छोकरिया सब माने ना। ऊपर झमकि के चढ़ली स। ओहिजे से खूब गीति गाँवड स। नीचे से छोकरा लोग उपरे देख। ऊपर देखे आ मुसुकाइ। छोकरिया त उखमजल रहवे करेली सन। कवनो दसनयकी—पैचनयकी भरि मुष्टी नीचे छरछरा दिहली स। नीचे के लोग खदबदाइल। तुरते कान आ मुँह जोराए शुरू। तले, फेरु ऊपर से पइसा के फेंकलउल। फेरु लाटरी के टिकट के, फेरु अबीर, फेरु पता ना का—का खाक—राख! नीचहूं लोग उमखल। एनियो से, असहीं, पइसा के, अबीर के, सोपारी के फेंका—फेंकी ऊपर का ओर। छोकरिया सब ऊपरे से ही—ही हँसे आ छोकड़ा लोग नीचे से सैन चलावे। दस मिनट ले अइसन होत रहल। बड़—बूढ़ लोग डॉटल, त सरतर—परतर पड़ल मगिला। एही बीचे, केहू एगो ढेला धुमा कें...। लला, पता ना चलल के? नीचे से ढेला ऊपर... लागल जइसे बमगोला। लागल ठीक गयवा के जोरु के लिलार प। छोकरिया रंग ले—ले के गीति गावत जात रही स आ तेलिनियाँ घूघ कढ़ले, खून बहावत बे—दम। भागलि।

'का भइल? का भइल भउजी?'

'... कुछ ना हो, तनी परतापवा के बाबूजी के चाभी दे के आवडतानी।'

फजीरे जब तेलिनियाँ दोकानि खोलि के बइठलि, त लिलारे पट्टी।— 'अब ना जाइबि बर परिछे! विआह करी के आ लिलार रंगाई केकर!'

त्रिलोक सिंह सुनले, त आगि में ढलला सिरिफल नियर फटले— 'ओ घड़ी काहें ना बतउए भउजी! आँखि काढ़ि के ध दिहितीं ससुरन क! का समझले बा लोग, बिआह ना भइल बेसवा के नाच हो गइल!'

— 'सब नीक से गुजर गइल, बाबू साहेब, जाए दीं। दू—एक दिन में झुरा जाई!'

— 'बाकिर इज्जति त गइलि! देसा—देसी हाला होई!'

— कुछ ना होई जी आ इज्जति काहें जाई? ऊ अतना तेज ना ह, जे लिलार खरोंचइला से भागे—पराए लागी। — तेलिनिया मुसुकात बोललि—‘अच्छा, ई बताई, जँवाई बाबू त नीमन बाड़े नू?’

— नीमन बाड़े भउजी।

— ‘फेरु का! जोड़—जुगुत बर मिले, बेटी खुश रहे, दूनों कुल गहगहाइ, अउर का चाहीं?’

साँझि ले अफसोस जनावे वाला लोग के भीड़ि आवत—जात रहे दोकानि। अब केहू मजाक ना करे। दू—चार दिन ले सून—सपाट लागे दोकानि। लटकल थोबर आ धुरुचिआइल आँखि। बस एक दिन, सबके सामनहीं, तेलिनियाँ दू मुही सरफ गयवा के कपार पर भुरभुरा दिहलसि— गरमी के दिन बा नहाते नइखे। गतर महकड़ता, राम रे राम! जो, जाके नहा आउ, ना त घर में धुसे ना देवि।

ओकरा बाद फेरु शुरू हो गइल मउज—मस्ती के टपके के सतरंगी सीजन।

माई से तेलिनियाँ कहलसि जे बेटा के हाथ जल्दी से धरा दे बहुरिया के हाथ में, त बुढ़ौती चोखार हो जाई। बहू तेल मलि दी। गोड़ दबा दी। चूल्हा—चउका से फुरसत मिली त ठठरी देहि फेरु से कोंचार हो जाई। माई त कब से इहे चाहते रहे। हर्मी ना चाहत रहीं। माई कहलसि— तेंहीं समुझाउ, भउजी! हम त निहोरा करत—करत थाकि गइनी। किताब—कुताव पढ़ि के दिमाग खराब क लेले वा कि राम जानसु।’

‘मनाही कइले वा का विराटवा?’ — तेलिनियाँ अचरज से पूछलसि।

‘एकदम मनाही कइले वा।’ — माई बोललि।
‘कवनो अएव वा का ओकरा में?’

‘ना भउजी।’ — माई के आँखि चुकचुकिया नियर चमकली स आ बुता गइली स—‘कहेला जे का फंदा वा। बिआह करड, त लइका—फइका होइहें स। अकेले त कटनी—पिटनी क के चाहे ईट—पत्थर ढोके, गुजर हो जाई। अदिमी बढ़ी त पचास झांझट।’

‘अदिमी त बढ़वे नू करी, आ ओकर जोरुआ कुछु ना करी का?’

‘कहेला जे ओकरा के बहरा ना निकसे देवि। बड़ लोग के मउगी कहाँवा जाली स भूसा ढोवे?’ बार सँवारि के आ ओठ रंगि के दिनभर गलचउर। बस बियाड आ कंचन चरड। हमरा ना सुहाई जे हमार बहुरिया पेट खातिर मुँह लउकावत फिरें।’

माई तेलिनियाँ के मुँह फोटो खींच आली मशीन अस बरोंबरे निहारते जाई।

तब तेलिनियाँ हँसि परलि, उ त बुरुबक ह,

बाकिर तृँहूं कम नइखू हो राम!

माई अनखलि—‘हम का करउतानी?’

‘आरे, लइका कब अपना बिआह के हुँकारी पारेलो? एकर मतलब ई त ना जे बालक ना रोवे त भोजने ना दिआइ! बिआह करा दड आ निहिचिंत हो जा। फेरु ओकर जोरु आ ऊ ओकर मरद। चाहे घरे राखो, चाहे बधारी। मचिआ बइठाई, त अपने खाटी। बहरी राखी, त दूनो—परानी मिलि—बाँटि के खेइहन जिनिगी। जब जाइसन, तब तइसन। तू कतना दिन जिअबू? कहड़ पागल?’

गयवा अगुआई कइलसि। माई के दुलेसरी एके नजर में भा गइलि। बाजा बाजल। बिआह भइल। जे देखे, से दाँते ओठ काटे— भरिनिया के पतोहि अस सुन्नर, अत् सुन्नर जे लागे राजाजी के बाग के मलिनियाँ दोसाला ओढ़ले खाड बिया। हमरो चित्त ओकरा में अइसन मगन भइल, लला, जइसे मधु के खोंता में रानी माई के। छोड़ि के कतहूं बहरी ना जाई। मनकरे, बधना के जनेव अस हरदमे छाती से सटवले रहीं। ऊ समुझावे जे ए तरी हाथ—गोड़ तूरि के बइठला से काम ना होई। तोहरा से नइखे होत, त हर्मी आई खटे। कबले हड़री चूसत रहबड़? बाकिर हमार जीव ओकरा के छोड़ि के कतहूं अउरी जाए के तनिको ना करे। ओकरा के उपरिए भरोसा दिर्ही जे ‘काल्हु से’; बाकिर भीतर के डोरी कटले ना कटे। माई कुछ बोलति ना रहे। फजीरे, अकास ललछहूं होखे के पहिलीं ईंटा के भाठा चलि जाई। आवे त साँझि के सँगे गोड़ धिसिरावति। घर के भीतर के मर काम दुलेसरी सँभारे। माई कमात का रहे? तबो जोड़ि—जाड़ि के तीनि अदिमी के सतुआ—नून चाटे भरि होइए जात रहे। बस अतने।

एक दिन निसबद दुपहरिया में तेलिनियाँ कवाड़ी भड़भड़वलसि। हमरा देहि में आगि लागि गइलि.... ससुरी! दुपहरियो में चैन से नइखे बइठति। मति खोलु! अपने हारि के लवटि जाई। लला, दुलेसरी दरवाजा खोले त ना गइलि; बाकिर खटिया से उत्तरि के खाड हो गइलि। हम ओकर हाथ पकड़ि लिहलीं—‘सुतु ना! देखत नइखे, कतना धाम वा।’

ऊ हाथ झाटकारि के मरखाह गाइ अस हँकड़लि—‘धाम तोहरे लागेला? अइसन काट—करेज होखबड़ जनितीं, त गरदनि कटवा लिहितीं, माँग ना भरइतीं। माई खातिर धाम बरफ के फूहा नू ह?’

‘बीच में माई कहाँ से आ गइलि?’ — हमरा किरोध बरल।

‘ना आवे के चाहीं?’ — उहो गुन्नाइलि।

‘ना आवे के चाहीं।’ — हम हुमचि के कहलीं।

'तू चूल्हा—भाँड़ में जा तू आ तोहार घर! हम जातानी।' — कहत—कहत, दउरला अस जाके, ऊ दरवाजा खोलि दिहलसि।

'कहाँवा जातारे रे...?' पहिला बेरि अपना जोरु के हम एगो खराब गारी दिहली। ऊ एकरा प ढेर ध्यान ना दिहलसि। कहलसि— 'कहाँ जाइबि?' — ईटा के भाठा प, माई के लगे। तू कोरिह अस गिरल रहु कुलच्छन।' ऊ दरवाजा लाँधि गइलि। हमार रोआं—रोआं खीसि के फूल से लवरि गइल रहे, लला। गत्तर—गत्तर काँपे लागल। दउरि के ओकर झोटा पकड़लीं, घसीटत दरवाजा के भीतर ले अइलीं आ घूसे, लाते, जवन हाथे लागल औकरा से, तबले मारत गइलीं जले तेलिनियाँ औंखि लाल—लाल गइले थीक में ना आ गइलि।

'हरमजादा, अबले पसेना सूंधत रहले हा, अब हाथ चलावतारे' लंद?

'तू मत बोलू, भउजी: ना त के ना छोड़बि। मुँह लड़ावे के माजा एकरा के दिखाइए के दम लेबि, चाहें मुए चाहें जिए।'

'मारे दीं, भउजी! मारे दीं टुकरखोर के। माई के त मारिए चुकल बा।' हमरो के मुआ दिही, त तमासा खतम। दिन—रात लोघड़ियाइल रहेला। निकसबो करी, त धाम तापि के लवटि आई। मारे दीं, रउवा मत बोलीं कुछु।

तेलिनियाँ ओही तरे औंखि गेंडोरले खड़ा रहलि दरवाजा प। ना भीतर पइसे, ना बहरा जाय। हम दुलेसरी के झोटा छोड़ि दिहलीं। खीसि के मारे बोललो ना जात रहे कुछुओ। औंखि लटकवले, 'हुम! हुम!' करत, घर में घुसि गइलीं। तेलिनियाँ बीछी के टूड़ अस हरमेस घूरत गइलि। ऊ दुलेसरी के कपार प, ढरकल लूगा आँढ़वलसि, केवाड़ी बन कइलसि आ औंखि से भैंगरत चलि गइलि। जोरुवो चुपचाप गोड़ पीछे कइलसि। घर में आइलि। एक बार हमरा के देखलसि। हम खाड़ रहीं। ऊ बिना रोअले—गवले खटिया पर गिरि गइलि।

माई के अइला प ऊ ओकरा से कुछुओ ना कहलसि। चूल्हा सुनुगवलसि आ रोटी बेले बइठि गइलि। गयवो के मेहरिया केहू से कुछु ना कहलसि। दुलेसरी अब बोले कम, सूते जास्ती। तनिक नाओ—नुकुर ना करे।

'ए तरे त बेमारे परि जाइ आदिमी।' — हम कहलीं।

'तोहरा का? अपनाकाम से मतलब राखड। केहू बेमार परे, चाहे मुए।' — ऊ भुनुकलि।

'अइसन कठठ मति बोलु रे...' हमरा दुख

बरल।

'काहें ना बोलीं? फेरु मरबड का? मारड। भरि जीवन मारि लड, बाकिर साँच कहि देतानी, माई अब ढेर दिन जीही ना। कतहूँ चिरुकी जो काटि गड़ले होखड, खोदि—निकालि लड, मजल का साथे मुर्दघटिया त जाहीं के परी।'

'तें...' — दोस्रका हाली फेरु उहे खरबकी गारी।

तिसरका दिने माई भाठा प ना गइलि। चउथा दिन आइल त सोंचलीं, आजु त आई। ओहू दिन ना भइलि। लगातार सात दिन तक ऊ कतहूँ ना गइलि। छठवें दिने घर से सब दाना—पानी चुक गइल रहे, माई खातिर कवनो दवा—दारू ना कइलीं तबो। दुलेसरिए अँगना में जामल तुलसी के पतझन के कबो काढा बनावे, कबो माथ प आ पेट प माटी लीपे। कबो बाँहि टोए, त कबो सकर—सकर करत छाती मले। मने—मन रोए। हमरा से कुछु कहे ना। भाई खाँसत कहे— 'भइले का बा? तनीए सा जीव असकतिया गइल बा...' काँपे। हम सोचीं— 'अब काम प जाहीं के परी। सुबह सात बजे से साँझि पाँच बजे तक रगड़ा खा। पचीस रुपया मिली। थाकि के घरे आवड। खा—पी के सूतड, त किरिन फूटे के पहिले औंखिए ना खुली।'

आठवाँ दिने हमार औंखि जल्दिए खुलि गइलि। ओ दिन माई के औंखि मुदाइल, त फेरु कबो ना खुललि। सबसे पहिले दुलेसरी जागलि रहे। ओकरा बाद हम। घर में सबसे पहिले तेलिनियाँ आइलि। ओकरा बाद गयवा। तब जाके मए गाँव। हमरा से केहू ना बोलत रहे। दुलेसरी से सभे बोलत रहे। ऊ केहू से लजाइबो ना करे। बड़ा अनख बरे, लला। मन करे जे सउँसे गाँव में किरासन छिरिकि के आगे लगा दीं। दाँत कटकटा के रहि गइलीं। माई के लगावे खातिर धीव तेलिनियाँ लेके आइलि। पहिने खातिर सफेद सारी नउनियाँ लेके आइलि। बभना धूप, अगरबत्ती आ घरीघंट लेके आ गइल। हमरा से केहू कुछु पुछबे ना करे, त हम का करीं?

जब चाँचरि दुआरी से हटलि, त हम पछाड़ खा के गिरि परलीं।

'अब रहे दे बिसुरल।' — दुलेसरी बोललि 'घरिआर के लोर अइसने होला।'

तीसरा बेरि उहे खरबकी गारी बोलत—बोलत हम रहि गइलीं। तेलिनियाँ दूनों हाथ पकड़लसि, दुलेसरी दूनो गोड़, त्रिलोक सिंह डाँड के नीचे से हाथ लगवले आ हमरा के, घर के ओही खटिया प पटकि दिआइल, जवना प सात दिन ले परल—परल माई

बिना गारी दिहले मरि गइलि रहे।

गयवा बहरी से सिकड़ी लगा दिहलसि आ
दुलेसरी से कहलसि—‘अब चलऽ बेटी। सात कोस
पएदल त चलि जाइबू नू?’

इयाद नइखे, दुलेसरी कवनो जबाब देले रहे
कि ना कि खाली मुड़िए हिला के रहि गइल रहे।
हमार कान जबदि गइल रहले स कि लोगवे
बतिआवल बन क देले रहे। मअ् घर एके बार
झाँय-झाँय बोले लागल रहे। कवनो एगो मकसद
सूझत ना रहे। हारि के खटिया प ओराँधि गइलीं।
उतान होखलीं, त घर के सब छाजन लउके। —
‘साला! वरिसात में इहो चुईं।’

गदहबेरि में दुलेसरी सिकड़ी खोललसि।
अधिभिंजल बस्तर में। बरफ अस अँगुरिन से कुरेदि के

हमरा के जगवलसि—‘चलऽ, हाथ—मुँह धो लऽ।
कबले गिरल रहबऽ अइसे?’

हम ओकरा ओरि हाथ बढ़वली दोसरा रुख
से, उ हमरा ओरि हाथ बढ़वलसि दोसरा रुख से।

‘दिन भर त भूखे रहल होइबऽ! लऽ खा लऽ
कुछु। पेट त का भरी, पेट में पहुँचिए जाउ त समझि
लिहऽ, माई तरि गइलि।’

‘का ह?’ — हम धूरलीं।

दुलेसरी कहलसि—‘तीनि गो पेड़ा, चीनी के
आ लला, दस दिन पहिले के पिटाई के ओकर मए
घाव खुलि गइले स— माई रे।’

■ ■ ■ तिवारीपुर, दहिवर, बक्सर—821160 (बिहार)

दू गो कविता

■ कन्हैया पाण्डेय

तुहीं ना बतावऽ धनि

तुहीं ना बतावऽ धनि
कइसे छोड़ी गाँव हो।
ममता—मथरिया
जाकड़ले बा पाँव हो।

कइसे भूल जाई हम
बाबू के दुलरवा
एक कइले रहे माई
अँगना—दुअरवा
बूढ़ा आखि खोजत फिरे,
लङ्ग—लेझ नांव हो।

बचपन में बाबू धूमें
कन्हिया प लेझ के
खूटवा में बान्हें माई,
बायनो के सेझ के
दापि के सुतावे हमें,
अंचरा के छाँव हो।

होखे कब्बो हमरा जो
दरद—बोखरवा
कोरवा उठाय भागे,
बैद के दुआरवा
सबसे छिपावत फिरे
हिअरा के घाव हो।



चढ़ल खीस आपन

तनी आपन आदत सुधारे के होई
घराँदा न कवनो उजारे के होई

तनी में जे लहके तनी में बुता जा
उ आगी जरूरे पुआरे के होई

जनावर जे भागल मुवल मांस लेके
जरूरे उ करतब सिआरे के होई

समुझ—बुझ लेई न झागरी परस्पर
इ झागरा लगावल लबारे के होई

उठल ज्वार भीतर त भितरे दबा लीं
चढ़ल खीस आपन सम्हारे के होई।

■ ■ ■ ३० मा० विद्यालय, टण्डवा, बिलिया

सुगिया

■ सुरेश कांटक



हैं जी, एकर नाव सुगिया ह। आई, मिल लीहीं एकरा से। देखीं, छोट कद। थुलधुल देह। मटमइला थूसर आँखि। अधपक्क-खिचड़ी छोटे छोटे बार। साधारने पहिरन-ओढ़न। बाकी बोली मरद जइसन, भभड़ाह। ना देखे में सुन्नर, ना सुने में मिठगर। सँउसे गाँव घूमि आवेले अर्केले। कबो, कवनो बेरा। रात-विरात, फजिर-दुपहरिया, भा साँझ बिहान। तनिको डर-भय ना देह में। एकदमें नीउर। अजबे औरत हीय। गाँव-गली में चलेले त लोग देखते थथम जाला। आवडतिया सुगिया। जरुर कुछ कही। कही का, आपन फरियाद सुनाई।

गाँव में एक पीस हृये हीय। सुनबो करी लोग ठाड़ होके एकर बात। बाकिर जब घसकि जाई, त टहाका लगाई, रार बेसहले बिया भाइये से। बहिन होके लड़ा देलस भाई के। केहू के कहल ना मनलस। सिपाही, दरोगा, कोट-कच्चहरी सभ एकरा ठेंगा प।

बाकी आगे के बात जाने से पहिले एगो बात कहब रउवा से। माफ करब हमरा के, सुगिया के एकरा-ओकरा कहला खातिर। सँउसे गाँव इहे कहेला ओकरा के। आदर वाला बोली नाबोले। मुँ प भलहीं हैं, हैं। ठीके कहत बाढ़। तहर गलती नइखे। तू त अपना हक के लड़ाई लड़त बाढ़। कह दीहीं। बाकि जसही अन्ह होई, एकरा-ओकरा, बेकहल, छछबेहर, जइसन ओछ सबद बोली। ऊहे सभ बोलिया हमरो लत लाग गइल बा। सुगिया के आहो, अजी, रउवा, केहू ना बोलो। तहरा के, बदले तोरा कहेला। छोड़ीं, जाये दी। अब मूल बात प आई।

सुगिया के बियाह ओकर बाबू कमे उमिर में क देले रहन। आपन जाँध पवित्र करे के साध पुरावे खातिर। लइकवा मलेटी में रहे। बबूर तर आम भेटा गइल उनुका। घर के चार बिगहा बपहँस खेत रहे। एक बिगहा कोइराड़ रहे। नीके तरी घर-गिरस्ती चलत रहे। कवनो हरज ना रहे। ओही में से दस काठा खेत बेच दिहले आ खूब रउज-गउज से बाजा-गाजा, नाच-समयाना का साथे बेटी बिआह दिहले। एके बेटी रहे बेचारू के। सूगा कहत रहन प्यार-दुलार से। ई त गाँव-मोहाता के लोग ओकर नाव बिगाड़ के सुगिया कहे लागल। आ तबे से ऊ सुगिया कहाये लागल।

सुगिया के भाइयो एके रहन। उनुको कवनो अमनख ना रहे खेत बेंचि के बेटी के बिआह कइला

के। गाँव-घर के कवनो शादी-बिआह असही होखबे करेला। चाहे किसान के होखे, चाहे मजूर के। किसान आपन खेत बेचेला।

मजूर आपन मेहनत बेचेला। केहू से करज-गुलाम ले लीही। काज-परोजन निपटा लीही। बाद मैं भलही साल-दू साल केहू के बन्हुआ-बनिहार बने के पड़ो, भा लहका-लहकी के चरवाही-हरवाही खातिर मालधनी के सेंचपे के पड़ो। भा अपने बुढ़वती तक ले हाड़ के चूना बनावे के पड़ो।

बाकिर देखीं सुगिया के भाग। करम मैं लेंदा लिखाइल रहे। गवना के साड़ी अबहिन धूमिलो ना पड़ल कि आ गइल काम प से तार। पेन्हे के परि गइल रँडसारी। जवानी के देहि तनिको कुम्हिलाइल ना रहे बेचारी के। फूल जइसन उगल रहे, गम-गम गमकत गदराइल देह। ना जाने कवना मुहई के नजर लाग गइल। पाकिस्तान अइसन रार बेसहलस कि ओकर मरद सीमे प शहीद हो गइलें, छाती प गोली खा के। सूगा अब सूरी हो गइली आ जब लोगन के छाती के दाह ठंडाइल, सुगिया के नाव धरा गइल।

अब का करस सुगिया के बाबू। बेटी के बेवा भइला के दुख अइसन समाइल छाती मैं कि ओही हूक से ऊ खटिया ध लिहलन। एगो भाई रहन निठोहरा के, किसुन जी। अब धंसार हो चलल रहन। बहिन के साथे भइल घात के सुनते ओकरा ससुरा दउरले आ लिया अइले अपना सँग, अपना गाँवे।

भाई के अँकवारी मैं बान्हि के बिलिखि-बिलिखि के रौबलस सुगिया, आ गइल भाई के साथे अपना गाँव। उदास माँग, सुन हाथ, मुरझाइल चैहरा, आ झहुआइल देह देखते पूरा घर बिलिखि उठल। टोल-पड़ोस के मेहरारू सभी जुटली स, त गगरिन लोर बहवली स। सुगिया के करम-भाग प तरस खा के खूब सरपली-गरिधवली स दइब के। बाकी जवन होखे के रहे, तवन त हो गइल रहे, जाये वाले के लवटि के आवे के त रहे ना।

कुछ दिन ले भाई-भउजाई, माई-बाबू तरहथी प उठवले रहलन सुगिया के। समय के कबूतर दिन-रात के पाँखि मारत जइसे जइसे आगे बढ़त गइल, सुगिया के गोड़ तर के जमीन घसके लागल। मरद के शहीद भइला के बाद सरकार से

पुरहर पइसा—कउड़ी मिलल त सुगिया के ससुरा के लोग ओकरा के अपनावे खातिर खीच—खाच करे लगलें आ आवा—जाही सुरु क दिहलें।

एने सुगिया के भाई किसुनो जी के नजर लागल ओह गोट माल प। दीदिया के गोड पर सोहरि गइलें।

भइल बिपत सुगिया खातिर। आल्हर जीव, केकरा के धरो, आ केकरा के छोड़ो। सुगिया के ससुरा के लोग कहे कि हमरा केहें चलइ किसनु जी कहस कि हम अपना बहिन के भेजवे ना करब। खटिया धइले रहन बेमार बाप, उनुकर मनसा रहे कि कुछ दिन बितला के बाद सुगिया का दुख के घाव भरि जाई, त एही पइसा से ओकर दोसर बिआह क देब।

बाकी बूढ़ बाप के बात के सुनेला? सुगिया के परान उल्ह मेल्ह में पड़ल रहे। सही निर्णय लेबे के होस ना भइल। मोट माल के चक्कर में किसनु जी और सुगिया के ससुरा के लोग आपस में खींच—खाँच के झाड़पो—झड़पी क लेलन। तहरा के बताइब, त तहरा के बताइब होखे लागल। सुगिया का करो, बुझाते ना रहे। टोला—मोहला में बेवा मेहरालन के हालत आ गोतिन—देयादिन के खोभसन सुनले रहे। अकेल जिनगी के सुन्न अन्हरिया रात ओकरा लउके लागल रहे। ससुरा के लोगन के लड़ल—झगड़ल देखलस त अचके मुँह से निकलि गइल—“हम ससुरा ना जाइब। बाबुए—माई के घरे रहव।”

“तहार हक—हिस्सा कुल्हि गायब हो जाई। सभ सोचि के कहिह।” ससुर—भसुर कहलें।

“जब हमार सेनुरे ना रहल, त हक—हिस्सा रही भा जाई, हमरा ओकर फिकिर नइखे।”

“हमरा बल—अउसाय होई त हक—हिस्सा ले लेहब। केकरा बाप से रोकाई।” बीचे में किसुन जी बोल पड़लें।

“तू हमनी के धमकावत बाड़? तहार बल बउसाय देखि लेब जा। अइहड तब फरियाई। इनिका अबहीं बुझात नइखे नू। भाई—भउजाई के बल पर कूदत बड़ी। बाद में छछनो—पाती रोइहें। केकर भाई—भउजाई साथ देले बा? पइसा झीट लीहें स त दूध के माछी बनि जइहें। ना घर के रहिहें, ना घाट के। ठीक बा, हमनी के जात बानी जा।” ससुर—भसुर दाँत किट—किटावत चल दिहलें।

किसुन जी, बहिन के पाँव ध लिहलें। “बहिनिया, माछि के पानी राखि दिहलें। तोरे प जय—विजय रहे। तोरा एह घर में कवनो चीज के कमी ना होई। हमार मेहराल, तोर सेवा करी।

बेटा—बेटी तोरा गोड़तारी लोटिहें स। तें कवनो बात के चिंता मत करिहे। ते दूध के कुल्ला करबे। जिनगी भर पिनसिन मिली। दोसर बिआह के बात सोचबो मत करिहे।”

भाई के तोख—बोध से सुगिया के मन गद गद हो गइल। घर—दुआर, खेत—बधार सभ सम्हारे लगली। कब का करे के बा, आग—पाछ सोचे लागल। माई—बाबू के घर माटी के रहे। छप्पर खपड़ा—नरिया के रहे। एगो बैल रहे। एगो बछिया रहे। लइकन—फइकन के कपड़ा—लता जस—तस रहे। सूते—बइठे के बैसखट आ तरकुल के चटाई रहे। आड़े—बिछावे के लेवा—गुदरा रहे।

सुगिया सरकार से मिलल गोट पइसा से ईटा के घर वनवा देहलस, पथ्थर से छत पटवा देवलस। हर जोते खातिर एगो धावर बैल कीन देवलस। काहें कि ओह धरी खेती में टरेवटर आइल ना रहे गाँव में। किसुन जी के नान्ह—बार के नया नया पाएँट—कुरता कीन देलस। सूते—बइठे खातिर दूगो चउकी कीन देलस।

भाई के लथराइल घर सोझिया गइल। भउजाई नया नया साड़ी झमकावे लगली। सुगिया के मान—जान बड़ि गइल। गाँव—घर टोला—मोहल्ला सुगिया के बाह! वाह! करे लागल। किसुन जी के धनहर खेत में धान गेहूँ लहराये लागल। युरिया, डी०४००१० डलाये लागल। तेलहन—दलहन, साग—सब्जी मिले लागल, अपना बोरिंग से समय से पानी। घर—गिरस्ती सभ बग—बगा गइल।

इहे चीजवा कुछ लोग के करेजा में तीर अस लागल। सोचे लगलन—“अरे, ई त कुछुए दिन में धइले धराई ना। मारइ ना कवनो लँगड़ी कि चारो खाना चित हो जाय। बच्चू बड़ा उड़ल—फिरत बा।”

भीतरे—भीतर बात पहुँचि गइल, सुगिया के ससुरा—“तोहरा लोग के पइसा से दोसर माल मारत बा, तू लोग भकुआइल काहें बाड़। कुछ खींच ल लोग। ना त फेरु हथे ना लागी।”

हितवन के बात रुचल त भेज दिहले स घर के एगो पढ़वइया लइका के सुगिया से नाता लगावे खातिर—“जो चाची से कहिहे, पढ़े—लिखे खातिर कुछ मदद करइ।”

लइका आइल त चाची के गोड़ प सोहरि गइल। “चाची हो बड़ा संकट में बानी। बुझाता कि पइसा बिना हमार पढ़ाई थउसि जाई। जिनगी खराब हो जाई। तहरा रहते हम इंजिनियर ना बनि पाइब। चाची हो, आपन बेटा समुझि के हमार जिनगी सँवार द। जिनगी भर तहार गोड़ धो के पीयब तहार नेकी

ना भुलाइब।" लइका छछनो—पाती रोवे लागल। ओकरा लोर से सुगिया के आँचर भीज गइल। आँखि बदरी अस टपके लगली स। करेजा में हूक उठि गइल। ममता उमड़ि पड़ल। मातृत्व छलकि उठल। कंठ भर—भरा गइल।

"कतना पइसा के जरूरत वा बबुआ?"
लइका से पूछली।

"कतना कहीं चाची, तू जवने देवू तबने तहार आसिरबाद समुझब। हमार जिनगी अब तहरे हाथ वा। आपन बेटा समुझिह। असमन जनिहड कि तहार बेटा तहरा चरन में गिरल वा। उठा ल गोदी में।"

कवनो मतारी अपना बेटा के अतना बिलखत ना देखि सकेले। सुगियो त मेहरारु रहे। कइसे काठ करित अपना करेजा के। मोम अस पिधिल गइल ओकर हिरदय। सँउतल सपना साकार होके सँसरे लागल हियरा में। फूटि परल झरना के सोत। कहलस, रोव मत बेटा, अबहिन हम जीयत बार्नी। लड हई बैंक के पास बुक। दसखत क देत बार्नी। चलड निकाल ल जतना जरूरत होखे।

सुगिया के धधकत करेज तनी सा ठंडई पावते बदरी अस बरिस गइल।

लइका पइसा ले के चाची के गोड़ लगलस आ चल गइल कहि के, चाची, कबो कवनो जरूरत होखे, अन्हारे—अँजोरे, तनिको सकुचइह जनि खबर भेजि दीह। हम तहरा सेवा में हाजिर हों जाइब।

ओकरा जात खा, सुगिया के आँखि सावन—भादो के बदरी बनि, गइल रही स। अपना मरद के जिनगी, आ ओकरा सँगे रहल—मिलल सुख के इयाद ओकरा के ससुरा से जोर देलस। उहँवा के लोग बरबस याद पड़े लगलन। सास—ससुर, भसुर—जेठानी, देवर आ भरल पूरल परिवार पहिला बेर ओकरा हियरा में हिलकोरा मारे लागल। अपना परिवार के भर नजर देख लेबे के चाह से ऊ हहरि उठल। मनबेदिल हो गइल ओह लइका के जाते। मन मारि के बइठि गइल चउकी प, घर के एगो कोना में।

ई देखते भउजाई के करेजा प साँप लोटि गइल। सुख ना सवारथ का दो जरेला अकारथ दुभुकि दिहली। कवन नाता वा अब ओकनी से कि रोआँ गिरा लिहलू? कतना झींटि के ले गइल हा। राते—दिने जे करत वा ओकरा खातिर लोर ना नु गिरल होई। इहे कहाला, "मरि मारि कइनी कतवनी, खा गइल चूत मरवनी। आपन ह से आपन ह, बिराना बेटीचो.... ह।" हमनी के कतनो करब जा, हमनी के कतनो करब जा, बाकिर हमनी के नाव ना होई।

इहँवा मन नइखे लागत त ओहिजे जा के रहड। रोवाँ काहें गिरा लिहलू?

सुगिया के भउजाई के टिबोली—बरदास ना भइल। मन कड़ा के बोलल— "अइसे काहे कहत बाजू ए भउजी? लइका पहिला बेर आइल रहल हा। तहार का बिगाड़ देलस?"

"कहलू नु। तहार मन ओहिजे बसत वा। आज पता चलल। नइखे बरदास होत त कहड दोसर बिआह करवा दीहीं। भा ओहिजे चल जा। बड़ले बाड़न स सेथान—जवान देवर।" नव मन अउरी लादि दिहली भउजी।

सुगिया के जीव तड़पि उठल, भउजी के बात सुनि—समुझि के। ई दिने—राती इहे सभ सोचत होइहें, तबे त मूँह से निकल गइल। हमरा मन में त कबो ई बात ना आवत होई। अनेरे हमरा के बदनाम करत बाड़ी। बाकी मन के बात मनहीं में राख लेलस सुगिया। सोचलस, कबो पसगावत में ई सभ बात कहब भइया से। ऊहे इनिकर खबर लीहें।

कइ दिन गुमसुम में बीत गइल। ना भइया के समय मिलल, बहिनी से कुछ पूछे के, ना बहिनी के मोका मिलल भइया से भउजी के बात कहे के। बाकिर भउजी के लाई लगावे के मजगर मोका मिल जात रहे। मरद के कान फूँक दिहली पलखत पावते। किसुन जी के मन—मिजाज में भेद डिभिया गइल। गाहे—बेगाहे सुगिया प नजर राखे लगलन। कब केकरा से बतियावत विया। कब केकरा कहे जात विया। के का बतियावत वा। उनुको मन में भीतरे—भीतर लालच के साँप सुरसुराये लागल।

एने सुगिया गाँव—घर के लोगन से घूले—मिले लागल। किसिम—किसिम के बात सुने के मिले लागल। केहू दोसर मरद क लेबे के सलाह देबे, केहू काली माई के मंदिर बनावे के राय देबे। ऊँच—नीच, आग—पाछ सभ सुनत सुगिया भावना के उडान छोड़ि के ठोस जमीन प पाँव टिकावे लागल। पहाड़ अस अकेल जिनगी अकेले काटे के अलावे दोसर कवनो राह लउके ना। सुन्नर—सुभेख रहित त कतने भौंरा आगे पीछे भन—भनइते। ओही में से कवनो के आपन पराग सँउपि दिहित। बाकिर दूर दूर ले अइसन कवनो नजारा ना लउकल त मन अहथिर क लेलस। जवानी कब चढ़ल, कब उतरे लागल तनिको ना बुझाइल। जब बुझाये के मोका रहे, तब मरद के हूक अइसन झाकझोर देलस कि सभ कुछ जारि गइल।

अब टोल—पड़ोस के भइया—बहिनी के दुख ओकरा आपन दुख बुझाये लागल। आरति के गति

आरत जाने वाली बात भइल। सुगिया सभके दुख—सुख में हाथ बैटावे लागल। पइसो—कउड़ी से लोगन के मदद करे लागल। कालियो माई के मंदिर में नया मूरत बइठा देलस। गाढ़—सकेत में लोग सुगिया के दरवाजा खटखटावे लागल।

ई बात किसुन के मेहरारू के तनिको ना सोहाइल। उड़ली ना बुड़ली, मरद के ललकार दिल्ली। सास—ससुर एही बीचे सरग सिधार गइल रहे लोग। घर के मलकिनी ऊहे रही। सुगिया त थानी रहे ना, उड़ियाइल—बुड़ियाइल इनिका सरन में गिरल रहे। सभ कुछ कइला का बादी ओकर कवनो कदर ना रहे। मरद से कहली— “ई राँड़ नइखी भइल, साँड़ हो गइल बाड़ी। खात बाड़ी हमार आ पइसा कउड़ी उड़ावत बाड़ी दोसरा प। जल्दी से जल्दी कुछ हाथे लगा ल। ना त फेनु हाथे ना लगिहें। कवन ठीक बा, कबो—कवनो के लेके निकलि जात बाड़ी। देखत नइखी घर में कइसन कइसन लोग के आवाजाही लागल बा। अब पगड़ी रहे ना दीहें। अँखफोर हो गइल बाड़ी।”

किसुन जी के बुझाइल कि साँचे बात मउगी कहत बिया। ससुरो वाला लसतागा लगवले बाड़न। सभ टान लीहें स।

एक दिन सुगिया से कहलन— “कुछ पइसा दे बहिनिया। बड़ी करजा में बानी। गाँव के महाजन बेआबरू करे प लागल बाड़न स।”

“हमरा भीरी पइसा नइखे। तहरा खातिर सभ कुछ कइये दिहनी। अब हमरो देह—नेह, बेमारी खातिर कुछ रहे द। जब सभ कुछ ठीके—ठाक चलत बा, त करजा काहें के लेले बाड़?”

“तोरा ना नू बुझाई। खेती में कतना खरचा बा। तोरा त बने—बनाई खाये के मिल जाता। खात बाड़ आ घरे घरे घूमत बाड़। हमर बाल—बच्चा मारल फिरत बाड़न।”

“कहि देनी नू, हमरा भीरी पइसा नइखे।”

“पिनसिनिया का हो जाता?”

“तहरा नइखे बुझात?”

“ना।”

“त हमरो नइखे बुझात।”

“त तें आपन देख। हमरा से ना चली तोर खरच।”

“हम तहरा नइखी खात।”

“त केकर खात बाड़?”

“आपन! जतना खात बानी ओतना तहरा बाल—बच्चा में लगा देत बानी।”

“आज के बाद से हमरा बाल—बच्चा में एको

पइसा मत लगइहे। तें हमार घर छोड़ दे।”

“ई तहरा घर ना ह। हमराबाप के घर ह। हम बनववले बानी।”

“एही भरम में बाड़े का? जबे चाहब तबे झोटा ध के घर से निकाल देब। तोरा चलते केहू हमरा घर में दुकि जाता। गुँड़न के अड़ा ना ह ई। हमार घर ह।”

सुगिया के परान टैगा गइल, किसुन जी के मुँह से ई बात सुनि के। एक प एक आँखिन में लोर उमड़ि पड़ल। भाई होके हमरा प ई अइसन लाँचन लगावत बाड़न। हम दुखी लोगन के जरुरत प मदद के देत बानी, ओकर अरथ ई दोसर लगावत बाड़न। फफकि फफकि के रो पड़ल सुगिया।

एही घरी एगो तीर मरली भउजी— “देख्य लिहनी नू इनिकर छहित्तर। तिरिया चरितर देखावे लगली नू। अउरी पिआई साँप के दूध। राउर ना भइली त केहू के ना होइहें। गवने भतार के खइली। अब हमरो परिवार के उजाड़े प लागल बाड़ी। बढ़िया बा, ई अपना घरे दुआरे जास। हमार घर छोड़ देस।”

“ई तहरा बाप के घर ना ह। हमरा बाप के घर ह। एमे हमरो हिस्सा बा। हमार हिस्सा बाँट दे।” सुगिया भर आँखिन लोर भरले बोलल।

“सुनि लिहनी नू? अब अउरी कुछ बाकी बा? इनिकर झोटा ध के बहरी काहें नइखी घिसियावत? हाथ में दही जामल बा? मरद ना ह ई। जाई इहँवा से। दम इनिकर कुल्हि करम क देत बानी।” अतना कहते भउजी सुगिया के झोटा ध लिहली।

अब सुगिया का करो? सभी कइल धइल बेअरथ हो गइल। रोवल बन क के ऊहो ध लिहली भउजी के झोटा। होखे लागल झाका—झूमर भउजी के मरद उहँवे रहन। कटुआइल रहन। केकरा के का करस? ऊ मेहरारूए, ऊ बहिनिये। अरे! अरे! करत रहन, तब ले मेहरारू छोड़लस बान।

“तोर मेहर हीयू का रे। सोझा खाड़ हो के हमरा गती करावत बाड़े। हाथ में दही जामल बा। अब एकरे साथे रहिहे। हई हऊ करिहे। हिंजड़ा!”

एहू से फूहर—पातर बात उगिले लगली किसुन बो। बहिन के लगा के। अब भला किसुन जी से बरादास होखो। जाग गइल मरदानगी। लात मूका शुरु क दिहले सुगिया प।

सुगिया, भउजी के कहला में भइया के मारल देखि के बिफर उठल। ओकर होस गायब। जवना भइया के दुलार—प्यार में पड़ि के हम ससुरा तेयाग दिहनी, ऊ भइया हमार ई गती बनावत बाड़े। आहि हो बाबू। बाबू के आहि आइल। माई हो माई। माई के दुलार इयाद पड़ गइल। सुगिया बेहोस हो गइल।

दाँत—काठ लाग गइल।

"देखनी नू एकर नखड़ा?" भउजी अपना मरद का ओर तकि के कहली।

किसुन जी मारे के त मारि देलन खूब बाकिर जब सुगिया बेहोस हो गइल, उनुको कठेया लाग गइल। "ई हरामजादी मेहरारू हमरा के फँसा दीही अब का करीं?" खीसिया के दाँत पीसत बोलले— "एकरा मुँहवा प पानी डलबे कि तोरो कुछ बाकी बा?"

मेहरारू उनुकर तेवर समुझि गइल। झट से गिलास में पानी ले आइल आ सुगिया के मुँह पर छिरिके लागल। दाँत बिठल रहे, तुरंते दाँत छोड़वलस। आँखि पानी से पोछलस। सुगिया के आँखि सुलि गइल। ऊ भोकार पार के रोवे लागल। दूनो मरद—मेहरारू ओकरा के रोवत छोड़ि के हटि गइलन।

अँगना में खेलत रहे किसुन जी के छोटकी लइकी। सुगिया के रोवत देखलस त पहुँचि गइल ओकरा भीरी। ओकर मुँह देखत पूछे लागल— "काहें पुआ, काहें लोअत बाड़ू? के मालल हा? चुप लहड़ पुआ, चुप लहड़।"

लइका के बुधी, ऊ का जानत रहे रोआई के कारन। कइ बेर इहे रट लगवलस।

सुगिया ओह लइकी के गोदी में सटा लेलस आ सुसुके लागल।

कुछ देर बाद जब सुगिया के लोर सूखल, ऊ एकदमे बदलि गइल रहे। सोचलस, भउजी हमरा के उपहिया कहले बिया हमहूँ घानी बनि के एकरा के देखाइब। अपना बपहाँस में आपन हिस्सा ले के मानब। दोसरे दिन से ऊ आपन रसोई अलगे बनावे लागल। टोल—पड़ोस, गाँव—मोहाला सगरो भाई—भउजाई के बात पुँगा आइल। मेहरारू सुनली स त दाँते अँगुरी कटली स। "अहि ए भगवान, जेकरा खातिर ई बेचारी आपन सभ धन—दउलत लुटा देलस, ओकर ई हाल! पंचइती के द सूगा। ना त तहरा के रहे ना दीहें स।"

सुगिया पंचाइत बटोर देलस। बाकी कवनों पंच परमेश्वर ना निकललन। सभे ओकरे के समझावे लागल— "एक पेट बाड़े, काहे के रेड़ बेसहले बाड़े? जवन मिलत बा चुपचाप खो आ परल रहु। केकरा खातिर हक—हिस्सा आ खेत—बधार लेबे?"

"ई कवनो पंचइती भइल। रउवा सभे मुँह देखल बात कहत बानी कुकुर कवरा खाई आ रोज रोज खोगसत सही? गारी—मार खाई? ई हमरा के खदेरल चाहत बाड़े स। हम अब कहँवा जाई। ससुरा में अब के बा। कबे तेयाग दिहनी। आपन रुपिया लगा

के एकर घर—दुआर खेत—बधार सभी सँवार दिहनी। अब दूनो बेकत मिलि के हमरा के मारत बाड़न स। कहियो मारि के मुआ दीहें स। जहर—माहुर दे दीहें स। हम एकनी सँगे ना रहब। हमार हिस्सा बँटवा दीही सभे।" सुगिया अपना जीद प अङ्गल रहि गइल।

पंचइती उठि गइल। "जो जवन मन करे तवन कर। हमनी के कवनो मतलब नइखे।"

अब का करो सुगिया? केहू ओकरा पछ में बोले खातिर तेयार ना रहे। किसुन जी गाँव भर घूमि के कहि आइल रहन। भाई—बहिन के ममिला बा, कहू हमनी का बीच में पड़ी त ठीक ना होई। दू चार गो गारियों—फजीहत सुनवले रहन। जे जाई ओकरा पीछे ओकर हई—हज करब।

सभे हड़कि गइल। जेकरा मोट रहे किसुन जी से उनुका नीमन मोका मिलल। सोचलें, बढ़िया मोका बा, किसुना से बायनो फेरा जाई आ सुगिया से कुछ हाथे लागियो जाई।

ऊ लोग सुगिया के मदद करे खातिर तेयार हो गइल। गाँव के पंचइती से निराश हो के सुगिया थाना प केस क देले रहे। उहो लोग गवाह बने खातिर तेयार हो गइल। सुगिया के मन में भउजी के थानी आ उपहिया बाली बात ओकरा हिया के कचोटत रहे। ऊहो एही जीद में आ गइल। किसुन जी अब बहिन के दुश्मन बनि गइल रहन। झूठ—साँच कहि के ओकर इज्जत उधारे लगलन। गवाह लोग के लहि गइल, आपन जरुरत बता के सुगिया से मनमाना पइसा अँझिति लिहल लोग।

थानादार आइल त ऊहो इहे बात कहलस— "मिलजुल के रहु। केकरा खातिर हक हिस्सा लेबे? भाई के चैन से रहे दे। ओकरा पाँच गो बाल—बच्चा बा। तोरा के बा? आगे नाथ ना पीछे पगहा। गवाहन के रुपिया पइसा मत दे, ना त लूटि लिहें स तोरा के। फेर लवटइहें स ना। जान के दुश्मन बन जाइहें स।"

"जान के दुश्मन त हमार भझयवे बनल बा। कहल बा कि कहियो गड़ासी से गुरिये—गुरिये काटि के नदी में बहवा देव। ओकरा लरे हम टोला पड़ोसिया के घरे खात—सूतत बानी। ओहू लोग के गारी—फजीहत करत बा। जे गली गली हमार इज्जत उधारे, ऊ हमार भाई कहसन? रउवा हमार केस आगे बढ़ाई, ना त हम कोट—कचहरी में जाइब।"

दरोगा जी के मन में जाने का आइल, कहले— "थाना प आ के मिलिहे, तब तोर केस आगे बढ़ी।"

"ठीक बा, हम आइब, रात में आई कि दिन में?"

दरोगा जी दहलि गइले। ई त बड़ा थेथर मेहरारू बिया। हमरो के फँसा दीही। रुपिया के गुमान में बिया। कुछ खीच लीहल-चाहत वा। जौ जानो आ जाँता जानो, आपन काम बना लेबे के बा। कहले—“बारह बजे दिन में अझे। सही सही बात बताइहे। दान-दछिना ले ले अझे। तोर केस बढ़ा देबे।”

दरोगा जी लवटि गइले।

सुगिया गवाह लोग के दुआर खटखटावे लागल। बाकि गवाह लोग आपन काम बना ले ले रहन। लौटा देबे के बहाने मुँह माँगा दाम झीटि ले ले रहन। केहू सुगिया के सँगे जाये खातिर तेयार ना भइल। खेती-बधारी के ताव बता के दिन टारत रहि गइल। किसुन जी सगरो बात पटा देले रहन। “जवन बेटी... पहिले उनके से फरियाई।” के जाइत झुर से झगरा करे आ धूरि में जेवर बरे।

मरता का नइखे कर सकत। सुगाया के देह में अब कवनो बात के डर ना रहि गइल रहे। अकेले पहुँचि गइल थाना प, आ पइसा दे के आपन केस बढ़वा देलस आगे।

बाकी आगे केस कइसे सँभरी? इहे चिंता ओकरा दिमाग में अंटकल रहे। गाँव-घर के देख लेलस। पइसा खा के बइठि गइल। अकेले जियरा कइसे का करो। घरे घरे घूमि के बतियावे लागल मेहराबुन से। कहे लागल आपन दुख। गरियावे लागल गवाहन के, जे पइसा ले के बइठि गइल। देबे के नाव नइखे लेत। देखते मुँह फेर लेत वा।

मेहरारू कहली स—“ससुरा वालन से काहेन नइखी स कहत रे बचिया। ऊ जर्लर तोर मदद करिहेस।”

गाँव के लोग नइखे करत, त ससुरा के लोग के कवन विश्वास वा। जोकरा के तेयाग दिहनी, ओकर कवना असरा।

“एगो लइका रहे नू जवना के पढ़े खातिर मदद कइले रहू?”

“हैं, रहे। बाकिर ओकरा कवन ठीक। अपना पड़ाई-लिखाई में बाजल होई। आपन लड़ाई हम अपने लड़ब। एक बेर खबर देले रहीं, बाकिर आइल ना। ओकर बापे—मतारी मना क देले होई।”

“तब कइसे का करबू?”

“काहें, तू लोग साथ ना देबू? मरद त मरद के पछ लेत वा। तू लोग मेहरारू हऊ, तू लोग त हमार साथ द। चलउ लोग हमरा साथे।”

कवनो मेहरारू ओकर जबाब ना दिहली स। सभ के सभ सुगिया के मुँह ताकत रहि गइली स। जवन मेहरारू ओकर दुख सुनि के भरि आँखि लोर भरि लेत रही स। लोर से आपन आँचरा भिजा लेत रही स।

ठीक वा, मत जा लोग। खाली रोवला—गवला से ई दुख दूर ना होई। कबो तोहरो लोग प पड़ी। हम त मानब ना, आपन लड़ाई अपने लड़ब। पहिले सभ के टटोल लेत बानी। सुगिया गाँव के गली में निकल गइल।

■ ■ काट (ब्रह्मपुर), वक्सर-802112 (विहार)

भ्रष्टाचार के कहवाँ खोजब

■ प्रो० विजयानन्द तिवारी

धरम करम सत्ता विपक्ष सबका खातिर वा ठीका पीठ प लदले सभ मंडी दुलकत आवत अमरीका ॥

भ्रष्टाचार के कहवाँ खोजब कुंझे भांग घोराइल पकड़ाई त चोर कहाई अब ई बात बुझाइल ॥

कविता कहनी नाटक के का दीहीं आजु हवाला जामा जूता पहिरि घरे में, खेत प लेख लिखाला ॥

आपन हाल कहीं का, गदहा से वा भइल इयारी जोकर पौछि उठवलीं मादा पवलीं ए बनवारी ॥



■ ■ ज्योति प्रकाश लायब्रेरी के सामने, वक्सर, विहार

ठेस

■ डॉ० दिनेश प्रसाद शर्मा

कहल जाला कि पेंचे पंचायत होला ओइसहौं
अगर कवनों पिछड़ा जाति के आदमी कवनों ऊँच पद
प चलि जाय आ कवनों बड़ जाति के आदमी के
ओकरा से कवनों काम आन पड़ल होखे आ ऊ
ओकरा से आपन काम करावे जाव त अपना के हीन
जरुर महसूस करेला बाकिर काम निकलि गइला के
बाद ऊ बाधे बनि जाला ।

कुछ अइसनके जाति के चक्र आ चक्रविहू
में दिवाकरो अपना के खाड़ पावत रहले । ऊ कथित
पिछड़ा जाति के बढ़ई रहले । एगो बढ़िया जानकार
होमियोपैथिक डाक्टर का रूप में उनकर रोजी—रोटी
चलत रहे ।

डाक्टरी के अलावा उनिकर रुचि साहित्यो
में रहे । कविता—कहानी लिखल करसु आ
कवनो—कवनो पत्र—पत्रिकन में भेजि देसु । कबो छपे
त कबो ना छपे । छप जाय त मन के कुछ तोख मिले,
ना छपे त सॉचसु कि हमार रचना बढ़िया ना होखी ।
एही से ना छपल होई । एकरा खातिर इनिका मन में
कवनो किसिम के तकलीफ ना होत रहे । काहे कि ई
कवनों बड़का लेखक त रहले ना । दिवाकर, ऊ
सवखिया लिखत रहले । अगर कवनों पत्र—पत्रिका में
रचना छप जाये त उनका खुसी के ठेकान ना रहत
रहे । एहू से कि ऊ रचना बिना कवनों पैरवी आ
परिचय के छपे ।

इहे सभ लिखत—छपत आ मरीजन के रोग
के ईलाज करत इनिकर समय कटत रहे । एही बीच
में उनकर जान—पहचान धीरे—धीरे साहित्य के धुरंधर
लोगन से होखे लागल । साहित्यकार लोग से सम्पर्क
बढ़े लागल । ऊ ई सोचि के एह लोग से सम्पर्क
बढ़ावत रहले कि ई लोग साहित्य के जानकार आ
विद्वान बा, सम्पर्क में कुछ नया सीखे—जाने के मिली
बाकिर कहू उनके सिखावत रहे ना, बाकिर
बात—बतकही से कुछ—ना—कुछ इनिका जरुर सीखे
के मिल जात रहे ।

पहिले त ना बाकिर जइसे—जइसे
साहित्यकार लोगन से परिचय बढ़त गइल, दिवाकर
का जातियो के जानकारी साहित्यकार लोगन के होत
गइल । बड़ जाति के लोगन के नजरिया आ बेवहार
उनके बदलत नजर आवे लागल । पहिले ऊ ई एह
सभ प धेयान ना देत रहले बाकिर धीरे—धीरे बुझाये
लागल कि बड़ जाति के लोगन का नजरिया में हमरा
प्रति खोट आ उपेक्षा जरुर बा । एह लोगन का बीच में

दिवाकर के योग्यता कवनों खास माने ना राखत रहे ।
चाहे ऊ चिकित्सा से संबंधित होखे भा साहित्य से ।

केहू के जब कवनों दुख—तकलीफ होखे त
उनका हाथ से छुआइल दवाई घोटे में नरेटी में कवनों
किसिम के अड़ंगा ना लागत रहे, बाकिर खुद ऊ बड़
लोगन का नजरी में धोटात ना रहले । सभसे जादे
तकलीफ त इनिका ओह दिन लागल रहे जब इनिका
से एगो बड़ जाति के साहित्यकार पानी पिअवला का
बाद गिलास—प्लेट खँघारे के कहि देले । दिवाकर
उनुका के सभसे जादे तवज्जो देत रहले आ ऊहे जब
अइसन बेवहार कइले त उनका दिल में भयंकर
आघात पहुँचल । सोचे लगले कि डाक्टर आ
साहित्यकार के जाति होला क? ऊ बड़ जाति के
साहित्यकार कई बेर दिवाकर से दवाई ले के खँइले
रहले । दवाई के त जाति रहे ना बाकिर दवइया त
एगो छोटे जाति के डाक्टर अपना हाथ देत रहे । तब
अइसन भेद—भाव काहे? दिवाकर उनुका कहला से
गिलास—प्लेट खँघार दिहले आ अपना जाति में
अपना जनम लेला के मने—मन कोसत घरे लवटले ।

ऊ रहि रहि सोचस कि एह लोग के हमरा
जाति से काहें अतना धीन बा? इहे बढ़ई बड़ भा छोट
सभका खातिर पलना बनावत बा, जवना में जनमतुआ
लइका के झुला—झुला के लोरी सुना के हरेक जाति
के लोग सुतावत बा । इहे बढ़ई कुरसी, टेबुल, चउकी,
पलंग बोगरह बनावत बा, जवना प हरेक जाति के
लोग बइठत सुतत बा आ थाकि गइला पर ओठाँग के
आपन देहि—हाथ सोझ करत बा । बढ़ई के बनावल
एह चीझन के उपयोग / उपभोग करे में ई लोग
इचिको हिचिकत नइखे, आ बढ़ई से धीन करत बा
लोग ।

इहे बढ़ई बड़ आ छोट लोगन खातिर मुअला
प लास के चहुँपावे खतिर टिकठी—रंथी बनावत बा ।
कोरा में टाँग के कहू ले ना जाई? मूअल आदमी के ऊ
चाहे लोग गाड़ी क के ले जाय भा कान्हा प, ओकर
आसन कवनों बढ़इये के बनावल रंथिये प रहेला । ऊ
रंथी शमशान घाट पर, चाहे जवना विधि जाव ।

दिवाकर सोचसु कि भगवान त हरेक आदमी
के एके जइसन बनवले, ऊ त कवनों किसिम के
भेदभाव ना कइलें । एह धरती पर आवते ओकरा के
जाति—धरम में बांटि दीहल गइल । बेटा भा बेटी के
जनम भलहीं आजु अस्पताल में होता बाकिर पहिले
भा अवहियो नार काटे खातिर चमइनिये खोजात रहे

आ आजुओ खोजाले। इहें ना, लइका जनम लेला के बाद जब कुछ दिन तक, माई के दूध ना उ त इहे चमझन आपन दुधवो एह जनमतुआ के पिआवेले। ओह घरी जाति कहवाँ हेराई जाला? ओह घरी बड़ जाति के मनई के अकिल कवना खोह में लुका जाला? इन्हन लोग क हाल ई बा कि जरुरत पड़ला प ई लोग गदहो के बाप कही। मतलब निकल जाई त धिनाई।

कतने अछूत जाति के लोग बा, जिनिका बिना बड़ जाति के काम ना चली। जइसे धोबिये बा। कपड़ा धोबिये किहाँ धोआई, घरे ना फिंचाई, धोबिये किहाँ से धोआ—फिंचा के आइल कपड़ा पहिर के ए लोग के हरेक काम नधाई, बाकिर ओह धोबिया से धीन करी। डोम क सूप—दउरी सुपुली अनाज फटके—बनावे से लेके पूजा—पाट में काम आई। जवना के फटके—बनावे में ऊ सूप—सूपली इकोरा रहत होखे। ओही छठ में सुरुज भगवान के अरघा देवे के काम आई, आ लोग ओकरा जाति से धिनाई। मुअलो प मुहें आगी भलही डोमवे देत होखे।

दिवाकर के मन में ई सभ बाति धिरनई अस नाचत रहे। बड़ के बुधी बड़ लेखा नू होखे के चाहीं? ई त नान्हो के बुधी से गइल—गुजरल बा। नान्ह जाति के लोग में संस्कार व्यवहार भलहीं मत होखे बाकिर बड़ जाति वाला लोग त पढ़ल—लिखल संस्कारी बा। फेरु अइसन सोंच—बिचार आ मानसिकता एह लोग में काहें? कतनों एह प ऊ आपन दिमाग दउरावसु बाकिर उनुकर जलखर दिमाग जबाब ना खोज पावे। ऊ पुछियो त ना सकत रहलन कि आखिर रउआ सभे के बेवहार हमनीं खातिर अइसन काहें बा? हमनी काहें अलगियावल आ बरावल जात बानीं?

दिवाकर के पढ़ाई—लिखाई वाला एगो गुरुजी रहले। बाबू साहेब। गुरु—चेला के संबंध पढ़ाई—लिखाई के संगे—सँगे दवाइयो—बीरो से जुङल रहे। दिवाकर जब उनुका घरे जासु त अतना अपनापन वाला बेवहार इनिका जवरे होखे कि ई ओह घटना के मोटा—मोटी भोरा गइल रहले। उनुका गुरुदेव के घर में केहू बेराम—हेराम पड़ि जाय त तुरत इनिकर खोज होखे लागे। ई दवाई देसु त सभकर बेमारियो ठीक हो जाव।

दिवाकर के गुरुआइन के लीवर में कैंसर हो गइल। दिल्ली के बड़का अस्पताल में उनुका के देखावल गइल। ओहिजा डाक्टर जबाब दे दिहले सँ। कहलें स कि इनकर टिकट लगभग कटि चुकल बा अब ऊ जाये के इन्तजारी करीं। कुछ दवाई बोगैरह लिखि—देहले कि इहे खिआवत रहीं सभे। एह

रोग के बारे में दिवाकर के गुरुजी कुछुओ ना जानत रहले भा ई कहल जा सकत बा कि उनुका से ई सभ छिपावल गइल रहे। एह रोग के जानकारी खाली उनुकर छोटका बेटा आ पतोह के रहे।

एक दिन उनुकर छोटका बेटा दिवाकर भिरी गइल आ कहले कि जब तक हमार माई जिन्दा बिआ तब तक कुछ आपन दवाई चला दीं कि हमरा माई के कवनों खास तकलीफ मत होखे। गुरुआइन दिवाकर के खुब मानत रहली। दिवाकर ई जानि के बड़ा दुखी भइल किउनुका लीवर में कैंसर बा। ऊ भगवान प भरोसा कइ के आपन दवाई चालू कइले। भगवान के महिमा, दिवाकर के गुरुआइन के दुइये महीना में एह बिमारी से राहत मिलि गइल। दू महीना के बाद गुरुजी के छोटका बेटा जब महतारी के लेके दिल्ली चेक करावे ले गइल त ओहिजा के डाक्टर अचम्पो में पड़ि गइलन कि भला एह रोगी के बाँचे के इचिको उमेद ना रहे तवन रोगी बेलकुल चंगा कइसे हो गइल? दिवाकर के गुरुआइन दिल्ली से अपना घरे वापस आ गइली। सभे खुस रहे। सभसे जादा खुशी त दिवाकर के भइल रहे। ऊ एह से कि हौमियोपथिक दवाई में अतना दम बा कि अइसन खतरनाक रोग के ठीक क देलस? दिवाकर क पूछ ओह घर में अउरी बड़ि गइल रहे। गुरुवाइन के उमिरो लगभग होइयो गइल रहे। कुछुए बरिस में ऊ गुजर गइली। उनुका गुजरला के बाद धीरे—धीरे उनुका घर के लोग सामान्य भइल।

एक दिन दिवाकर कवनों दवाई अपना गुरुदेव खातिर पहुँचावे गइल रहले। जलखई खातिर कुछ मिटाई एगो एलेट में ले आ के गुरुदेव के पतोह दिवाकर के सामने धइली। फ्रीज वाला पानी के एगो बोतल आ एगो गिलासो राखि दिहली। दिवाकर जब जलखई क लिहले त गुरुजी के पतोह दोबारा ओह गिलास में पानी देवे लगली। ओही घरी दिवाकर के गुरुजी अपना पतोह के डॉटि के बोलले, बोतलवा अउरी ऊपर के पानी दँ। बोतल अउरी ऊपर हो गइल आ गिलास में पानी अइसे दिआये लागल जइसे खिमंगा के भीख दीहल जात होखे। जबकि बोतल आ गिलास का बीच कवनों कम फासला ना रहे। दिवाकर के बड़ी जोर से झाटका लागल। ऊ सोंचले कि जूठ गिलास में डालल जाये वाला पानी के धार जब बोतल से मेल क गइल त अब बोतलवो कहवाँ निछून रहि गइल? उहो त जूठ हो गइल। एह घटना से आहत भइला का बादो ऊ कुछ ना बोलले। दवाई त देइये देले रहले, घरे वापस आ गइले। उनकर मन एकदम छोट हो गइल रहे।

एक दिन संजोग से फेनु गुरुजी के फोन

दिवाकर भिरी आइल कि फलाना रोग के दवाई चाहीं। बेचारू फेनु अपना करेजा प पाथर राखि के दवाई पहुँचावे गइले। पहुँचला का बाद दवाई अपना गुरुजी के थम्हा दिले आ खाये के तरीको बता दिले। अबहीं दिवाकर के बझठले दुइयो मिनिट ना भइल रहे तले उनुकर पतोह फेनु कुछ मिठाई एगो प्लेट में लेआ के एगो स्टूल पर राखि दिली। संगे—संगे फ्रीज वाला पानी के एगो बोतल आ एगो गिलास। संजोग से ओह स्टूलवा पर दिवाकर के गुरुदेव वाला पितरिया लोटा राखल रहे, जवना से ऊ पानी पीयत रहले। दिवाकर मिठाई उठा के मुँह में डालले चाहत रहन तले गुरुदेव चट से आपन लोटा ओह स्टूल प से उठा के दोसरा जगह राखि दिले। दिवाकर के अब ऊ मिठाई अँटके लागल तबो ऊ मिठाई खइले आ पानी पीयले। दिल के लागल ई ठेस अबकी बरदास से बहरी हो गइल। जवन दिल के भड़ास पहिले जाबान आ कंट के भितरी रहि गइल रहे, तवन अबकी बहरिया गइल। गुरुजी, हमरा हाथ के दिल दवझया रउआ देखते—देखत धोंटि गझनी हो हाँ फेर एह बढ़झया से अतना धीन बरल हा कि आपन

लोटवा स्टूल्वा पर से तुरते हटा देनों हाँ? स्टूल पर लोटवा राखल रहित त जूठ हो जाइत? गुरु जी भिरी कवनों जबाबे ना। दिवाकर छोट मन कइले घरे के राहि धइले। सोचले कि जब गुरुआईन के कैंसर भइल रहे आ हमार दवाई चलत रहे त ओहू घरी इनिका घरे गइला पर त ई लोग हमरा के बरिआरी कुछ—ना—कुछ खिआवे। ओह घरी थरिया, प्लेट, गिलास में जूठ ना लागत रहे, बाकिर आजु स्टूल प लोटा रहला से लोटा जूठ होत रहल हा। दिवाकर के लागल कि ई दुनिया एकदम मतलबी बिया। जरुरत पड़ला पर गदहो के बाप माने के तइयार रही आ जरुरत पूरा हो गइल प दृध में पड़ल माछी लेखा निकालि के फेंकि दीही। अब दिवाकर के ए बड़ जाति के लोग से धीन हो गइल रहे। अब ऊ ऊँच जाति के लोगन से परिचे राखे में डेरात रहले। आदमी के ओह दुआर प ना जाये के चाहीं जहवां ओकर मान—सम्मान के ठेस पहुँचे।

■ ■ अनाईरु, आरा, भोजपुर-802302 (चिहार)

लघुकथा

आपन आपन नजरिया

कौशलेन्द्र कुमार सिन्हा

एगो सीसा के घर रहे। देवाल सीसा के, छत सीसा के आ फसों सीसे के। कहे के मतलब कि घर खाली सीसे के रहे। कवना हासिल खातिर ई घर बनावल रहे, एकर पता ना रहे।

एक दिन घर के रखवार भूल से दरवाजा खुलल छोड़ दिलस। महल्ला के झाबरा कुकुर जवन बड़ा जबरदस्त रहे पता ना कइसे घर में ढुक गइल। ऐही बीचे रखवार के अपना भूल के अहसास भइल आ वापस जाके दरवाजा बन्द कउदे हलस। झाबरा भीतरे बन रह गइल। झाबरा बड़ा जब्बर रहे। मोहल्ला आ गाँव के कवनों कुकुर ओके देखते रास्ता बदल द सन। आज ऊहे झाबरा जेने देखे ओने अपने नियर कुकुर देख भकुआइल रहे। घबड़ा के ऊ एके जगह थिर हो गइल। सामने अपने नियर झाबर कुकुर लउकल। ऊ ओकरा के देखि के गुरनाइल। सीसो वाला कुकुर गुरनाइल। ऊ भउँकलस त सीसो वाला कुकुर भउँकलस। झाबरा खिसिया के जेतना जोर से भउँके, सामने वाला कुकुरो ओतने जोर से भउँके।

झाबरा से सहाइल ना त ऊ झपटल। सीसो वाला कुकुर ओतने तेजी से ओकरा और आइल। सीसा से टकरा के लड़त झाबरा खूने खून हो गइल। अंत दाव में पस्त होके गिर पड़ल आ मू गइल।

ए घटना के कुछे महीना बाद फेरु घर के रखवार से ओइसने भूल भइल। घर के केवाड़ी खुले छूट गइल। अबकी बार एगो दोसर कुकुर घर में घुसल आ बन्द हो गइल। ई कुकुर सीसा में अपने नियर कुकुरन के देखि के बहुते खुश भइल। जेने ताके ओनहीं अपने मतिन कुकुर देखि मगन होत ऊ मुसिकआइल। सीसो वाला कुकुर मुसिकआइल खुशी में ऊ आपन दाहिना गोड़ हाथ मिलावे के तर्ज पर आगे बढ़वलस, सीसो वाला ओतने खुशी से आपन गोड़ आगे बढ़वलस। कुकुर बड़ा खुश रहे। अनासे ओकरा अपने नियर अतना सँघतिया जे मिल गइल रहलन सँ।

■ ■ आनन्दनगर, रामपुरउदयभान, बलिया

बलिया के बलियाटिकपन

■ भगवती प्रसाद द्विवेदी



बलि, भुगु, वाल्मीकि, दर्दर, सुविष्ट आ अनगिनत पीर अउर बाबा का नाँव का सँगे जुड़ल बलिया। आचार्य हजारी प्रसाद द्विवेदी के उन्मुक्त ठहाका अउर लालित्यपूर्ण साहित्य—अस ललित बलिया। आचार्य परशुराम चतुर्वेदी के संत साहित्य नियर साधुता खातिर विख्यात बलिया।

बलिया, जवना के विलष्टता आ सरलता में विलक्षण सामंजस्य बा—ठीक आचार्य रघुनाथ शर्मा के संस्कृत वाडमय—अस दुरुह, बाकिर उन्हुका व्यक्तित्वे नियर सहज—सरल। ई सहजता—सरलता ददरी, धनुषयज्ञ वगैरह सालो भर चलत रहे वाला मेलन में बा, कृष्णदेव उपाध्याय के लोक—साहित्य में अउर लोक परब—तेवहारन में बा, इहाँ के विस्तृत भू—भाग में फइलल—पसरल लोक जिनिगी के बा। बाकिर जब एही लोक में विद्रोह के विगुल बाजेला त बेयालिस जाइसन विस्फोटक क्रांतियन के अमरत्य मिलेला। तब चित्तु पाण्डेय, मंगल पांडे, कौशल किशोर, जयप्रकाश नारायण जाइसन प्रकाश स्तंभन के रुधिर—कथा जियतार हो उठेले आ दुर्गा प्रसाद गुप्त के क्रांति—साहित्य सभका के अचरज—रोमांच से भरि देला।

बलिया के माटी में जवन सोंधापन बा, ओकर आपन मौलिकता बा। एकरा में जतना ताकत चोट करे के बा, ओतने कूबत खुद पर हँसे आ सभकरा उपहास का पात्र बनहूँ के बा। इहे माटी चतुरी चाचा आ विवेकी राय के विवेक के विस्तृत फइलाव अउर आयाम देले आ रामविचार पाण्डेय के 'भोजपुरी रतन' के अनमोल गहनो पहिरावेले। सौंचो, बेगर कवनो लाग—लपेट के कतना खाँटी विया इहाँ के माटी!

बलिया के कबीरी ठाट के त बाते निराला ह। अरुवाइल—बासी, रुखल—सुखल खाए आ ठंडा पानी पीए के बाते दीगर बा, इहाँ के फाकामरित्यो के का कहे के बा! पेट में भलहीं चूहा कूदत होखे आ मुसरी दंड करत होखे, बाकिर शानो—शोकत में कवनो कमी ना आवे के चाहीं। दिल आ गइल त सउँसे दुनिया आपन... आ जदी ना, त अपनो बाप—महतारी बेगाना।

बलिया के सुभाव ह अड़ल। अड़ल त फेरु मुड़ल ना आ अगर मुड़यो कइल त फेरु कबो जुड़ल ना। एकरा के रउआँ जिद कर्ही भा अहम, बाकिर आन खातिर जान गँवावल बलिया के फितरत रहल बा। मारपीट, लड़ाई—झागड़ा, खून—कतल आ पुश्त—दर—पुश्त मोकदिमाबाजी बलियावासियन के

इज्जत—प्रतिष्ठा के अभिन्न अंग रहल बा। नाप—जोख के नायाब पैमाना ई कि जेकरा लगे जतने अधिका मोकदिमा, ऊ ओतने बड़ आदमी! तबे नू बड़प्पन के गहिराई नापे खातिर केस—ममिला के फीता भिजावल जाला। रउआँ भलहीं एकरा के बेवकूफी मानीं, बाकिर हम त एहके अङ्गियल रईसी कहब। कबो बिगड़इल साँढ़—अस खुंखार लउकिहें त कबो खुद मूँझी नवाके कहिहेँ—आवड बैल, मार!

पहिले बलिया के लाटी आ लंठई मशहूर रहे। मोंछ खातिर किछु करे—करावे प उतारु हो जइहन बलियाटिक। लउँडा के नाच देखे खातिर दस—दस कोस ले सूँधत चलि जइहन— अन्हरा भइँसा नियर। नचनियन खातिर हजार—लाख के कुरबानी त आम बात बा। बनूक के नोखी प नोट के गँड़ी राखिके गोली दागि दिहल, नोट के हवा में उड़ा दिहल आ समियाना में फायर क के छेदे—छेद क दिहल, नचदेखवा लोगन के शगल होला। लउँडा—रँडी का सँगे जदी छेड़छाड़ आ हुड़दंगई ना कइल त नाच का देखल खाक—पथल!

भला कवन माई के लाल टिकि पाई बलिया के बलियाटिकपन के सोझा! बाकिर खाली बलिया में रहला भरि से केहू बलियाटिक ना हो जाला। बलियाटिक होखे के मतलब होला कवनो—ना—कवनो रूप में हमेशा चरचा में बनल रहल। एकरा खातिर भलहीं बेवकूफाना हरकते काहें ना करे के पड़े! नजीर खातिर: 'भोला' पांडे जी नियर झुनझुना के हथियार बता के विमान—अपहरण भा बैंग (भदइलवा) — अस उछलत—कूदत कबो एम.पी. तक कबो पी.एम. के तरज्जूइ पर तउलाइल। कबो आशिकाना अंदाज में सियासती चाल चलल, त कबो कानूनेदां का ओर से कानून के शीलभंग कइल।

बलिया वाला हर भेस में, हर देश में, परदेस में, हरेक सूबा के कोना—अँतरा में अपना बलियाटिकपन का सँगे मिलि जाइहन। जहाँवे भेटइहन, आपन छाप अउर लोगन पर छोड़त लउकिहन। जेनिए से होके गुजरिहन, अपना आगा—पाढ़ा चेला—चाटी अउर अनुयायियन के लेले—देले।

बलियाटिकन के सवद्गर पकवान आ भाँति—भाँति के लजीज व्यंजन से ना, बलुक सातू आ लिड्डी (फुटे हरी)। चोखा से मोहब्बत बा। उन्हुकरा अपनन से ना, परायन से अपनापन बा। ऊ पहिले अपना महतारी आ मातृभाषा के उपेक्षा करिहरन, फेरु लमहर अरसा के बिछुड़न का बाद जब कतहीं अपमानित आ जलील होइहन त अपना महतारी आ मातृभाषा के ओरि लवटिहन। महतारी भासा के सीढ़ी—अस इस्तेमाल कके ओकरा अस्तित्वे के मटियामेट कड़ दिहल चहिहन।

तबे नू सदियन से शोषित, उत्पीड़ित, उपेक्षित आ प्रताड़ित रहल बा ई बलिया। हालांकि

इहाँ के माटी में फरल—फुलाइल एक से बढ़िके एक, लाल अपना चमक से देश—दुनिया के रोशनी दिहलन, बाकिर इहाँ के हाल हरमेसा बदहाले रहल। कतना निरीह आ बेबस विया बलिया के जिनिगी! बाकिर तबो कतना प्रतिभावान, जुझारु आ जीवट वाला बाड़न—नगर—महानगर में छिछियात, देश—विदेश में आपन धाक जमावत बलिया के बलियाटिक! अपना लोकशक्ति आ आत्ममुग्ध रोमानियत से भरल—पुरल सँचहूँ कतना निश्छल बेधड़क आ जियतार बा बलिया के ई बलियाटिकपन!

204 टेलीफोन भवन, आर ब्लाक, पो०बा० 115, पटना—१ (बिहार) ■■

दू गो लघुकथा

■ विनोद द्विवेदी




[एक] अच्छा दिन

लइकन के भुखाइल, छटपटात देखि के महतारी के आँखि रहि—रहि डबडबा जात रहे। हालांकि ऊ इहो जानत रहे कि देर—सबेर पंडीजी आटा आ तर तरकारी लेके लवटबे करिहें, ऊहो जब रेक्सा चलवला से आमदनी भइल होई।

रात के नौ बजे लागल रहे आ ऊ बरियाई लड़िकन के सुतावे का कोसिस में लागल रहे। आँख से लोर ढरकत रहे। पंडीजी एक हाथे आटा का ठोंगा, नून क पाकिट आ दुसरा हाथे थोरिकी आलू लेके जब लवटले त पंडिताइन आपा खो बइठली, “ईहे दिन देखावे के बाकी रहल हा न? का मिलल इहाँ शहर में आके? एहसे अच्छा त गैरुंवे रहे, कम से कम उहाँ इस्कूल में लड़िकन के स्थिंचड़ी त मिल जात रहे। तू त बार बार शहर में कमाये खाये क बात करत रहल। आ कहत रहल कि हमनियो क अच्छा दिन आई। अब चएन मिल गइल न लड़िकन के भूखे मार के। अरे हमरा के त तू जइसे रखल, रहि गइनी। बलुक गरीबी आ अभाव के आदते डाल लिहनी बाकिर हे लड़िकन क दुख बरदास के बाहर बा!”

पंडी जी के कठया मारदेलस फेर हाथ क समान एकोर धरत झनकलन, छव घंटा रेक्सा स्थिंचला क बाद जवन भेटाई ओही में न गुजर होई। कवनो अपना बस में बा? अच्छा दिन क सपना त सब कहूँ देखेला, हमहूँ देखनी त कवन पाप क दिहनी?

पंडी जी क छोट बेटी आँख मुनले मतारी—बाप के बात सुनत रहे। जब ओकरा से ना अड़ाइल त बिच्चे में बोल परल, “बाबू जब तूँ गाँवे रहल तबो माई से रोज लड़ाई करत रहल आ इहवों आ के झगरा सुरु। काल्ह जब तूँ ना रहल त पूरा दिन अच्छा रहे। घाम उगल रहे आ हमनी के तनिको ठंडा ना लागल, काल्ह कतना अच्छा दिन रहे। माइयो कहत रहे कि देख बचिया, कतना अच्छा दिन बाटे? आ आज एबेरा, जङ्घतो बा आ तहरा आवते लड़ाइयो सुरु हो गइल! हमके त इ अच्छा दिन नइखे लागत।”



[दू] घर पर कब्जा

चिरइन में सबसे सोङिया गौरइये के मानल जाला। अदिमी का सँग—साथ रहे आ प्रिये वाली ईहे चिरई अजुओ अदिमी के सँग साथ धइले रहि गइली स। हमरा शहरवाला मकान में, जँगला—रोसनदान प दू—तीन गो घोंसला बा आ एह चिरइन क चूँ चूँ से हमहन क मनसायन होत रहेला।

एक दिन हम अपना बाहरी कमरा में बइठल अखबार पढ़त रहली। अचके चूँ चूँ ची—चीं करत एगो गौरइया के रोसनदान पर तकनी त ऊ उड़त ओसारा का और का रोसनदान प जा बइठल। उहाँ ढेर दिन से परल एगो खाली घोंसला रहे। हमके तयजुब भइल कि ई त साल भर से खालिये लउकत रहल हा, आजु इ नया चिरई कहाँ से? सफाई करावत खा हम जानबूझ के ओधरी इ पुरान घोंसला छोड़ देले रहनी ई सोच के कि जाये दृ बेचारी गौरइया के घर हऽ। चलऽ आज एहू घोंसला क दिन बहुरल। ई फुदुकत गौरइया बुझला अपना प्रवास से लवटि आइल। नीके बा, घर गुलजार रही! हम सोचलीं आ अखबार पढ़े लगनी।


ओह दिन के हमार विचार गलत ना रहे। ऊ गौरइया अब ओही में रहे लागल। ऊ अक्सर बहरी का रोसनदान से धुसे आ भितरी का रोसनदान वाला घोंसला में समा जाव। कुछे दिन बाद अब ओमे, ओकर दू तीन गो बच्चा चीं चीं, चूँ चूँ करे लगलन स। एक दिन चूँ चूँ चीं चीं करत दू—तीन गो नया चिरइन क हउँजार सुन के हम कमरा में दुकलीं त देखत का बानी कि एगो बच्चा घोंसला से नीचे गिरल बा। हम सीढ़ी मंगाइ के ओके फेरु घोंसला में राख दिहनी आ बहरा हाथ धोवे चल गइनी। लवटनी त फेरु हउँजार सुनलीं ऊहे दू—तीन गो चिरई ए रोसनदान से ओ रोसनदान उड़त हल्ला मचवले रहली सऽ। नीचे तीनू बच्चा गिरल रहलन सऽ। हम धवर के उठावे लगनी।

ओमे से दू गो बच्चा जियत रहलन सऽ, एगो मरि गइल रहे। हमरा खीस बरल। ऊपर तकलीं त बाहर वाला रोसनदान प बइठल अकेल चिरई चिचियात रहे। बाकी दूनों चिरई साइत बहरा चल गइल रहली स। हम सीढ़ी प चढ़ के फेरु दूनों जीयत बच्चन के घोंसला में ध दिहनी आ नीचे छितराइल घोंसला क तिनका बटोर के ऊपर अरियाँ—अरियाँ सरिहाइ दिहनी। थोरिके देर में बहरी वाला रोसनदान पर बइठल गौरइया उड़ के, ओह घोंसला में चल गइल। चूँ चूँ के आवाज अब कम हो गइल रहे। थोड़ीकी देरी बाद हमहूँ कमरा ओरेंघा के दोसरा जगह चल गइनी।

सँझा के चार बजे लवटला प हमके फेरु चिरइन क हउँजार सुनाइल। धावल कमरा खोलली त का देखत बानी कि दू तीन गो गौरइया आपुस में मिडल बाड़ी सऽ नोचा—चोंथी में घोंसला क बच्चा नीचे गिरल बाडन स। घोंसला क तिनका नीचे छितराइल बा। हम अवाक ताकत रहलीं तले एगो उजराह गौरइया, नीचे गिरल बच्चन का चारू ओर फुदुक—फुदुक के चिचियाए लागल। हमरा समझ में आ गइल.. बुझला ई घर का कब्जा क लडाई रहे। ऊ दूनों गौरइया घोंसला वाली जगहा प चूँ चूँ करत तरनात रहली सऽ।

एगो बच्चा जवना क पाँख ज्यादा नोचाइल रहे, मर चुकल रहे, बाकि दोसरका अभी जीयत रहे। हम सोचलीं कि मिल—जुल के रहे वाली एह सोङिया चिरइयनो क सुभाव अइसन निरदई हो गइल, कि अपने जात के बच्चा तक के नइखे चीन्हत? कूल्ह तिनका बटोर के ओपर जीयत बच्चा के धइनी आ ले जाके दोसरा कमरा का रोसनदान प ध अइनी। हमके पूरा माजरा समझ में आ चुकल रहे। अदिमी का साथ—सोहबत में बुझला ईहो बदलि गइल बाड़ी सऽ। हमरा उन्हनी का व्यवहार से बुझाइल।

■ ■ आर० पुरम, ककरमत्ता, वाराणसी



इथाद

स्व० शम्भुनाथ उपाध्याय के प्रति

■ त्रिभुवन प्रसाद सिंह 'प्रीतम'

पाँच पदारथ ले, पिंजड़ा गढ़ाइल
तीनि रंगवा में रचि रचि के रँगाइल
अजबे लोहार के, गजब रचना हो
पिंजड़ा उदास तोरा बिन सुगना हो।



ताहि बीच मगन, विजनवा के वासी
अलख जागावे दिन रात बनवासी
हियवा में राजेला, रामनाम रतना हो
पिंजड़ा उदास, तोरा बिन सुगना हो।

मधुआ बोरल तौर निरमल बानी
कर गूढ़ बतिया, मरम नाहीं जानी
रस सरसावे, सरस रसना हो
पिंजड़ा उदास, तोरा बिन सुगना हो।

बुति गइले दियना, सनेहिया ओराइल
रीति गइले पिंजड़ा, हिरमना हेराइल
धानि हड़ विधान, धानि-धानि विधना हो
पिंजड़ा उदास, तोरा बिना सुगना हो।

याद पड़े सुधर, सलोनी, सुरतिया
निरमल, तन-मन, मधुरी-मुरतिया,
बिसरे ना मोतिया जड़ल नयना हो
पिंजड़ा उदास, तोरा बिन सुगना हो।

■ ■ ('शारदा सदन' कृष्ण नगर, बलिया)

ग़ज़ल

■ शशि प्रेमदेव



पटकड़ टीन, बजावड़ थरिया : हूले—ले—ले करत रहड़!
बा भकसावन रात अन्हरिया : हूले—ले—ले करत रहड़!

चुप रहबड़ तड़ कइसे मानी लोग पहरवा तहरा के
रहड़ बनारस चाहे झरिया : हूले—ले—ले करत रहड़!

मंदिर—मस्तिष्क, घर—दफ्तर, थाना... खलिसा दलिए में ना—
जहाँवे कुछ लउके करिया : हूले—ले—ले करत रहड़!

अजुवो ओतने साँसत में बा जिनगी तहरा चिरइन के
साधो, परिकल बिया बिलरिया : हूले—ले—ले करत रहड़!

उहाँवाँ पीपर, पनघट, पुरुवा, खेत, बगड़चा—का नझेखे
झहाँवाँ ईंटा, पत्थर, सरिया : हूले—ले—ले करत रहड़!

■ ■ प्रवक्ता, कुँ० सिंह, इ० कालेज, बलिया

भारत में अंग्रेजी शासन का आरम्भ सन् 1757 से मानल जाता। जब ब्रितानी शासन के सेना बंगाल के नवाब सिराजुद्दौला के पलासी के युद्ध में हरवलस लेकिन अंग्रेजी साम्राज्यवाद के खिलाफ राष्ट्रीय संघर्ष के जनम त उनइसवीं सदी में मानल जाए के चाही। अंग्रेजी शासन के अत्याचारों का कारन पूरा देश एकजुट होके ओकरा खिलाफ खड़ा भइल। सन् 1757 से अंग्रेज भारत के उपयोग अपना निजी हित खातिर शुरू क दिले रहलन। पहिले ईस्ट इण्डिया कम्पनी कड़ मुख्य उद्देश्य भारत से पइसा बटोरे के रहल। कम्पनी ई ना चाह कि भारत के सौदागर भारत कड़ कच्चा माल खरीदे—बेचे में अंग्रेजन के मुकाबिल खड़ा होखँ स। कम्पनी चाहत रहल कि कच्चा माल सस्ता दाम पर खरीद के महँगा दाम पर बेचे आ ओकरे व्यापार पर एकाधिकार रहे।

भारतवर्ष अपना समृद्धि खातिर ओधरी प्रसिद्ध रहल। अंग्रेजन के आपन साम्राज्य बढ़ावे खातिर काफी धन कड़ आवश्यकता रहल, ओनके जल सेना तथा थल सेना का जरिये आपन प्रभुत्व बढ़ावे के रहल ईहे ना, धनो के व्यवस्था भारते से करे के रहल। सन् 1765 से 1770 के बीच में कम्पनी अपना आमद के 33 प्रतिशत बाहर भेजलस। ब्रितानी पूजीपत्रियन के भारत में अपना इच्छानुसार व्यापार करे के छूट दे दिले गयल। परिणाम स्वरूप भारत के बाजार विदेशी माल से पट गयल।

भारत में प्रशासन आ अउर काम बदे कर्मचारियन के आवश्यकता पड़े लागल। ऐही से 1833 के बाद ब्रितानी शासक निचला स्तर के एक विश्वसनीय कर्मचारी समूह के निरमान शुरू कइलन। अधिक से अधिक कच्चा माल भेजे खातिर अंग्रेजन का सामने यातायात के बड़ी समस्या रहल। एके दूर करे खातिर सड़क निरमान, रेल क निरमान, अउर समुद्री जहाज आदि के आवश्यकता अंग्रेज महसूस कइलन। उनहन के कोशिश से 1853 के बाद मुख्य नगर अउर बन्दरगाह, रेलपथ से जोड़ल गयल। सन् 1905 तक लगभग 3 अरब 50 करोड़ के लागत से 38 हजार मील लम्बा रेल—पथ क निरमान भयल। संगे—संग डाक—तार क तेज इन्तजाम कइल गइल। उन्नीसवीं सदी के शुरूआते में ब्रितानी शासन के धन कड़ आवश्यकता अउर बढ़ गयल, लैहाजा किसान के ऊपर लगान के भार बढ़ावल गयल।

अंग्रेज नील, अफीम, चाय के खेती करे बदे किसानन—मजूरन पर दबाव डाले लगलन। सन् 1824 में भारत से बनल कपड़न पर ब्रिटेन में 30 से 70 प्रतिशत तक आयात शुल्क लगा देवल गयल। भारत के चीनी पर ओकरे असली कीमत से तीन गुना टैक्स लगा दिले गयल। कुछ मामलन में ई शुल्क चार सौ गुना रहल। एह प्रकार से भारत के निर्यात ब्रिटेन में बन्द हो गइल। सन् 1860 के बाद ब्रिटेन के शान—समृद्धि में कमी आवे लगल। फ्रांस, बेलजियम, जर्मनी, संयुक्त राज्य अमेरिका, रूस अउर जापान अपने इहाँ शक्तिशाली उद्योग के विकास कर चुकल रहलन। सन् 1850 से 1900 के बीच इस्पात कड़ उत्पादन सारी दुनिया में 2 करोड़ 80 लाख टन तक पहुँच गइल। सन् 1850 के बाद ब्रिटेन के बहुत बड़ी पूँजी रेलवे, भारत सरकार के ऋण देवे में, जहाज रानी में, चाय—बगानन में अउर कोयला के खदानन में लगा देवल गयल रहल। ऐही वास्ते ब्रिटेन सरकार कड़ चिन्ता रहल कि भारत में हर हाल में अंग्रेजन के अधिकार बनल रहे के चाहीं।

ब्रिटेन कड़ एक प्रशासनिक अधिकारी जवन बम्बई कड़ राज्योपालो रहल रिचर्ड टेम्पुल सन् 1880 में लिखलस कि हर हाल में हम लोगन के भारत पर अधिकार बनवले रहला के जरूरत है। ब्रिटेन के बहुत बड़ी पूँजी एह देश में ऐही विश्वास पर झोंकल गयल रहल ओनकर अनन्त काल तक अंग्रेजने के शासन रही। एह उद्देश्य से ब्रिटानी सरकार प्रशासनिक ढांचा पर बहुत जियादा खर्च करे लगल। सन् 1904 में भारतीय राजस्व के 52 प्रतिशत भाग एकरे रख—रखाव में खर्च होवे लगल। औपनिवेशिक शोषण खातिर आन्तरिक विकास कड़ आवश्यकता रहल लेकिन भारत के जान—बूझ के पिछ़ा रखल गयल। शोषण चालू रहल एकरे फलस्वरूप राष्ट्रवादी सामाजिक शक्तियन के उदय भयल। अंग्रेज भू—राजस्व के वसूली खातिर दू प्रकार के तरीका इस्तेमाल कइलन स। जर्मनीदारी पद्धति अउर रैयतदारी पद्धति। ई दूनो पद्धति में एतना धोंच—पौंच भयल कि किसान बेहाल हो गइल। अंग्रेजी राज के खिलाफ असन्तोष होवे लगल। ब्रिटानी सरकार के व्यापार में सन् 1858 के बाद बढ़ोत्तरी होते चल गयल। सन् 1924 में व्यापार 7 अरब 50 करोड़ तक पहुँच गयल लेकिन कवनो लाभ भारत के नाही

मिलल। अंग्रेज भारत में उद्योग—धंधा लगावे में रुचि नाही लिहलन। सन् 1913 तक देश में कुल फैविट्र्यन में मजदूरन के संख्या मात्र 10 लाख रहल। प्रथम विश्व युद्ध अउर सन् 1930–40 के बीच मंदी में भारत कठ पूजीपति काफी लाभ कमा लिहलन, बाकि युद्ध समाप्ति के बाद पुनः स्पर्धा शुरू हो गयल। एह से सन् 1947 तक भारत में औद्योगिक विकास बाधित रहल।

भारत में ब्रिटानी शासन के लूट के परिणाम ई भइल कि इहाँ दरिद्रता चरम सीमा पर बढ़ गयल। एक अनुमान के अनुसार 1854 से 1901 के बीच अकाल से 2 करोड़ 90 लाख लोगन के मृत्यु भयल। ब्रिटानी शासन के पहिले भारत अउर देशन के तुलना में पिछल ना रहल। सन् 1750 तक भारत के रहन—सहन में अउर देशन के रहन—सहन के मुकाबले एतना अन्तर नाही रहल। मुगलोकाल में अतना गरीबी नाही रहल ब्रिटानी उपनिवेश बाद के मुख्य शिकार किसान आ किसान—मजूर रहलन। सन् 1918 से तेजी से बढ़ल राष्ट्रीय आन्दोलन के पूजीपतियनों के सहयोग मिले लगल।

19वीं शताब्दी के आरम्भ में राजा रामसोहन राय ई महसूस कइलन कि खाली अस्थी देशभक्ति से काम ना चली। सबसे मूल जड़ वा अंग्रेजी संस्कृति आ भाषा के भारतीयन पर थोपल। कुछ उच्च वर्ग के मिलाके अंग्रेज ई देखावे के नाटक करत रहलन कि ऊ भारत देश के शुभचिन्तक हवन।

भारत में अंग्रेज खुला घोषणा कइलन कि भारतीय छोट आ हीन जाति है। वायस राय मेमो सन् 1870 में ई घोषणा कइलस कि अंग्रेज एक संग्रान्त सभ्य वर्ग है, जवन हीन जाति के ऊपर शासन करे के जोगता वाला वर्ग है। 1870 में पंजाब क हिन्दुस्तानियन के आत्म—सम्मान पर बड़ा गहरा आधात पहुंचल। एकरा प्रतिरोध में लोग संगठित होवे लगलन।

अंग्रेजी उपनिवेशवादी चरित्र क कारन भारतवर्ष पर ओकर कुप्रभाव देख के बुद्धिजीवी लोग एकजुट होके ब्रिटानी सरकार के खिलाफत शुरू क दिलन। सन् 1857 तक कवनो साल अहसन ना बीतल होई, जब देश में कहीं न कहीं सशस्त्र विद्रोह ना भयल होखे। सन्यासियन क बिद्रोह 1857 में पुलिस बिद्रोह बाकिर अंग्रेज सेना जवना में ज्यादातर हिन्दुस्तानिये रहलन अपने देश के लोगन का प्रतिरोध आ बिद्रोह के कुचल दिलन।

बड़का जर्मीदारन अउर पूजीपतियनों के आखिर राष्ट्रवादी ताकतन के संरक्षण आ साथ देवे के मजबूर होवे के पड़ल। अंगरेजो समझ गइलन कि

भारतवर्ष में अब बहुत दिन तक उनकर शासन ना चल पाई। धर्म का आधार पर हिन्दू—मुसलमान में भेद डालल गयल। कुछ मुसलमानन के अंग्रेज खूब बहकावें। उन्हन के कुछ सफलतो मिलल लेकिन ई जियादा दिननाहीं चलल। सन् 1857 के बाद तात्याटोपे अउर लक्ष्मीबाई शान्त ना भइलन। एक अनुमान के अनुसार अवध में डेढ़ लाख अउर बिहार में एक लाख नागरिक शहीद भइलन। 17 जून 1858 के अंगरेजन से लड़त समय झांसी कड़ रानी शहीद हो गइलन। सन् 1859 तक बिहार कठ कुंवर सिंह, दिल्ली कड़ बख्त खां, बरेली कड़ खान बहादुर खां, अउर फैजाबाद कड़ मौलवी अहमदुल्लाह आदि लोग मारि दिल भयलन, मगर आजादी कड़ भूख कम ना भयल। अंग्रेजी शासन के खिलाफ असन्तोष आ गुस्सा बढ़ते चल गयल। कुछ नायक मरा जाँय तड़ दुसर आ तिसर नायक पैदा हो जाँय। इहाँ तक कि साधारन जनता एह लड़ाई में जुड़े लगल।

■ ■ गुर्जन कुटिया, नारायणी बिहार कालोनी, सुन्दरपुर, बाराणसी, 221005

गज़ल

भालचन्द त्रिपाठी

ठीक—ठाक तड़ लउकत बाड़।
एतना काहें सउकत बाड़?

दुसरा खातिर ठीक रहल हृ
अपना बेरी छउँकत बाड़।

जा, जा के उनका से पूछ
हमरा से का छउँकत बाड़।

जवन करे के होखी करिहृ
अबहीं से का फउँकत बाड़?

मनला नाहीं प्यार करे से
पागल लेखा छउँकत बाड़।

आगि लगलि त पानी फेंक
बेना ले, का हउँकत बाड़?

■ ■ गौरी, आजमगढ़,

लगातार तीन गो फलाप फिल्म दिहला का बाद डाइरेक्टर के एगो तरकीब सूझल रहे। एगो हॉट सीन देवे के। हीरोइन के परदा पड़ बिकनी में उतारे के। आपन कैरियर दाव पड़ लागल देखि के हिरोइनो डाइरेक्टर के बात मान लेले रहे। समुद्र के किनारे बिकनी में नहात एगो हॉट सीन देले रहे अपना अगीला फिल्म में आ ऊ फिल्म बाक्स आफिस पड़ जोरदार ढंग से सफल भइल रहे। उ साल के सबसे बढ़िया फिल्म साबित भइल रहे आ फिल्म फेयर के चार-चार गो पुरस्कार झटक लेले रहे।

आजु ओही सफल फिल्म के सफल हिरोइन के जादुई बिकनी नीलामी खातिर तइयार रहे। बहुते भीड़ जुटल रहे। कुछ लोग नीलामी में भाग लेवे आइल रहले, देर लोग ओह जादुई बिकनी के देखे आइल रहले। बाकिर शहर के सबसे बड़ व्यापारी ओकरा के खरीदलस, जवन ओकर कीमत पचीस लाख लगवले रहे।

ओइजा से तनी दूर हटि के एगो चित्रकार के पैटिंगो बेचात रहे। ऊ चित्रकार कवनो परिस्थि के मोहताज ना रहे। ऊ देश के एगो बढ़िया चित्रकार रहे। रामायन के पात्रन पड़ कइल ओकर चित्रकारी बहुत प्रसिद्ध रहे। ओकरा चित्रन के कीमत रहे खलिसा पचास हजार। बाकिर ओकरा ओर केहू

देखबो ना करे आ जै देखबो करे ऊ मुँह बना लेवे। जइसे ऊ कवनो गंदा चीज देखि लेले होखे।

चित्रकार एक बेर ओह जादुई बिकनी के आ एक बेर अपना चित्रन के देखलस, बड़ा घृणा से। एगो कुटिल मुस्कान ओकरा चेहरा पड़ फइल गइल। दिन ढलत रहे। सुरुज पच्छिम क्षितिज का ओर बढ़ल जात रहे। चित्रकार अपना कमरा में टहलत रहे। घाम जंगला के सीसा से छनि-छनि के आवत रहे। बाकिर ओकरा में अब ओतना गर्मी ना रहे। एगो गर्मी चित्रकार के भितरो रहे, जवना में ओकरा मन के कई-कई गो सुरुज भसम होत रहले।

अचानके ऊ उठल आ चित्रन के फारे शुरु क दिहलस। फेरु कूँची उठवलसि। कुछ देर अइसहीं बइठल कुछ सोचत रहल। फेर कैनवस पड़ सीता के नंग-घड़ंग चित्र बनावे शुरु क दिहलस। चित्र पूरा होखते जइसे ओकरा एगो वहशी खुशी मिलल होखे। ऊ ठठा के हँसल। जइसे पागल हो गइल होखे। ओकरा गतरे-गतर परसेना बहत रहे। बदहवासी में दउरत ऊ कमरा से बाहर आ दउरते सबसे ऊपरी मंजिल पड़ चढ़ि गइल।

गिरत खा ओकर मूँडी ऊपर रहे।

■ ■ तिवारीपुर, दहिवर, बक्सर (बिहार), 802116

फोटो ग्राफर, लेखक, कवि भाई लोगन से अनुरोध.....

- (1) फुल स्केप कागज पर साफ सुन्दर लिखावट में भा टाइप कराके रचना-सामग्री आ साथ में संक्षिप्त-परिचय आ फोटो ग्राफ भेजीं।
- (2) पत्रिका में रिपोर्टर रपट, फीचर सामग्री भेजत खा, साथ में ऊहे चित्र/फोटो भेजल जाव, जवन बढ़िया आ प्रकाशन जोग होखे।
- (3) पाठक भाई लोगन से विनती बा कि पत्रिका का बारे में, आपन प्रतिक्रिया/विचार भेजत खा, आपन नाम पता, पिनकोड सहित आ मोबाइल नंबर भेजीं।
- (4) संस्कृति-कला संबंधी आलेख बढ़िया चित्र रेखाचित्र, फोटोग्राफ के साफ प्रिन्ट-आउट का साथे भेजत खा ओकरा तथ्य-परक प्रामाणिकता के जाँच जरूर करी। संपादक का नावें इमेल पर फोटोग्राफ भेजल जा सकेला बाकि लिखित रचना के प्रिन्ट डाक/कुरियर से भेजल जरूरी बा।
- (5) निजी खर्च पर निकलेवाली आ बिना लाभ के छपेवाली अव्यावसायिक पत्रिकन के सबसे ज्यादा सहयोग ओकरा लेखक कवियन आ पाठकन से मिलेला। ई समझ के एह पत्रिका के पहिले खुद ग्राहक बनी अउरी दुसरों के बनाई।

■ अशोक कुमार तिवारी



एह दुनिया में केवनो चीज अपने—आप में पूरा ना होला। हर अच्छाई में कुछ ना कुछ बुराई होला, औसहीं हर बुराई में कुछ—ना कुछ अच्छाई जरूर होला। जे केहू अच्छाई में बुराई खोजेला ओहके निगेटिव सोच, अउर जे बुराई में अच्छाई खोजेला ओहके पाजिटिव सोच के कहल जाला। अइसे हर नशा में बुराई होला ई एगो कटु सॉच बा, बाकिर जरूर एहमे कुछ ना कुछ निमनो बात होई एही से एकर समाज में साथ—सोहबत से नशा के प्रचलन चलल आवता। हमरा इहो बुझाता कि ई अन्त काल तक रही। नशा के अच्छाई हमरा समझ से ई होला कि ई आपसी गुट—गोल अउरी समाजवादी के जनम देला। अब एगो उदाहरण लीहीं, अइसे उदाहरण शब्द दू गो मूल शब्द 'ऊद' अउरी 'हरण' के संजोग से बनल बा, जेवना में 'ऊद' शब्द के मतलब मूरख अउरी 'हरण' चाहें हरन शब्द के मतलब होला ले—लिहल। एह तरी जेवन बात केवनो कथ्य चाहेत तथ्य के सन्दर्भ में ऊदई के हरन क लेब यानी मुर्खता यानी अन्धकार के हरन कइ लेब ओहके उदाहरन कहल जाला।

अब मूल बात पर आई जा, नशा कइसे आपसी भाई—चारा, गुट—गोल आ समाजवाद के जनम देला? उदाहरन लीहीं, हमनी के यू०पी० आ बिहार में सुर्ती—चूना के बड़ा क्रेज बा। मौटा—मोटी साठ परसेंट लोग सुर्ती—चूना के सेवन करेले। एह साठ परसेंट में बीसे परसेंट लोग खरीद के खालन बाकी के चालिस परसेंट लोगन के काम मैंगनिए से चलि जाला। एह भोजपुरिया समाज में एहके खराबो ना मानल जाला। एगो खीसा कहल जाला कि एक बेर एगो राजा हाथी चढ़ल कहीं जात रहलन। राह में देखलन कि एगो गिरहत आपन हर—बैल खड़ा कइके खइनी पीटत रहे। ई देख के राजा के सुर्ती के एतना तलब लागल कि महावत से कहिके हाथी रोकवलन आ किसान किहाँ जाके खइनी मांग के खइलन। अइसन होला सुर्ती के तलब। अइसहूँ हमनी के अकसर देखेके मीलेला कि सुर्ती मांगे वाला के भाव में केतना अनुनय—बिनय, चिरउरी होला। ऊ दाँत निपोरले विनयवत होके चाचा—बाबा—मउसा—काका—भइया कहिके सुर्ती माँगल अजबे भाव—विभोर कइ देला, देबे वाला के पास अगर सुर्ती बा त ओकर कदम जहाँ के तहाँ ठिठक जाला। हाथ बगली में आ

चुनवटी—डिविया बाहर। ओही में मान लीहीं जादि सुर्ती बा आ चूना ना, तब चूना खातिर तिसरका के इन्तजार। तिसरका आइल ओहूके पास सुर्ती—चूना कुछ ना बा, लेकिन सुर्ती खाएके मन जरूर बा। तब चउथका के इन्तजार। चउथका आइल, चूना देहलसि, चार खीली सुर्ती रगड़ाये लागल। एही बीच घर के दुखम—सुखम होता, केहूके शिकवा—शिकायत होता, केहू के बड़ाई होता। अब आपे बताई कि ई समाजवादी गोष्टी का अलावे का ह?

एक दिन हम बाजार गइल रहीं। एगो दोकान पर बइठले मुरिकला से पाँच मिनट बीतल होई कि देखत बानी कि गाँवे के एगो पंडीजी बड़ा बेचैनी में सामने से गुजरले। फेरू थोरहीं देर में ओतने बेचैनी में वापस अइले फेरू गइले आ अइले। काफी खुरियाबॉट कइ देहलन। अन्त में हमरा ना रहाइल। हम पुछिये दिहली— “का पंडीजी, का बात बा? बड़ा बेचैन लागतानी?” पंडीजी कहले— “ना हो, कवनो खास बात ना बा। बात एतने बा कि एह घरी पउवा के दाम एक—स—तीस हो गइल बा। अस्सी गो त हमरा लगे बा, आउर अगर कोई साठ गो मिला दीहित त एगो पउवा अउरी चिखना हो जाइत, आ दूनो लोग के कामो हो जाइत।” हम हँसि दिहली “आछा त ई बात बा, हमू कहीं कि काँहे रउवाँ एतना तेजियाइल बानी?” अभी एतने बात भइल रहे कि तेजना नउवा लउकल। पंडीजी आपन प्रस्ताव रखले, आ ऊ तुरन्त मान गइल। दूनो लोग मिलके भट्टी का ओर चल दीहल। हमरा मन में सहजे एगो कविता आ गइल— “मिलले पंडित, मिलले नउवा,
दाम मिलाके, आई पउवा।”

अब रउवे बताई, भइल कि ना ई आपसी समाजवादी भाई—चारा?

जेवना गाँव में दस गो गाँजेड़ी बाड़े, ओह दसों में जबरदस्त सेटिंग देखल जाला। दसों समय से नित्य क्रिया कइके, नहा—धो के, बबरी झार के नियत समय पर सेटिंग वाला जगह पर पहुँच जाइहें। भले आपस में पहिले खानदानी दुसुमनी रहल होखे, लेकिन उनका बीचे ओघरी अइसन कुछो ना रही।

समय से जगह पर सब जुट जइहें। लागी गाँजा मलाये। सुर्ती कटाए, केहू गोटी रगड़ता त केहू लकड़ी से चीलम साफ करता। एही मैं केहू साफी भिजावता। आधा घण्टा गाँजा बनेड में, अउरी आधा घण्टा ओके पीयेमें। ओही गाँज के सोन्ह आ मीठ खुशबू के बीच राजनीति, दरशन शास्त्र, भक्ति, गाँजा के महिमा लेखा विषय पर चर्चा। चीलम दहिने से बाँये धूम रहल बा, जेकर नम्बर बा ऊ “दानी चॉप के मार तीन पानी”। “लहरी भेंज दू गो मेहरी, एगो देहाती एगो शहरी। एगो भागी—एगो ठहरी”। “जे ना पीए शिव के बूटी, ओकरा पिछवारा रहरी के खूंटी”। लेखा नारा लगा रहल बा। ई ह नशेड़ी समाज आ ओकर समाजवाद।

जइसन कि सभी जानता कि ‘नशा’ शब्द के अर्थ होला केवनो विषय चाहे वस्तु में आसक्त हो गइल, ओकर गुलाम हो गइल। अब गुलाम होखला के मतलब हम ओह लोगन के बतावल जरुरी नइर्हीं समझत जेकरा पर सैकड़न बरिस अंग्रेजन के गुलामी, सैकड़न बरिस तक गुलामी के अबहिन ले असर बा। भारत पर अंग्रेजी शासन के रूप में लदाइल अंग्रेजन के समाजवाद रहे। देश आजाद भइला पर जेवन समाजवाद आइल ओकर नाँव रहे कांग्रेसी समाजवाद। बीस—पचीस बरिस तक ठीक—टाक रहला के बाद, जब कांग्रेसी समाजवाद देश पर बोझा अस हो गइल, आ भितरे—भीतर हाहाकार अस बेयापि गइल, त जयप्रकाश नारायण के समाजवाद उदित

भइल आ जयप्रकाश के समाजवाद में सगरो प्रकाश के जय भइल। डॉ रामनोहर लोहिया, आचार्य नरेन्द्र देव, मा० कांशीराम लेखा लोगन के समाजवाद के अँजोर कमतर नारहे। एही उठती—गिरती, बनती—बिगड़ती के बीचे एगो युवा तुर्क देश के सत्ता के सर्वोच्च शिखर पर विराजमान भइल। एकरा बाद से त समाजवाद के आड़—अलोत लेके केतने साँप—गोजर आ बेरीढ़, वे धाँटी के जीव—जन्तु देश आ प्रदेश के कुर्सियन पर वैध—अवैध कब्जा करत—छोड़त अइले आ आजुवो लपटल बाड़। आज समाजवाद ऊ गाइ के खाल हो गइल बा, जेकरा आड़—अलोते में सारा जाएज—नाजाएज काम हो रहल बा। समाजवाद के नारा लगाके समाज में ‘बाद’ पैदा कइल जाता आ ओही बाद—विवाद में स्वार्थ साधल जाता। भोजपुरी कवि गोरख पांडे गवले रहले—“समाजवाद बबुआ धीरे—धीरे आई/आन्ही से आई/गान्ही से आई/टुटही मड़इयो उड़ाई/समाजवाद बबुआ धीरे—धीरे आई।” त समाजवाद नित नया चोला आ मुखड़ा पहिरि हाजिर होते रहत बा। केतने भ्रष्ट नेता, अधिकारी, आतंकवादी अपना—अपना समाजवाद में मरत बाड़। ई हवे समाजवादरुपी नशा के नशेड़ी, आ ई ह समाजवाद के नशा। कुछो होखे ई तय बा कि आज ‘नशा के समाजवादी’ होखे भा ‘समाजवाद के नशा’ समाज खातिर धातक बा।

■ ■ ■ ग्राम व पत्रालय : सूर्यभानपुर, बलिया (उ.प्र.)

लघु-कथा

लड़ाकिन

■ राजगुप्त



ऊ बजार से सेव कीनि के ले आइल रहली। घरे अवते, धोइ—धाइ के एकान्ता में खाये बइठ गइली। एगो सेव कटली त अतना मीठ लागल कि पूरा खा गइली। दुसरका सेव कटली त भीतर से सङ्गल निकल गइल। अब का कूलिह मूळ चउपट। झनक के उठली आ काटल सेव लेले बाजार में, ठेला वाला किहाँ पहुँच गइली।

दुकानदार एगो परिचिताह गँहकी के सेव तउलत कहत रहे, ‘का बताई महतो सेठाइन आपन छोटकी पतोहि बड़ा छाँट—बीन के बिछली। सुन्नर, सुशील पतोहि क लोली उनुका घरे उतरल तड़ बूझड कि पूरा घरवे उतराइल फिरे, बाकि कुछुए दिन बाद ऊहौ लोग बूझ गइल। जान लड़ कि ऊ अइसन लड़ाकिन निकलल कि घर क सज्जी सुख चैन गायब हो गइल।

सेव फेरे पहुँचल ठेला वाला क बात सुनते थथम गइली। सेव क ठोंगा वाला उनकर बढ़ावल हथ गते—गते पाछा लवटि आइल। फेरल त दूर, सरल सेव वाला झोरी लेले वापिस घरे लवटि अइली।

■ ■ ■ राज साढ़ीघर, बौक बलिया

■ कृष्ण कुमार

कथा शिल्पी विजयशंकर पाण्डेय के पहिला कहानी—संग्रह ‘गांव कड़ बात’ (पिल्ग्रिम्स पब्लिशिंग, वाराणसी, प्रथम संस्करण, 2013) भोजपुरी कहानी साहित्य के एगो विशिष्ट उपलब्धि के रूप में हमसा सोझा था। एह में भरपूर मार्मिकता आ संवेदना के साथे लोकजीवन के समकालीन समस्यन के चित्रित कइल गइल था। खासकर नारी—संघर्ष आ नारी चेतना के केन्द्र में रखत पच्चीस कहानियन के एह संग्रह में इडसे तड़ पच्चीस गांव के बतकही भइल था। बाकिर पूरा संग्रह पढ़ाना के बाद बुझाता कि एह में भारतवर्ष के एको गांव छूटल नइखे। मिजपुरी बोली में पाण्डेय जी सभ कहि देले वानी।

हिंदी आ भोजपुरी दूनों भाषा में समानरूप से लेखन करे वाला विज्ञान के छात्र अवकाश प्राप्त अभियंता विजयशंकर पाण्डेय के कहानी व्यापक रूप से उत्तर प्रदेश के देहाती परिवृत्तय के उद्घाटन करज्जतारी स, जेवना में मेहरास्तन के करुण आ संघर्ष भरल जीवन के बयान भावना के अचूतापन, चाहे अनकहल प्रेम के खिंचाव, सभ पाठकन के सोझा सघल रचनात्मक भाषा में परोसल गइल था।

‘बहू’ कहानी में दहेज के लालच में झूठ बोलि के विशिष्ट राय अपना बेटा धर्मेन्द्र के बिआह एगो अभियंता कमलेश राय के बेटी राधा से कड़ देहतें। विशिष्ट राय कानूनगो के पद से तहसीलदार होके दू साल पहिले रिटायर भइल बाड़े। जनता—जनारदन के पूरा माल घोटले बाड़े। धूसखोरी के पइसा आपन व्याज लेके चल गइल। लजाइल लइका ढोंढी टोवे। उहे हाल धर्मेन्द्र के भइल। अन्त दांव में अपने आप से कहज्जारे, “पिता जी डी०एम० होखे के सोर क देलें आ हम कानूनगो भी ना हो पवनी। बाद में राधा धर्मेन्द्र के राह बनली। आ उनका जीवन के गाड़ी पटरी पड़ लिया दिहली। बहू होखे त राधा अइसन, एह कहानी के शीर्षक बहुते सटीक था।”

भगगल कड़ मड़ई के नायक राम अधीन बाड़े। बीस बरिस के उमिर में घर छोड़ि के मिरजापुर बाली सङ्क के किनारे एगो मड़ई बना के रहे लगलें। घर से भागे के चलते उनकर नाम भगगल हो गइल। लोग—बाग के सेवा करते आपन जीवन गुजार देलें। एह कहानी में उपभोक्तावादी समय के चित्रण मन के मोहि लेता। का रहनी जा, आ का हो गइनी जा...?

‘चोर’ कहानी के नायक सुरेश आ नायिका मल्ली बाड़ी। सुरेश चोरी क कीमती साड़ी, कपड़ा, गहना के डब्बा ले आवज्जारे। पति के एह काम से मल्ली

के दुख था। अन्त छाँव में सुरेश के पुलिस पकड़ि लेतिया। आ मल्ली आ उनकर तीनों बच्चा रोअत—कलपत बाड़े सड़। एगो उपदेश—दृष्टि मिलज्जता कि बुरा काम के बुरा नतीजा भोगे पड़ेला।

‘सराबी के घर’ बड़ा मार्मिक कथा। कन्तवा नमरी शराबी था। ओकर घरनी कलुई कालोनी में दाई के काम करज्जतिया। एकदम पतिबरता मेहरास्त विया। तीन गो बच्चा बाड़े स। ऊ मेहरास्त जांगर ठेटा के खटडतिया आ परिवार के परवरिश करज्जतिया। कहानी में एगो खलनायक था, सोहना। जवन कन्तवा के दस—बीस रोपेया से मदद करज्जता। बाकिर निकम्मा कन्तवा ओकर करज्जा नइखे लवटा पावत। अंत में अपना घरनी कलुई के साथे संमोग करे खातिर दस बजे सात में कन्तवा ओकरा के नेवतज्जता। बाकिर लंगोट के पक्का मेहरास्त कलुई एह खातिर तइयार नइखे होत। आजिज आ के कन्तवा आपन घरे ओकरा के लिख के अहिंसर हो गइल। कलुई तीनों लड़िकन के लेले सङ्क किनारा ज्ञोपड़ी लगा के रहे लागल। पूस के जाड़। रात के बेरा। एगो द्रुक ओह ज्ञोपड़ी में समा गइल। आ चारों जीव के मुआ देलस। कहानी में सम्बाद ना होखे के चलते कहानी तनी नरम हो जाले। ना त इ नियतिवादी कहानी करेजा खँखोरि दे तिया।

कन्या श्रूण हत्या आ दहेज के चित्रण ‘पेट कड़ विटिया’ में लउकज्जता। एकर मुख्य नायिका स्वामीनाथ के माई बाड़ी। जे अपना चार गो बेटिन के बिआह कर मैं जमीन—जायदाद आ पति सब खो चुकल बाड़ी। लाचार में विचार ना होला। एह से ऊ अपना बेटा स्वामीनाथ के बेटी पैदा ना होखे के सिखवली। माई के कहला में परि के स्वामीनाथ तीन गो बिआह कइलें आ दस गो श्रूण हत्या। तिसरकी पत्नी के दुसरका श्रूण हत्या पड़ तइयार ना भइला के चलते तैराकी सिखावे के बहाना से टायर में पीन से छेद कइले आ ओह घरनी के गंगा जी में ढुबा देले। पुलिस पीछा लागल। सभ सच्चाई के पता लगवलसि। आ स्वामीनाथ का साथे उनकर माई आ श्रूण हत्या करे वाला डॉक्टर सभे जेल के हवा खाता। कहानी के अन्त कथाकार के सूक्ष्म सोच के सवाल के साथे अपना मुकाम प पहुंचज्जता कि का अतना भइला के बादो कन्या श्रूण हत्या रुकल...?

‘कड़ुवा सिंह’ एगो डकैत के कथा था। जवन सिर्फ गहना—गुरिया के छिनइती करज्जता। दोसर कवनो गड़बड़ी ना। खून—खराबा से कोसन फरका। खुदा के राम निहोर बाबू के घरे नयी दुलहिन जाहि दिन आवड तिया, ओही राति अपना साथिन के साथे उनका

घरे डाका जाले आवज्ञा। एगो डकैत के रामनिहोर बाबू के बेटा महेन्द्र से उठा-पटक हो जाता। ऊ डकैत महेन्द्र के गोली मार देता। कडुवा सिंह समझि जाता, कुछ गडबड़ हो गइल। ऊ आपन गिरोह के साथ नव-दु-एगारह हो जाता। पांच दिन के बाद खड़ग सिंह लेखा रामनिहोर बाबू के सम गहना उनका बर्दवानी में फैक के, अहयिं हो जाता। आपन डकैत के गैंग तूर देता। आ रामनिहोर बाबू के मुअला के बाद उनका पतोह के नौकर बनि के आपन जीवन खपावत था। हृदय परिवर्तन का थीम पर लिखल आदर्शवादी कहानी विया 'कडुवा सिंह'।

परिचारिक कलह के कहानी विया 'नइहरे में ननद' बेजोड़ कहानी था। इगराहिन ननद कमली अपना भउजाई धनेसरा के बारे में चुगली कड़ के पागल बना दे तिया। अन्त में धनेसरा मू जा तिया। सांचूँ मेहराल के दुश्मन मेहराल, पुरुषों से जादे होली। बाकिर विधना के नजा से कहु ना बाचि पावे। अन्त दाव में कमली के मुह में कैसर हो जाता आ अछैर जवना पैर से धनेसरा के मारत रहे ओह पैर में लकवा मार देता। कहाव हड़- 'जइसन करवड औइसन पडबड़।'

सॉटउरा आ धीव लेले बेटा पतोह किहां बम्बई पहुंचल बाप राम खेलावन के कहानी 'रिटायर पिता' आजु के बदलल परिवार आ समाज के यथार्थ चित्रण कर्त्ता। बाकिर राम खेलावन के मउअत कहानी के अंत में हो जाता। ई त जीवन से पलायन कइल कहाई।

बेमेल बिआह के बख्यान करत कहानी 'भउजी' बरगद के नीचे चदरा पर बइठल आपन बेटा इन्द्रकमल आ बेटी सोनी के लोर भरल आंखिन से खोजत सरिकला के कहानी 'आज कड़ दिन' मार्मिक कहानी था। अवसर पाके बेटा-बेटी, माई-बाबू से कइसे मुह मोड़ लेले एकरे कच्चा चिट्ठा था ई कहानी।

सरजू के हुक्का पीये में पूर कहानी कहा गइल था 'गांव कड़ पूजा।' रुदियन के तूरत लोगन में विश्वास जगावज्ञा। सरसिया गांव के लोग निकाली कड़ मेड़ा काट के खा गइल, बाकिर ओह लोग के कुछुओं ना भइल।

'रामदुलारी बूदा' कहानी इंदिरा गांधी के खानपान आ उनका मउअत के चर्चा करत, अंग्रेजन के क्रूरता आ देश के आजादी के लडाई के वृत्ताते में अड्डुरा जाता। ओझा, सोखा, डाइन के कहानी था 'बाँझिन।' गुरुद डोनेट करे वाली कहानी 'गुरु' के बताइमेक्स से अस्पताल के सब पोल खुल जाता। एह कहानी के अंत बहुते मार्मिक- 'ई संसार अइसे चली। मरेवाला मरिहै। पइसा कमाये वाले पइसा कमइहै। कानून आपन काम करी। आपने चाल से चली। सरकार आपन काम करी।'

नाजाएज कमाई वाला के बाल-बच्चा कब्द सही राह पड़ ना आवे, एह बात के सटीक जानकारी देत

कहानी 'कुलता' काबिले तारीफ था। आदमी के जीवन में कब आ कइसे गवे से दुःख समा जाई एकर बानगी 'अलगू' कहानी में झलकज्ञा। का रहन अलगू आ का हो गइलें?

चीफ साहेब सुरेन्द्र चौहान के भानमती कइसे सबक सिखावज्तारी एकर प्रमाणिक दरतावेज था 'बदला।' आजु के समय में भानमती लेखा मेहरालन के जरुरत था, जे समाज के कुछ सबक सिखा सके। 'गांव के फुआ' कहानी के मुख्य पात्र राधिका फुआ के बात-व्यवहार बहुते काबिले तारीफ था। एह कहानी के कहज्जारे जामवन्त दददा। जहंवा ले फुआ के बेटा नन्दू चाहे सेवारमवां के बतकही था, ओह से राधिका फुआ के जोड़ल वाजिब नइखे। बात-बतकही के दुःख जब करेजा में पइसा जाला ओइजा आदमी किंकर्तव्यविमूँढ हो जाला। ऊ ओह घरी कुछुओं कर देला। काहे कि ओकरा विवेक के मउअत हो जाला। सेवारमवां भले राधिका फुआ के नेकी भुला गइल, बाकिर ओकरा बाप जोखू अपन बेटा से बदला लेवे के बादा कइले। ई बात मन के भीतरी तक हिला देता। राधिका फुआ आ जोखू दूनों के चरित्र प्रगती था।

'दसा दस बरिस, चाल चालीस बरिस' कहानी के मुख्य पात्र स्थाम लाल बाड़े। जे धन-सम्पत्ति के भामला में शून्य से शुरू होके शिखर तक पहुंचत बाड़े। बाकिर अपना चाल-स्वभाव के चलते फेरू शून्य पड़ आ जा तारें। भारतीय किसानन के दुःख-दर्द बखानत कहानी 'विरजू किसान' एह संकलन के सबसे लमहर कहानी विया। सरजू के नौवीं संतान विरजू एगो भेटाफर था। जवन पूरा भारतीय किसानन के दारतान बतावज्ञा। कहानी के अंत में भले विरजू के दिन-दशा पलटि जाता बाकिर सांच कहीं त भारतीय किसान के हालत आजुओ विरजुए अइसन हो गइल था।

एह संकलन के शीर्षक कहानी 'गांव कड़ बात' के नैरेटर राधेश्याम भइया बाड़े। गुलामी के समय में गांव के दुर्दशा का रहे आ ओधरी कतना गरीबी से गांव के लोग गुजरत रहे, एकरे वृत्तान्त विया ई कहानी 'गांव कड़ बात'। 'चरवाहा' कहानी के नायक घरबरन बाड़े। जंगल में गाइन के झांड के कइसे चरवाही करावल जाला, एह कहानी में खूब अच्छा तरीका से बतावल गइल था। 'राम अधीन कारतकार' कहानी किसानी समस्या से भरल कहानी विया। भानमती के दुःख-दर्द से लबरेज कहानी 'गांव कड़ मौसी' संकलन के अंतिम कहानी विया। एगो विवाह के मार्मिक प्रसंग हिया के छू देता। बाकिर उनकर सफल मृत्यु से पाठक के बहुते खुशी भेटाता।

'गांव कड़ बात' अपना ठेठ देशज मुहावरादार भाषा, अलंकारहित आत्मीय वर्णन शैली, जीवन्त परिवेश आ व्यापक राजनैतिक-सामाजिक सरोकार के

साथे एगो नया अनुभव से गुजरे के अवसर देता। निरंतर जटिल होत जाए वाला ग्रामीण परिवेश के प्रमाणिक चित्रण खातिर कथाकार जवन शिल्प निर्मित कइले बा, ऊ एह संग्रह के चिन्ताधारा के विकास के संदर्भ में सटीक आ उचित बुझात। यद्यपि एह संग्रह के अधिकांश कहानियन में नायक—नायिका विहीन यथार्थ रचाइल बा जहाँवाँ सामूहिकता में चीजन के देखे—देखावे के रिवाज बा। सामूहिक—संदर्भन में यथार्थ के रचना कवनो अवगुण ना हड, बलुक समय के बदलाव के सबसे अधिका बेहतर तरीका से जाने—समझो के भरपूर अवसर भेटाला, बाकिर एह में एगो चुनौती हरदम रहेला, समूचा संदर्भन के सामूहिकता में संतुलन साधे के। काहे कि ई विखराव कथाकृति के ना खाली शिल्प के कमजोर बनावेला

बलुक वैचारिक दृष्टियो से रचना के क्षति पहुंचावेला। बाकिर एह कसौटी के संदर्भ में कथाकार के प्रशंसा करे जोग बा कि विखराव के बावजूद, शिल्प के एकाघ प्रसंग के छोड़ि के डोल नइखे आइल। वैचारिक दृष्टि से यथार्थ के विखराव के जिम्मेदारी भी कथाकार पर डालल उचित नइखे बुझात। एकरा के हम यथार्थ के द्वंद्वात्मक प्रकृति के हिस्सा मानत चरित्रन के व्यक्तिगत कमजोरी से जोड़ि के देखीला। जे जइसन बा, कथाकार ओकरा के ओइसन रचि देले बाड़े। इहे ईमानदारी शिल्प के बचावेला आ विचार के नैतिक दबावो से कथाकार के मुक्त करेला। एह दृष्टि से समीक्ष्य कथाकृति कथाकार के सुंदर रचना बा।

■ ■ महारोर स्थान के निकट, करमन ठोला, आरा—802301 (विहार)

पुस्तक चर्चा

'सइंचल सपना' (कहानी संग्रह)

लेखक- रमेशचन्द्र श्रीवास्तव, मूल्य-120/- प्रकाशक : सूर्यश प्रकाशन, आनन्द नगर, बलिया (उप्रो), 277001

रमेशचन्द्र जी भोजपुरी अउर हिंदी के जानल—पहिचानल उपन्यासकार आ कथाकार हई। 'सइंचल सपना' उहाँ के एगारहवीं कथा पुस्तक हउवे जवना में तेरह गो कहानी संकलित बाड़ी सड। सन् 2004 में अपना पहिलका कृति 'तरायल' (हिंदी उपन्यास) का माध्यम से साहित्य जगत में पदार्पण कइला का बाद से उहाँ का लगातार लेखन में जुटल बानीं जवन उहाँ के सृजनशीलता कड़ प्रमाण बा। एकरा पहिले रमेश जी कड़ चिमनी के धुआँ' नाम कड़ भोजपुरी कहानी संग्रह चर्चित भइल रहे।

बहरहाल, चलीं, कथाकार के एह नवीनतम कृति पर वियान केन्द्रित कइल जाव। रमेश जी कड़ विशिष्टता हउवे कि उहाँ का कथानक चुने खातिर ढेर मगजमारी ना करेली। लोग जवना घटना भा खबर के रोजमरा के चीझु मानि के तुरते विसरा देला, उहाँ का ओही घटना चाहे खबर के एगो दिलचस्प काहनी में ढाल देवे के क्षमता राखेली। उहाँ का लेखन में 'कानो सुनी' ले वेसी 'ऑखों देखी' कड़ प्रभाव नजर आवेला। आत्मानुभूति का बले अपना कल्पनाशीलता से कहानी में एगो आदर्श निरूपित कइला के प्रयास करेलीं जवना से साँच उजागर होखे आ समाज के कवनो दिशा मिल सके; जइसे, एह संग्रह के कहानी 'बलि के बकरा'। सियासी दाँव—पैच, विभागीय प्रष्टाचार, बाजारवाद आ शहरीकरण के दुष्प्रभाव अउर परिवारिक सम्बन्धन में तेजी से व्याप्त हो रहल संकीर्णता आदि का पृष्टभूमि में कथाकार कड़ हर कहानी बेल—नियर पसरत प्रतीत हो रहल बाड़ी सड। कुछ कहानी जइसे कि 'हेराफेरी', 'बोट बेचवा', 'कोदो देके पूत पढवलीं', 'कोलवारी के रूपिया'

आ 'सांसद निधि' तड बहुते पठनीय बाड़ी सड। इहनीं में राजनीतिक आ सामाजिक विसंगतियन पर कथाकार के व्यंग्यात्मक दृष्टि बा। कई गो अइसनो कहानी बाड़ी सड (जइसे— 'बलि के बकरा', 'घरवा कइसे अगोराई', 'सइंचल सपना') जवना के कथानक जानल—सुनल लागत बा। उन्हनीं में कथाकार के कथा सृष्टि आतना जियतार नइखे हो पावल जेतना एगो मैंजल लेखक से अपेक्षा होखेला। आज प्रस्तुतिकरण में सांकेतिकता आ नाटकीयता के इस्तेमाल हो रहल बा यानि कि बहुत ज्यादा का बजाय बहुत कम में सार्थक आ सोधेश्य कहे कड़ जरूरत बा। रमेशचन्द्र जी अपना कथाशिल्प में तनी अउरी सजग रहितीं आ जथार्थ से केतना लेवे के बा, केतना छोड़े के बा— एकरा प्रति अनुशासन रखितीं, तड भोजपुरी कथा साहित्य के मान बढ़ावे वाला कहानियन के सृष्टि करितीं।

भाषा आ वर्तनी सम्बन्धी कइगो त्रुटि एह संग्रह के कहानियन में अक्सर खटकत बा। कहीं—कहीं शब्दन कड़ अइसन क्षेत्रीय प्रयोग भइल बा जवन मानकीकरण का लिहाज से उचित नइखे बुझात काहें कि ओ शब्दन कड़ भोजपुरी के विशाल क्षेत्र में दोसरा ढंग से इस्तेमाल कइल जाला। संवाद में प्रासंगिक आ सुभाविक प्रवाह ना रहलो से कथा के प्रवाह में खलल पैदा हो रहल बा...। एह कूलिह कमियन के नजरअंदाज कइ दिल जाव तड 'सइंचल सपना' एगो उत्कृष्ट अ पठनीय कथा संकलन कहल जा सकेला। गेटअप आ छपाई आकर्षक बा। ■ ■ शशि प्रेमदेव,

अंग्रेजी प्रक्ता, कुंकर सिंह इंटर कालेज, बलिया

लोक—संस्कृति के कुआँ बड़ा गहिर होला। कुछ लोग ओमे झाँक तक से डेराला आ कुछ लोग साफे छूब के चुभुक—छुबुक करत ठंडा पानी के आनन्द लेला। डॉ० आशारानी लाल एह सास्कृतिक कुआँ में पाताले छूब के, मने—मन हुलास भरत बाड़ी।

अइसन—अइसन प्रसंग कि ओमे लेखिका कबो छूबत बाड़ी, त कबो उतरात बाड़ी। उठवा चुपचाप एह के देखीं भा पढ़ीं। 'ईया' के आगे एह चिटियन में भोजपुरी प्रदेश के ईया—दादी, अइया के मानसिकता के बड़ा रिथर भाव से उकेरल गइल बा। पाठक लोग का सामने एगो बीतल दुनिया के नजारा पेश हो रहल बा। खल—बेखल के सवाल उठावत बाड़ी पोती आ ओही में सझुराइल—अझुराइल बा जवाब; जवना में अतीत आ वर्तमान के अनुभव आ ओकर समन्वय देखाई पड़त बा। एमे त कवनो शक नइखे कि समय बहुत तेजी से बदलत बा, जीवन के मूल्यों प्रभावित हो रहल बा। सूप में पड़ल—फेटाइल सतमेझड़ा डाल में से ओह दालन के बीन लेबे के बा, जवन कवनो अवगुन ना करे आ नीमन से पच जाव। इहे सब पचावे के कोशिश में लेखिका अपना याददास्त के इस्तेमाल खूबसूरती के साथ कर रहल बाड़ी—एगो जरूरी सवाल के साथ 'काहे कहली ईया'।

नीमन प्रसंग के रोचक भाषा में कहल बहुत आसान ना होला। जे मन से एह चिटियन में छूबी ओकरा आगे अतीत में भागत विरासत आ आधुनिक जीवन दृष्टि के प्रभाव साफ लउके लागी। गहराई से विचार करीं त आज के ऊटपटांग बदलाव के लेके लेखिका का भतर पीड़ा बा।

एह संस्करणात्मक कथनी में कहीं आपबीती बा त कहीं जगबीती बा। डॉ० भगवती प्रसाद द्विवेदी के चटक चिंतन (प्राक्ष्यन) में 'काहें कहली ईया' सांस्कृतिक विरासत के जियतार ऐनक बा। मगर पुराने ऐनक में धब्बा लागे के डरो होला। आशारानी लाल जइसन लेखिका के अगर कलम जागल रही त ना धब्बा लागी आ ना विरासत के कबो हरारत महसूस होई।

लेखिका ईया से बेर—बेर बतिया के आपन मन हलुक कर लेत बाड़ी। बाँझ मेहराल के पीड़ा, सहनशीलता आ विडम्बना के एगो उदाहरण — बाँझ मेहराल समाज में उपेक्षित बाड़ी। निराशा में आपन अंत कर देबे के चाहत बाड़ी मन कहत बा कि उनकरा

के जंगल में कवनो मादा जानवर खा जाइत त अच्छा होइत। मगर कवनो मादा जानवर उनकरा के खाये खातिर तइयार नइखे। ओकरो भय बा कि उनकरा के खाते उहो मत बाँझ बन जाव। बाँझपन से सभे डेरात बा। मगर आज के संदर्भ में यंत्र आ दवाबीरो के चलते बाँझपन डेराये के विषय ना रह गइल। आधुनिक युग में ओकरो सामंजस्य बइठ जाता। एही तरे डेरे—डेरे लउके वाली ईया से आपन बात कहला से लेखिका के मन नइखे भरत—

"ए ईया, तोहार दलिद्वर केतना जबरजस्त रहे कि रोजे—रोजे ओके दीया जरा के भगावल जात रहे, तबो दिया—देवारी के बिहान भइला जबले तोहार दिहल मंत्र के जाप सूप के साथे ना कइल जाय, तबले ऊ घर—गाँव छोड़ के भागते ना रहे।"

"केतनो दुनिया बदली बाकी तोहरा दलिद्वर के नांव सुनते सब घबड़ा जाई।" (85)

बत्तीस गो 'पाती' प्रसंग में ईया के आगे जेतना बात उभर के आवत बा ओमे पुरनका—नवका के फेंट कम नइखे। समाज आ संस्कृति में सनाइल धरोहर समय के अनुसार सामंजस्य के खोज करत बा। भागत समय के जीवन—दर्शन आ बदलत परिस्थिति के दुख—सुख लेखिका 'ईया' के आगे रखत जात बाड़ी।

मुख्यत: नारी समाज आ परिवेश पर केन्द्रित क के डॉ० आशारानी लाल आपन जिज्ञासा रख रहल बाड़ी। ईयो धन्य बाड़ी, अइसन पोती पाइ के, रचना में स्वर बा कि ईया के जीवन काल में समाज सरल सीधा रहे। आज गिरावट के पीड़ा वर्तमान पीढ़ी भोगत बा। दउरा में गोड़ डाल के आइल बहुरिया दोसर के दिने अपना मरद के साथे नौकरी पर जाए खातिर मन बना लेत बाड़ी सू।

दुनिया के बदलत हवा—पानी के जिकिर पढ़े के होखे त अपने जरूर पढ़ीं— 'काहे कहली ईया'।

अइसन सहज, विश्वसनीय, आ पठनीय सृजन खातिर लेखिका के बधाई।



भाषा, साहित्य, कला-संस्कृति/गतिविधि

विश्व भोजपुरी सम्मेलन, बलिया आ बलिया हिन्दी प्रचारिणी सभा के संयुक्त आयोजन

बलिया टाउनहाल में जनपद के चर्चित कवि रव० शम्भुनाथ उपाध्याय का पहिल पुण्यतिथि पर आयोजित समारोह में जनपद अउर बाहर से आइल साहित्यकार आ विद्वानन संग कवि लोग श्रद्धांजलि देत उनका व्यक्तित्व आ रचनापक्ष पर चर्चा कइल। विश्वभोजपुरी सम्मेलन के राष्ट्रीय सचिव आ “पाती” पत्रिका के संपादक डॉ अशोक द्विवेदी कहलन कि उपाध्याय जी जन्म आ संस्कार से किसान रहलन। शिक्षा जगत से जुड़ल अध्यापको का रूप में ऊ ठेठ आ खरा रहलन। उनका रचना-पक्ष में उनकर इहे सुभाविक विशेषता सादगी आ खरापन अपना ठेठ रूप में मौजूद बा। डॉ अजय विहारी पाठक उनके नया उभरत कवियन के संरक्षक आ मार्गदर्शक बतवलन। हिन्दी प्रचारिणी सभा के अध्यक्ष डॉ रघुवंशमणि पाठक उपाध्याय जी के अपना समर्पित आ अनुशासन प्रिय सहयोगी साथी का रूप में इयाद कइलन। प्रोफेसर के० पी० श्रीवास्तव उनका छात्रजीवन के संरमण सुनावत कहलन कि उपाध्याय जी बहुत नेक इन्सान रहलन। पत्रकार अशोक उनके समाजवादी विचार धारा के पोषक कवि का रूप में इयाद करत कहलन कि ऊ शोषण अन्याय के मुखर विरोधी रहलन। डॉ विष्णुदेव तिवारी उनका आखिरी दिनन कर मुलाकात के इयाद करत कहलन कि अंतिम घड़ी ले उनके सबकर ख्याल रहल आ ऊ छोट-बड़ सबके सजगता से समान महत्व दिहलन।



प्रोफेसर आर० एस० राय आ शैलेन्द्र मिश्र का गायन आ पुष्टांजलि का बाद डॉ शत्रुघ्न पाण्डेय, डॉ शिवकुमार मिश्र, त्रिभुवन प्रसाद सिंह ‘प्रीतम’, अनन्त कुँवर, लालबचन तिवारी, विजय मिश्र आदि लोगन का भावभरल शब्द-श्रद्धांजलि का बाद दुसरा सत्र में श्री विजय मिश्र का अध्यक्षता में कवि-गोष्ठी भइल जवना में श्री शिवजी पाण्डेय ‘रसराज’ हीरालाल, हीरा, कहूँया पाण्डेय, विष्णुदेव, अशोक द्विवेदी, शशिप्रेमदेव, डॉ जनार्दन चतुर्वेदी, वी० एन० शर्मा मृदुल, अमरनाथ शर्मा, नवचन्द्र तिवारी, फतेहचन्द्र बेदैन बृजमोहन प्रसाद ‘अनादी’ आदि लोग काव्यपाठ कइल। सभा के सचालन डॉ शत्रुघ्न पाण्डेय कइलन। एह समारोह में रव० शम्भुनाथ उपाध्याय के पुत्र-पुत्रियन का अलावा पौत्र-पौत्री लोग अइसन हिसदारी निभावल जइसे ओह लोगन के घर के समारोह होखे। इहे ना उपाध्याय जी का गाँव मैरीटार से आइल लोगन का साथ उनकर प्रिय सगा सांबन्धियो लोग भागीदारी कइल।

निराला पुरस्कार से सम्मानित कवि भगवती प्रसाद द्विवेदी के सम्मान

श्रीराम विहार कालोनी स्थित “पाती” कार्यालय में विश्व भोजपुरी सम्मेलन, बलिया का तरफ से आयोजित एगो कार्यक्रम में भोजपुरी के चर्चित कवि भगवती प्रसाद द्विवेदी के ऊ प्र० हिन्दी संस्थान से “निराला पुरस्कार” मिलला पर सम्मानित कइल गइल। एह आयोजन में विश्व भोजपुरी सम्मेलन बलिया के संपादक आ “पाती” पत्रिका के संपादक डॉ अशोक द्विवेदी हर्ष प्रगट करत कहलन कि भगवती प्रसाद द्विवेदी के सम्मान से बलिया के सिरजनधर्मी कवि साहित्यकारो लोग अपना के गौरवान्वित महसूस कर रहल बा।



एह मोका पर आयोजित कवि गोष्ठी में भगवती प्रसाद जी, पुरस्कृत पुस्तक 'नई कॉपलों खातिर' से कई गो कविता सुनवले। एह अवसर पर पटना से आइल कथाकार तुषारकान्त उपाध्याय आ मऊ से "शब्दिता" पत्रिका के संपादक कवि डा० कमलेश राय का साथ बलिया से हीरालाल 'हीरा', कन्हैया पाण्डेय, शशिप्रेमदेव, विजय मिश्र, शिवजी पाण्डेय 'रसराज' आदि कवि लोग माला पहिरा के द्विवेदी जी के सम्मानित कङ्गल लोग। डा० कमलेश राय का गीत सुनवला का बाद जनपद के दोसर कवि लोगन के कविता पाठ से एगो सरस काव्य संध्या की आयोजन हो गइल।

विश्व भोजपुरी सम्मेलन के देवरिया - सम्मेलन (पहिला सत्र) विचार गोष्ठी: 'भोजपुरी साहित्य में प्रगतिशीलता'

विश्व भोजपुरी सम्मेलन का दू-दिवसी राष्ट्रीय अधिवेशन धरमेर महलिया का समता बालिका इन्स्ट्रर कालेज भागलपुर (देवरिया) में भइल। 'भोजपुरी साहित्य के प्रगतिशीलता' विषय पर गोष्ठी के संयोजक राष्ट्रीय सचिव डा० अशोक द्विवेदी कहलन कि भोजपुरी जीवन संघर्ष आ शोषण-अन्याय का प्रतिरोध के भाषा हड एही से ओकर साहित्य सुरुवे से प्रगतिशील रहला अउर कूल्हि भाषा-साहित्य आ हिन्दी साहित्य में प्रगतिवाद बहुत बाद में 1935 का आसपास आइल बाकि भोजपुरी में त कबीर आ अउर सिद्ध सन्तन में समाजिक प्रगतिशीलता रहल। डा० प्रेमशीला शुकल कहली कि गैर बशबरी आ सामंती दबाव का खिलाफ भोजपुरी नारी चेतना जवना पुनजागरण खातिर संघर्ष कङ्गलस ऊ ओकरा संत साहित्य आ लोकसाहित्य में देखल जा सकत बा। डा० विष्णुदेव तिवारी विषय-प्रवर्तन में खुलासा कङ्गलन कि राहुल सांकृत्यायन, भिखारी ठाकुर आ रवतंत्रता का चेतना से भरल केतने भोजपुरी कवि-साहित्यकार सुरुआती दौर से प्रगतिशील रहलन। हीरा डोम के भोजपुरी कविता हिन्दियो में दलित चेतना क मिसाल बा। डा० भगवती प्रसाद द्विवेदी, तुषारकान्त आदि भोजपुरी साहित्य का विविधता के अनुसार बतावल लोग कि कङ्गसे भोजपुरी साहित्य आधुनिकता आ समकालीनता से जुड़ल रहल। राष्ट्रीय महासचिव डा० अरुणेश नीरन कहलन कि भोजपुरी लोक अपना मानवी सुभावे में, हर जिया जन्तु, पसु-पक्षी तक के आपन नजदीकी मनलस। रैदास, कबीर, दादू आदि कवियन से चलल प्रगतिशीलता भोजपुरी लोक का मत आ विचार के बहन करता रुढ़ियन आ सामंती सोच पर प्रहार कङ्गलस। समापन करत संयोजक डा० अशोक द्विवेदी कहलन कि जड़ता का खिलाफ चेतना क संचार साहित्यकार क पहिल जिमवारी हड आ व्यक्ति-समाज का भीतर-बाहर शोषण, अन्याय का प्रति भोजपुरी साहित्यकार तटस्थ ना रह सकेला ओके समता आ रवतंत्रता का साथ मानवी-मूल्यन क चिन्ता करही के परी। भोजपुरी साहित्य के प्रतिनिधि साहित्य प्रगतिशील आ रथनात्मक बा।



(दुसरा सत्र) उद्घाटन आ कवि सम्मेलन

संस्थापक अध्यक्ष स्व० परमहंस त्रिपाठी का स्मृति में आयोजित कवि गोष्ठी के उद्घाटन करे पहुँचल जिलाधिकारी शरद कुमार सिंह स्व० त्रिपाठी जी के चित्र पर पुष्टांजलि दिहला का बाद शैलेन्द्र मिश्र आ साधियन के गावल 'बटोहिया' देशगीत आ डा० अशोक द्विवेदी का गीत "कोरो बाँस के बनल पलनिया रे ताहि चढ़े सरधा के बेल। दिन भर जँगरा खटनिया रे रात जरे नेहियौं क तेल।" पर भावविभोर होत कहलन कि भोजपुरी-सम्मेलन के ई सांस्कृतिक-जागरण ओह समय में उल्लेखनीय आ सराहे जोग बा, जब भोजपुरी क्षेत्र में अपना मातृभाषा आ परम्परा का प्रति उदासीनता बढ़ रहल बा। समता बालिका विद्यालय का आधारभूत समरण्या आ उहाँ सङ्क-विजली-पानी ठीक करावे खातिर चौपाल लगावे आ पूरा सहायता करे क घोषणा करत जिलाधिकारी कहलन कि विश्व भोजपुरी सम्मेलन के संस्थापक त्रिपाठी जी के समाजवादी प्रयास क्षेत्र का विकास खातिर प्रेरना स्त्रोत बा।

रात के 8 बजे तक चलल राष्ट्रीय स्तर का कवि-सम्मेलन में पढ़ल गइल सतरीय आ उत्कृष्ट भोजपुरी गीत, गजल आ व्यंग्य, कवितन-पर ओता आ सुधी साहित्यिक लोग भावविभोर रहे। शिवजी पाण्डेय 'रसराज' का वाणी वन्दन आ बियहे

जोग भइल विटिया का पिता-भाव के करुण गीत का बाद तारकेश्वर मिश्र 'राही' के लोकप्रिय काव्य पाठ भइल। विजय मिश्र आ कहूँया पाण्डेय के चिकोटी काटत व्यंग्य रचना का बाद— डा० भगवती प्रसाद द्विवेदी के वैचारिक गीतन से भाषा आ कविता दूनों क महत्व रेखांकित कइलस श्री शशिप्रेम देव आ श्री भालचन्द्र त्रिपाठी के मधुर मीठ गीतन पर सुनवइया बाह बाह करे लगलन। डा० कमलेश राय का सुकंठ गीतन से कवितासम्मेलन अउर ऊँचाई पर पहुँचल डा० अशोक द्विवेदी के संवेदनपूर्ण सामयिक सवैया आ प्रेमगीत पर सुनेवाला मंत्र—मुख्य सहलन। श्री गिरिधर करुण आ अकादमी सम्मान पादे वाला श्री हरिराम द्विवेदी का कविता—पाठ का बाद अन्तर्राष्ट्रीय अध्यक्ष श्री सतीश त्रिपाठी विश्व भोजपुरी सम्मेलन का और से 'सेतु सम्मान' फेर से सुरु करे क घोषणा कइलन आ आशा जतवलन कि सम्मेलन के देवरिया मुख्यालय देवरिया इकाई का सहयोग से आगा आपन गतिविधि बढ़ाई। उ भागलपुर का एह आयोजन में आइल साहित्यकार आ कवियन का प्रति सहजेग खातिर आभार जतवलन।



दोसरा दिने "सामाजिक नवजागरण में नारी के भूमिका" विषय पर संगोष्ठी रहे, जवना के सम्याभाव में अधूरा छोड़े के पड़ल आ आगा एकरा पर विमर्श खातिर निर्णय लियाइल। एह बतकही में संयोजक डा० प्रेमशीला शुक्ल का अलावे तुषारकान्त उपाध्याय, डा० विष्णुदेव तिवारी, डा० दिवाकर प्रसाद तिवारी, डा० अशोक द्विवेदी, भगवती प्रसाद द्विवेदी, आदि रहे लोग। महासचिव डा० अरुणेश नीरन एह विषय का विविध पक्ष के खोलत कहलन कि भोजपुरी लोक का संदर्भ में नारी के भूमिका परिवार का इकाई से शुरू होके सामाजिक विस्तार पवलस। ओकरे सहमति सहजेग से घर चलल आ घर का बहरी क संसारो चलल।

रात्र पन्ना

दू महीना पहिले क बाति ह। एक दिन डकमुन्ही जी फोन कइले कि रउसा नाँवें एगो पैकेट बलिया से आइल बा, जवना पर 'पाती' लिखल बा। हम डाकघर जाके ले अइलीं, खोललीं त ओमे पाती क 'प्रेम कविता विशेषांक' मार्च 2014 आ भोजपुरी भाषा पर विशेष, जून—सित० 2014 अंक : 72—73' मिलल। रुपरंग देखिके जुङ गइलीं। रउवां 'पाती' के एह स्तर पर पहुँचा दिहले बानीं कि इ नीमन से नीमन राष्ट्रीय—अन्तर्राष्ट्रीय स्तर के पत्रिकन का बराबरी में खड़ा होखे लायक हो गइलि बिया आ खड़ा बड़ले बिया—अब का चाहीं?

'प्रेम कविता विशेषांक' का बारे में केतना ले, का कहीं? प्रेम विद्याता के सिरजन के सर्वोत्तम (जीवन—मूल्य) तत्व ह, जेमे सुष्टि क कण—कण जुङल बा। ई शाश्वत जीवभूमि है। एह पर राउनर सम्पादकीय, लेख आ, आ अवरी सब लेखक, विद्वान, कवि लोग के रचना सटीक विचारपूर्ण—भावपूर्ण बाढ़ी सन, बाकिर 'सामयिकी' में 'भोजपुरी जलसन के हाल' में भगवती प्रसाद द्विवेदी जवन आइना देखवलें बाड़े, ओ से ई चिन्ता—फिकिर बढ़ि जाता कि का अब 'प्रेमवा' बाजारु हो जाई! काहे कि लोगवा किछु पावे, झटके खातिर लाज—शरम छोड़ि के बेतहाशा भागि रहल बा। लोग प्रेम के झटपट भोगि के भगले (यूज एण्ड थो) के चक्कर में बा। बाकिर ईहो साँच बा कि दुनिया बे शरम, बे नेम धरम, संयम, ईमान के न चललि बा, न चली। सरेराह अपहरण, बलात्कार, नंगई, गलाकाट प्रतिस्पर्द्धा, क्षुद्र, सतही स्वार्थ एतना ना बढ़े पाई कि समाज हेराजाय, ढूबि जाय ओकर विलय हो जा। कुहासा छैट्टी के ह। सुरुज अस सचाइयो अन्ताः जीतबे करी।

जून—सित. 2014 का अंक में अशोक द्विवेदी के 'देशगीत', प्रगत द्विवेदी के 'भाषा चिन्तान', ना०प्र०सिंह से 'बतकहीं, पाण्डेय कपिल पर लेख, गदाधर सिंह के 'ललित निवंध', शशि प्रेमदेव, मिथिलेश गहमरी के गुजल, विजयानन्द के कविता, तैय्यब हुसेन के कहानी, जनार्दन राय के लेख 'सब में साँस बा', विनोद द्विवेदी के लघुकथा, रघुवंशमणि के हस्तक्षेप (भोजपुरी—हिंदी...), गतिविध के रिपोर्टाज, शिलीमुख के कविता 'भासा के खेल' वगैरह के विषय, कथ्य, शिल्प, संवेद्य भावतरंग, भासा के सौच्छव (सुधराई) नवसंस्कार मन भावन बा, चिन्ता आ चिन्तन क भरपूर आस्वाद—चोत बा। सबके साधुवाद आ आपो के, काहें से कि रचना कइल भा सम्पादन कइल बड़ साधना ह।

हर भासा के पुनरुत्थान, शब्दार्थ संरक्षक, प्रतिमानीकरण (पैराडामेटिज्म), पुनर्नवीकरण—ऊर्जस्वीकरण (ओरियेन्टेशन—एनरगाइजेशन) के दौर से गुजरेके पड़ेला आ जदि ओके बढ़े के होखे त गुजरेके चाहीं (भाषा बहता नीर से अउर लामे)। देशकाल के सांरकृतिक (मनोनैतिक—साइकोमॉरल) परिदृश्य में बदलाव का साथे, कबे—कबे ओकरी सामने पुनर्वास के संक्रमण से बहरे, फेरु कई गुना वेग से बहे के परेला। एसे ओकरी अ—क्षर, शब्द, ध्वनि, भाव—विचार, रंग—तरंग में टटकापन (नवजीवन) के संचार हो जाला। इयाद करीं— सत्य, अहिंसा शब्द आ ओकरी प्रत्यय के, जो गान्ही बाबा क नवस्पर्श ना मिलल रहित त ए दूनो पद में नया सिरा से जनआन्दोलन क प्रेरक अन्ताःशक्ति ना आइल रहित। ई दूनो शब्द अपने अतीत के दर्शन ले के लुकाइल रहते सन, वर्तमान ना होइते सन। एही ऊर्जा आ अन्ताःशक्ति के नवस्पुरण से भोजपुरी में किछु कलासिक (कालजयी) लिखा रहल आ लिखा रहल बा, खासतौर से काव्य के क्षेत्र में। भोजपुरी बुनियाद से खूब ऊँचे जाके चोटी (शिखर) का ओर उडान भरत बिया। बस लागल रहला क कार बा।

भोजपुरी के विकास (भासा के स्तर पर) के जमीनी हकीकत पर नजर गड़ावल जरूरी था। भोजपुरी भाषी संसार (समाज) के करीब करीब हर घर-परिवार में त्रिभाषा सूत्र चलि रहल था— भोजपुरी, हिंदी, अंग्रेजी (कठोर कठोर संस्कृत, मराठी—गुजराती, बंगला आदि)। हिंदी, अंग्रेजी के व्यवहार पढ़ाई—लिखाई, बातचीत, खतो—किताबत, एस.एस.एस. में खूब हो रहल था। बाकिर भोजपुरी में केतना घर परिवार में लिखले के व्यवहार था! परिवार के पुरनका लोग हीत—मीत, गांव—जवार के साथ भोजपुरी के व्यवहार बनवले था, बाकिर नवका पीढ़ी भाषा को खिचड़ी कइले में मशगूल था। (जे लेखक—कवि वा ओकर बाति फरके थे)। जब खेत खरिहान, बाग—बगइचा, गांव—गिराव के एग्रीकल्चर (कृषि संस्कृति) सिमटि के टेक्नोकल्चर में जात था त कठिया, दैंवरी, सोहनी, जाँत—ओखर, बरहा—बरही, हेंगा—हेंगी, खुरपी—कुदार, हाँड़ी—पतुकी कबले जीही? कुल्हि के नवसंस्कार होखही के था। ■ ■ ■ डॉ. दिवाकर प्रसाद तिवारी,

अयकाश प्राप्त एसोसिएट प्रोफेसर एवं प्राचार्य दीनानाथ पाण्डेय राजकीय नहिना स्नातकोत्तर नहाविदालय, देवरिया

पिछला 'प्रेमगीत विशेषांक' के मात्र हम कवर पेज वाला राजर कविता आ सम्पादकीय पढ़ पवले रहनी कि हमरा घरे लइका के बिआह में आइल केहू पहुना ओकरा के लेके ओहटा चल गइल। हमार सोना हेरा गइल। लैकिन विश्वास करी कि सम्पादकीय हम छव—सात बेर ले पढ़ले रहनी। अभी अउर पढ़ले के बिचार रहे, लैकिन पता ना कवना मुहझाउसा के नजर ओपर लाग गइल, खैर भगवान करस ऊ ओकर कदर आ महत्व समझे वाला होखे कहीं 'बानर के हाथ में ऐनक' वाला बात मत होखे।

राउर सम्पादकीय त कबीर के दोहा के सम्पूर्ण व्याख्या रहे, जवाब नइखे। केहू का कहीं प्रेम के बारे में बहुत विद्वान लोग कहल रउवा त हमरा बुजाता कि मथ के धीव निकाल देले बानी। अफसोस उ पहुनवा कवनो गहना बिरनो उठाले गइल रहित आ ओ 'पाती' के छोड़ जाइत।

हम अल्लामा इकबाल के पढ़ले रहनी। कभी ऐ हकीकते मुन्तजिर नजर आ लिबासे मजाज में, कि हजारों सनदें तड़प रहे हैं मेरे जबीने नियाज में। आ इन्टर में रहनी त शेक्सपीयर के एगो सानेट पढ़ले रहनी जवना के मजमून ई रहे कि ए दुनिया में सबसे बड़ा अगर कुछ था त ऊ 'समय' वा जेकरा आगे केहू के कवनो जोर नइखे, लैकिन 'प्रेम' ए समय से भी आगे था आ एमें ओकर पहिया रोके के क्षमता था। हमनी के डरे कि कहीं कवनो हमरा साथे गलत न हो जाव मन्दिर, मसिजद में जाइ सर ज्ञुकावेनी जा कि 'हे भगवान जी सम्भिरह!' हमनी के 'गॉड फियरिंग पीपुल' के सेम अगर हमनी के 'गॉड लविंग पीपुल' के श्रेणी में आ जाई जा त फेरु त सर ज्ञुकवला के कवनो कामे नइखे। तब नू उद्धव जी अइसन ब्रह्मज्ञानी के ज्ञान गोपन्यन के प्रेम के आगे धास चले चल गइल। इंतजार के बाबत आगे जागता जागता प्रमाण वा 'डाई आखर प्रेम का पढ़े सो पड़ित होय' के। और देखीं ना हम चिह्नी लिखतानी कि हम्हू लेख लिखे लगलीं माफ करब राउर सम्पादकीय बुजाता कि हमरो के कुछ कलम चलावे के सिखा दी।

'पाती' के पिछलका अंक के लाजबाब, अति सुन्दर, प्रत्येक सामग्री जवन स्तरीय पत्रिका में चाहीं ओकरा से गदराइल, करताब करे वाला रउवा अस महान व्यक्तित्व के सैलूट आ रउवा समस्त सहयोगी लोग के कोटिशः प्रणाम। अन्हरिया में रउवों ज्योति जगवले बानी। एकर कवनो जवाब नइखे।

शिलीमुखा जी के कवि के रूप में दर्शन भइल आ खूब भइल, खूब न लतिअवले बाड़े भाषा के दोकानदारन के ! उनकर उहे तेवर उहे आग कविता जइसन नाजुक कहाये वाला विधा में, भगवान उनका भीतर के आग हमेशा दहकवले रहस, ताकि ओकर दवँक बतफरोसन आ बतफरोविन के लागत रहे। अँग्रेजी के प्रवक्ता शशि प्रेमदेव के भोजपुरी धार लाजबाब वा—

मोथा के का खाक बिगारी? आन्ही पीपर बर उखारी।

मनई के रोवले—छपिटइले मजउत आपन डेट ना टारी॥

रमाशंकर श्रीवास्तव जी 'सफना सजावत रहीं हमरा तनिको ना रुचल। भोजपुरी क्षेत्र में अइसन सफना के अभी सम्भावना नइखे। लमहर सफर आ पंचर पहिया में भाई पीडित जी 'कथावस्तु' त बहुते अच्छा उठवले बाड़े, बाकिर कहे में तनी छितराइला नीयर हमरा लागल। डॉ आशारानी लाल जी के 'पवित्रा' ठीक ठाक रहल, अच्छा लागल।

अन्त में सम्पादक जी के निहोरा के साथ कहल चाहतानी कि लिखे के हमार—प्रयास मात्र 'पाती' के बारे में आपन विचार रउवा तक पहुँचावे के बा इ छपे एकर हमार कवनो इच्छा नइखे। ■ ■ ■ कौशलेन्द्र सिन्हा, एस.वी.आई, बलिया

पर्याप्ति पत्रा
पर्याप्ति वा बारे में
हीत-मीत
सम्पर्क-भवत
मुख्या

पाती

भोजपुरी शिल्पोच्च के पत्रिका

www.bhojpuripaati.com

हाँ, हमरा प्लैनेट के भासा भोजपुरी है।

■ राजीव पराशर

आई लव 'चिकेन', आई लव 'फिश' – एकर मतलब ई मत समझिहड़ कि अंग्रेजी में बोले वाला लोग, एह जीवन से प्यार करज्जा, एकर मतलब ई बा की, ई लोग इनहन के खाइल पसंद करत बाड़न आ लंच भा डिनर में ओके खाई। पीके के इ डायलॉग जथारथ पर आधारित बा। अंग्रेजी भाषा संस्कृति के असलियत आ घालमेल के पीके अपना प्लैनेट के भाषा भोजपुरी में खोल देता। हमरा प्लैनेट के भासा भोजपुरी में पीके बड़ा सहज तरीका से हमनी का समाज आ संस्कृति में दिन पर दिन आइल गिरावट आ ढकोसलावादी धर्म के आड़ में चल रहल गडबड़ज्ञाला वैगैरह के पोलवो खोलज्जा। रिमोटवा के अंडरबीयर में रख लेना, नहीं तो इहां के लोग रिमोटवा चोरा लेता हैं। अउर इ सब विभिन्न धर्म वाले बाबा लोग यानी ई धर्म के मैनेजर सब, रॉग नंबर लगा रहे हैं आदि। कई गो अइसने संवाद बोल के 'पीके' व्यवस्था अउर ताना बाना में घुसल विसंगतियन पर अँगरी धरत बा। बहुत मजेदार सिनेमा आइल बा, पीके। अब रउरा सब ई मत सोची कि हम इहवां पीके सिनेमा के समीक्षा लिखत बानी। हम त बतावल चाहत बानी की एही सिनेमवा का जरिए भोजपुरी भासा के ताकत आ महत्व का बा?

पिछला अंक में हम भोजपुरी भासा के भारतीय संविधान के आठवीं अनुसूची में शामिल करें के अभियान के तहत कईगो तथ्य पेश कइले रहीं, अउर भोजपुरी क्षेत्र के सांसदन के साथ वर्तमान भारत के सरकार आ प्रधानमंत्री नरेन्द्र मोदी जी से आग्रह कइले रही। वोह आलेख में हम बतवले रहीं कि करोड़न जनता के बोले वाला भोजपुरी भासा के मान सम्मान आ पहिचान खातिर, जतना जल्दी हो सके, 'भोजपुरी' के आठवीं अनुसूची में शामिल कईल जाव। कुछ आकड़ा आ तथ्य के आधार पर हम बतावे के कोसिस कइले रहीं कि भोजपुरी के मान्यता मिलला से कइसे ए भासा बोले वालन के आर्थिक आ सामाजिक विकास होई।

आमिर खान के सिनेमा पीके के देखला के बाद, ओह सिनेमा के सफलता से हमरा कहलका बतिया पर मुहर लाग जात बा। काफी शोध आ विचार के बाद, मुख्य एक्टर आमिर खान आपना डायलॉग खातिर असरदार भोजपुरी भासा के चुनाव कइले बा। दरअसल, भोजपुरी

भासा बोले वाला लोग के मिजाज एही तरीका के होला। भोजपुरिया लोगन के स्वभाव अक्खड़ होला, समाज में हर तरह के विसंगति आ गिरावट पर खरी खरी कबीरी अंदाज में

आपन बात कहे खातिर ई लोग जानल जाले। खाँटी भोजपुरिया कहू के तेल लगावे में विस्वास ना रखेले, सायद इहों एगो कारण बा कि अबले एह भासा के मान्यता नहुखे मिलल।

पीके सिनेमा के संवाद अउर यथारथ के बतावे के तरीका काफी शानदार बा, इहे एह सिनेमा के सफलता के राज बा। अब तक चले वाली सरकार, हमनी का भासा भोजपुरी के मान्यता देवे में कन्नी काटत आइल बिया। पीके के संवाद में कहल जाव त, भोजपुरी भासा के आठवीं अनुसूची में मान्यता देवे वाला रिमोटवा, सरकार के अंडरबीयर में छुप गइल बा। अब वर्तमान सरकार से आसा बा कि भोजपुरी भासा क्षेत्र बनारस के रिप्रेजेंट करेवाला प्रधानमंत्री, अब हमनी के रिमोटवा सरकार के अंडरबीयर से बहरा निकाल के हमनी के दे दीहें।

सरकार के इ बात जरूर सोचे के चाही की एगो सुपरहिट सिनेमा में भोजपुरी भासा में संवाद बोलला से उ सिनेमवा करोड़ों रुपया आमदनी करज्जा, त एह भासा में अन्य तरह के संवाद होखे लागी त करोड़न भोजपुरियन के प्लैनेट के आर्थिक, समाजिक आ सांस्कृतिक विकास होई। हमनी का भावना के समझल जाव, ना त करोड़न भोजपुरिया, एह सरकार के राँग नंबर कहे लगिहें।

राँग नंबर 'डायल होखे' का पहिलही भूल सुधार क लिहल एहु से जरूरी बा काहें कि भोजपुरी भासा का नाँव पर खेला करे वाला बहुते 'फाल' आ स्वारथ साधे वाला तिकड़मबाज एकर नाजायज फायदा उठा रहल बाड़न सँ। भोजपुरी क्षेत्र के सांसदो लोग माननीय प्रधानमंत्री जी से बोल-बतिया के जल्दी से जल्दी हमनी का भासा भोजपुरी के हक दियवावे वाला पहल करो लोग।

